


गोपबिन्दु पुरोहित पुस्तकालय  
वनस्थली विद्यापीठ

श्रेणी संख्या..... RH 294.5924

पुस्तक संख्या..... 267.515; 401

आवाप्ति क्रमांक..... 111



● तत्सद्ब्रह्मणे नमः ●

श्री चाणूरमल्लमर्दनाय नमः

श्री गोपीजनवल्लभाय नमः

अथ



कर्मकाण्डाख्ये प्रथमपटके


\* चतुर्थोऽध्यायः \*

ॐ नमो महद्भ्यो नमो अर्भकेभ्यो नमो युवभ्यो नम आशिनेभ्यः

यजाम देवान्यदि शक्नवाम मा ज्याय सः शंसमावृत्ति देवाः

ऋग्वे० अ० २ व० २५ मं० २४

ॐ शान्तिः! शान्तिः!! शान्ति:!!!



फलाय विमोहाय शुद्धायाशुद्धवैरिणे ।  
 अद्वितीयाय महते श्री कृष्णाय नमो नमः ॥  
 प्रसीद परमानन्द ! प्रसीद परमेश्वर ! ।  
 आधिव्याधिभुजंगेन दष्टं मामुद्धर प्रभो ! ॥  
 श्रीकृष्ण ! रुक्मिणीकान्त ! गोपीजनमनोहर ! ।  
 संसारसागरे मग्नं मामुद्धर जगद्गुरो ! ॥  
 केशव ! क्लेशहरण ! नारायण ! जनार्दन ! ।  
 गोविन्द ! परमानन्द ! मां समुद्धर माधव ! ॥

अजी ! सुनो तो सही !! अश्वोंकी हिनहिनाहटका शब्द  
 किधरसे आरहा है । जिसके सुनते ही शरीरपर दीरस उमडता  
 चला आता है और आंखें लाल होती चली आती हैं । अहा !  
 वह देखो !! रण-भूमिकी ओर अवलोकन करो ! जहां श्वेत-रंगके  
 चार अश्व किसी वीरके रथमें जुड़ेहुए देखपडते हैं । ये श्वेत क्यों  
 हैं ? अनुभव होता है, कि पारदके हैं । इसलिये स्वभावतः अत्यन्त  
 चंचल होनेके कारण आकाश लगा चाहते हैं । पर सम्पूर्ण ब्रह्माण्डके  
 जीवोंके मनकी चंचलताको स्थिर करनेवाले त्रिलोकीनाथ श्री कृष्णचन्द्रने  
 इनको थोड़ी देरके लिये कुरुक्षेत्रकी रण-भूमिमें स्थिर कर रखा है ।  
 इन अश्वोंने न जाने पूर्वमें कौनसा तप किया था ? जिसके बदले आज  
 चार भुजावाले श्री जगत्-हितकारी गोलोक-विहारीने अपने चारों हाथोंसे  
 शंख, चक्र, गदा, पद्मको दूर त्यागकर इनकी बागडोरोंको थाम रखा है ।

ये अश्व अपने कानोंको उठाये तिरछेंही दृष्टिसे श्यामसुन्दरकी ओर पुनः पुनः देख रहे हैं । इससे अनुभव होता है, कि ये उनके मुखारविन्दसे टपकते हुए विज्ञानरूप अमृत-रसको अपने कर्णपुटोंसे पान करते हुए परमानन्दमें मग्न हो रहे हैं । जिस विज्ञान-तत्त्वको श्रवणकर एक साधारण शुक-पत्नी शुकदेवसा महात्मा बन गया उसी विज्ञानको सुनकर ये चारों भी, अर्थ, धर्म, काम और मोक्षके रूप ही बन जावें तो क्या आश्चर्य है ? चलो ! अब हमलोग भी अपने विषयकी ओर चले और देखें, कि भगवान् उपदेशोंके सूक्ष्म बागडोरोंसे अर्जुनके आन्तरिक चारों अश्व—मन, चित्त, बुद्धि और अहंकारको जो रण-भूमिको देख चंचल हो रहे हैं, किस प्रकार स्थिर करते हैं ।

श्री भगवानुवाच

मू०— इमं विवस्वते योगं प्रोक्तवानहमव्ययम् ।

विवस्वान् मनवे प्राह मनुरिद्धवाकवेऽब्रवीत् ॥ १ ॥

पदच्छेदः— अहम् ( वासुदेवः ) इमम् ( अध्यायद्वये-  
नोक्तम् निष्ठाद्वयात्मकम् ) अव्ययम् ( न व्येति मोक्षाख्यं फलं  
यस्य तम् । अविच्छिन्नसम्प्रदायम् ) योगम् ( कर्मयोगरूपोपायसहितं  
सांख्ययोगम् ) सर्गादौ ( पुरा । सृष्ट्यादिकाले ) विवस्वते ( सर्व  
क्षत्रियवंशबीजभृताय सूर्यमण्डलाभिमानिने आदित्याय ) प्रोक्तवान्  
( प्रकर्षेण सर्वसंशयोच्छेदेनादि-रूपेणोक्तवान् ) विवस्वान् ( आदित्यः )  
मनवे ( वैवस्वताय स्वपुत्राय ) प्राह ( उक्तवान् ) मनुः ( वैवस्वतः )



इक्ष्वाकवे ( सत्ययुगे सूर्यवंशीयादिराजाय स्वपुत्राय ) अत्रवीत्  
( प्राह । प्रोक्तवान् ) ॥ १ ॥

**पदार्थः—** श्री भगवान् बोले, कि हे अर्जुन ! ( अहम् )  
मैंने ( इमम् अव्ययम् ) इस सदा वर्तमान रहने वाले अनादि (योगम् )  
ज्ञान-योग प्राप्तिके उपाय कर्म-योगको ( सर्गादौ ) सबसे पहले सृष्टिकी  
आदिमें ( विवस्वते ) सूर्यमण्डलाभिमानि देव आदित्यके प्रति  
( प्रोक्तवान् ) बड़ी उत्तम रीतिसे स्वच्छ कर कथन किया पश्चात्  
( विवस्वान् ) आदित्यने अपने पुत्र ( मनवे ) मनुकेलिये कथन  
किया तत्पश्चात् ( मनुः ) मनुने ( इक्ष्वाकवे ) अपने पुत्र इक्ष्वा-  
कुकेलिये ( अत्रवीत् ) कथन किया ॥ १ ॥

**भावार्थः—** प्रिय पाठक वृन्द ! विचारें तो सही, कि आज  
अर्जुनसे बढकर कौन प्राणी बडभागी है, जिसके लिये श्री त्रिलोकी-  
नाथ भगवान् श्री कृष्णचन्द्र आनन्दकन्द, रथवानी कर रहे हैं । आज  
कैसी अद्भुत लीला देखनेमें आ रही है, कि जिन प्रभुके मुखकी  
अमृतमय मधुरवाणी श्रवण करनेकी अभिलाषासे ब्रह्मादि देव तथा  
सनत्कुमारादि महर्षि-गण गोलोकके द्वार पर खडे दर्शनोंकी प्रतीक्षा  
करते रहते हैं, सो दीनदयाल आज इस मृत्युलोकमें धर्म हेतु अव-  
तार ले रथवान् बनकर अपने मधुर भाषणसे एक साधारण क्षत्रिय  
अर्जुनके कर्ण कुहरोंको पवित्र कर रहे हैं । जिस भाषणका अवलम्बन  
कर सृष्टिकी आदिसे आज तक ब्रह्मवेत्ता ब्रह्मानन्दके अधिकारी होते  
चले आये हैं । जिस भाषणको सुनते-सुनते भक्तोंका हृदय गद्गद

होजाता है। योगीजन समाधिस्थ होजाते हैं। तिस मधुर भाषणकी स्तुति इस छोटी जिह्वासे कैसे होसकती है ? मेरे पाठक वृन्द ! गत तीन अध्यायोंकी वार्त्ताओंका तारतम्य भली भाँति समझते हुए गीता-शास्त्र का गांभीर्य अनुभव करते हुए अवश्य यही कहपड़ेंगे, कि यह शास्त्र कर्म, उपासना और ज्ञानके उपदेशोंका भण्डार है । त्रिलोकीनाथके निज मुखारविन्दसे निकला हुआ यह पांचवां वेद है । इस शास्त्रके किसी अध्यायमें किसी एक श्लोकका भी आशय ऐसा नहीं है, जो विषय वा प्रकरणके अतिरिक्त केवल भाषणकी पूर्ति निमित्त हो । इसमें तनक भी सन्देह नहीं है, कि इसका एक-एक श्लोक एक-एक मणि है । इसी कारण इस गीता-शास्त्रको ७०० मणियोंकी एक सुन्दर माला समझनी चाहिये, जो श्यामसुन्दरने अपने हाथोंसे गूँथकर अपने प्रिय भक्त अर्जुनके गलेमें पहनायी है । यदि कोई दूसरा प्राणी होता तो इस मालाको अपने ही गलेमें लिये चलाजाता, पर धन्य-धन्य तू परोपकारी, निर्लोभ अर्जुन है, जो ऐसा न करके संसारके कल्याण निमित्त ऐसे रत्नको मृत्युलोकमें ही छोड़ गोलोक पधारगया है । आशा है, कि जो प्राणी चित्तको विश्राम देनेवाली, मोक्ष-रूप गंधसे सुगंधित इस मालाको भक्ति-पूर्वक अपने गलेमें डालेगा, जीवन्मुक्त हो कराल कालको विजय करता हुआ भगवच्चरणोंमें जा मिलेगा ।

योगेश्वर भगवान्ने जो “ प्रवृत्ति ” और “ निवृत्ति ” दोनों मार्ग कथन करते हुए इस गीताके दूसरे अध्यायको सूत्रके समान कथन किया, तिसका वर्णन विधि-पूर्वक तीसरे अध्यायके आरम्भमें हो चुका है । तीसरे अध्यायमें भगवान्ने “ कर्मयोग ” को ज्ञा

प्राप्ति का उपाय बताया है । इस गीताके छठवें अध्याय तक इसी “ कर्मयोग ” का तारतम्य चलाजावेगा, अर्थात् इन अध्यायोंमें भगवान् “ कर्मयोग ” को ज्ञानका उपाय और “ ज्ञानयोग ” को उपेक्ष्य करने चलेजावेंगे । इसी कारण श्री गोविन्द इस चौथे अध्यायके आरम्भमें इस “ कर्मयोगके ” प्रचार होनेकी परम्परा दिखजाते हुए इस योगको अव्यय अर्थात् सदासे वर्त्तमान रहने वाला बताते हुए अर्जुनके प्रति क्या कहते हैं सो सुनो ।

तिलोकीनाथ श्री भगवान् अर्जुनके प्रति बोले, कि हे अर्जुन ! [ इमं विवस्वते योगं प्रोक्तवानहमव्ययम् ] इस सदा वर्त्तमान रहनेवाले सनातन “ कर्मयोग ” को मैंने सबसे पहले सूर्यदेव के प्रति कथन किया था । यह “ कर्मयोग ” प्रत्येक सृष्टिके आरम्भ में वर्णन होनेसे ही अव्यय कहाजाता है । वेद ही इसका मूल है । इस कारण वेदके अव्यय होनेसे इसे भी अव्यय कहते हैं । यह ज्ञानकी प्राप्ति का उपाय है । भगवान् पहले भी तीसरे अध्यायमें कहाआये हैं, कि “ लोकेऽस्मिन् द्विविधा निष्ठा पुरा प्रोक्ता मयानघ ” ( अ० ३ श्लो ३ ) अर्थ— इस लोकमें कर्मयोग और सांख्ययोग दोनों प्रकार की निष्ठायें पहले ही मुझसे कथन हो चुकी हैं । भगवान् का यही वचन पुनः इस श्लोकसे पुष्ट होता है ।

सबसे पहले विवस्वान् ही को भगवान् ने यह योग क्यों उपदेश किया ? इसका कारण यही है, कि “ विवस्वान् ” सूर्यमण्डलके अभिमान्नी देव क्षत्रियोंके आदि बीज हैं, जिनसे क्षत्रियवंशका प्रचार

हुआ है। सबसे पहले इनको इस योगका उपदेश भगवान् ने इसलिये किया, कि यह योग इनके द्वारा शीघ्र संसारमें प्रचरित होजावेगा।

भगवान् कहते हैं, कि पश्चात् [ विवस्वान् मनवे प्राह मनुरिद्ध्वाकवेऽब्रवीत् ] विवरवान् (सूर्यदेव) ने अपने पुत्र ×वैवस्वतमनु को उपदेश किया। जिस मनु ने इस योगको संसारमें फैलानेके तात्पर्यसे अपने प्रिय पुत्र इक्ष्वाकु को जो सत्ययुगमें सूर्यवंशीय-क्षत्रियोंके आदिराजा अयोध्या नगरमें हुए उपदेश किया। एवम प्रकार यह योग-विद्या क्षत्रियों द्वारा संसारमें फैलचली।

शंका— यह कर्म-योग वेदका प्रथम अंग है। इसलिये इसे भी वेद ही कहना चाहिये। इसी कारण भगवान् भी इसे अर्जुनके प्रति अव्यय कह रहे हैं। सो पहले आकाश-वाणी-द्वारा भगवान् ने ब्रह्माको प्रदान किया। यह वार्त्ता श्रुतियोंसे भी सिद्ध है। श्रु०—यो ब्रह्माणं विदधाति पूर्वं यौवै वेदांश्च प्रहिणोति तस्मै। तथैह देवमात्मबुद्धि-प्रकाशं मुमुक्षुर्वै शरणमहं प्रपद्ये। ( श्वेताश्वतर उ० अ० ६ श्रु० १८ )

× मनुः— प्रति कल्पमें चौदह मनु होते हैं तिनके नाम ये हैंः—

१. स्वायम्भु २. स्वरोचिष ३. उत्तम ४. तामस ५. रैवत ६. चाक्षुष (ये बीतगये) ७. वैवस्वत (वर्तमान है) ८. सावर्णि ९. दक्षासावर्णि १०. ब्रह्मसावर्णि ११. धर्मसावर्णि १२. रुद्रसावर्णि १३. देवसावर्णि १४ इन्द्रसावर्णि (आगे होंगे)

अर्थ — “परमात्माने सृष्टिकी आदिमें ब्रह्माजीको उत्पन्न किया और तिस ब्रह्माजी ही केलिये वेदोंको दिया । मैं मुमुक्षु तिस ही प्रकाश-स्वरूप आत्मज्ञानके प्रकाशकरनेवाले परमात्माकी शरण होता हूँ” इस श्रुतिमें जो ( वै ) शब्द है वह × अन्ययोगव्यच्छेदको प्रकट करता है । इस वै शब्दसे सिद्ध होता है, कि ब्रह्मा ही को दिया अन्य किसीको नहीं । पर अब भगवान् इस श्लोकमें कहते हैं, कि मैंने यह योग सृष्टिकी आदिमें “विवस्वान्” अर्थात् सूर्यको दिया । भगवान् के बचनोंमें ऐसा विरोध क्यों ?

समाधान— भगवान् के कहनेका तात्पर्य यह है, कि वेद तो कर्म, उपासना, ज्ञान, विज्ञान, युद्ध, गान, गणित, शिल्प इत्यादि अनेक विद्याओंका भण्डार है । जो संसारमें प्रचार करनेके निमित्त प्रत्येक सृष्टिकी आदिमें ब्रह्माजीको प्रदान किया जाता है । ब्रह्माजीसे नारदादि उनके पुत्र अध्ययन करते हैं । इस प्रकार सम्पूर्ण वेद तो ब्रह्माके द्वारा ब्रह्मर्षियोंमें प्रचरित होता हुआ संसारमें फैल ही गया, पर इस कर्मयोगका अंग प्रधान—पद्धति अनुसार सर्व मनुष्योंमें उनके वर्ण और आश्रमकी उन्नति—निमित्त प्रचार होना अति ही आवश्यक था इसीलिये इसे क्षत्रिय नरेशोंको प्रदान करना उचित जाना जिनके शासन द्वारा प्रजा इसके अनुष्ठान करनेमें तत्पर रहेगी ।

× अन्ययोगव्यच्छेद—दूसरेके योगको दूरकरने अर्थात् पृथक् करनेको कहते हैं ।

यह वार्ता स्वाभाविक है, कि जिस किसीको जो कुछ प्राप्त होता है वह पहले अपनी सन्तानमें फैलाता है, इस कारण इस योगको उधर ब्रह्मने वेदों द्वारा अपने पुत्र मरीचिको, मरीचिने अपने पुत्र कश्यपको दिया और इषर ( विद्वस्वान् ) आदित्यने अपने पुत्र “मनुको” और मनुने अपने पुत्र “इक्ष्वाकु”को दिया । एवम् प्रकार यह योग ब्राह्मण और क्षत्रियोंमें फैला ।

उक्त दोनों वर्णोंके द्वारा धर्मका फैलना भी उचित था । क्योंकि इन ही दो वर्णोंके द्वारा सम्पूर्ण ब्रह्माण्डके अन्य वर्णोंको उपदेश मिलता है । ब्राह्मण तो केवल धर्मका उपदेश मात्र करनेका अधिकारी हैं, पर जबतक राजाका शासन धर्म पर न हो तबतक उस धर्मका चलना कठिन होता है । “राजा धर्मस्य धारकः” यह वचन पहले भी कहा गया है । यदि राजा शासन न करे तो बहुतेरे आलसी धर्म मार्ग पर न चलेंगे । प्रकृति बलवान् होनेसे प्रजा निर्भय होकर मद्यपान, व्यभिचार, चोरी इत्यादि दुष्कर्मोंमें तत्पर होजावेगी । इसलिये ब्राह्मण और क्षत्रिय दोनोंको धर्मके चलानेवाले समझने चाहियें । मुख्य तात्पर्य यह है, कि क्षत्रियोंमें प्रथम इस क्रियाके प्रवेश होनेसे क्षत्रिय--नरेश सामर्थ्यवान् होंगेंगे । उनमें पराक्रमकी अधिकता होगी । तब वे पराक्रमसे ब्राह्मणोंकी रक्षा करेंगे और प्रजागणमें भी उनके उपदेशोंका प्रचार करावेंगे । एवम् प्रकार दोनोंके पराक्रमी होनेसे जगत्की रक्षा होगी । इसलिये भगवान्ने यह कर्मयोग पहले-पहल विवस्वान् ( सूर्य )को दिया ।

दूसरा कारण विवस्वान्को ही पहले-पहल उपदेश करनेका यह है, कि मन्वन्तरोँके बदलनेसे जब जिस “मनु” का अधिकार प्रजा पर होता है उसीको उपदेश होना अति ही आवश्यक है । वर्तमान कालमें +वैवस्वतमनुका समय है । इसलिये वर्तमान मन्वन्तरकी आदिमें उनके पिता विवस्वान् (सूर्य) को यह योग उपदेश किया ।

यहां “पुरा” शब्द उच्चारण करनेसे भगवान्का तात्पर्य मन्वन्तरके आदिकालसे भी है

अब भगवान् कहते हैं, कि एवम् प्रकार वंशपरम्परा द्वारा यह योग ब्राह्मण और क्षत्रियोंमें चलता-चलता क्या हो गया  
सो सुनो—

मृ०— एवं परम्पराप्राप्तमिमं राजर्षयो विदुः ।

स कालेनेह सहता योगो नष्टः परन्तप ! ॥२॥

पदच्छेदः— परन्तप ! ( हे शत्रुतापन ! ) एवम् ( अनेन-प्रकारेण ) परम्पराप्राप्तम् ( आदित्यमारभ्य इक्ष्वाकोर्निमिभागादि-क्रमेण वंशपरम्परया आगतम् ) इमम् ( योगम् ) राजर्षयः [ राजा-नश्च ते ऋषयश्च प्रभुत्वे सति सूक्ष्मार्थदर्शनसमर्थाः ] जनका-

+ इमं योगं विवस्वत आदित्याय सर्गादौ प्रोक्तवानहं जगत्परिपालयितृणं क्षत्रियाणं ब्रह्माध्यानाय । तेन योगवलेन युक्ताः समर्था भवन्ति ब्रह्मपरिरक्षितं ब्रह्मक्षेत्रे परिपालिते जगत्परिपालयितुमक्षमम् । ( शंकराचार्यः )

जातशत्रुकैक्यप्रभृतयः ) अविदुः ( ज्ञातवन्तः ) सः, योगः ( सः कर्म-  
योगः ) इह ( द्वापरान्ते । आवयोर्व्यवहारकाले ) महता ( दीर्घेण )  
कालेन ( धर्महासकरणसमयेन ) नष्टः ( अदर्शनंगतः । विच्छिन्न  
सम्प्रदायो जातः ) ॥ २ ॥

पदार्थः— ( परन्तप ! ) हे शत्रुओंका नाश करनेवाला,  
अर्जुन ! ( एवम् ) इस प्रकार ( परम्पराप्राप्तम् ) सृष्टिकी आदि  
में आदित्यसे लेकर, द्वापर तक वंश—परम्परागत-प्रणालीसे प्राप्त  
( इमम् ) इस योगको ( राजर्षयः ) जनक, अजातशत्रु, कैकय इत्यादि  
राजर्षिगण ( अविदुः ) जानते चलेआये । एवम्प्रकार चलते-चलते  
( सः ) सो योग ( इह ) द्वापरके अन्त समय ( महता ) बहुत  
( कालेन ) दिनोंसे ( नष्टः ) नष्ट होगया ॥ २ ॥

भावार्थः— अब श्री गोलोक विहारी अर्जुनके प्रति कहते हैं,  
कि [ एवम् परम्पराप्राप्तमिम राजर्षयो विदुः ] इस-  
प्रकार जैसा, कि पूर्व श्लोकमें दिखलाया है, परम्परासे अर्थात् वंश-  
परम्परागत-प्रणाली द्वारा प्राप्त होते हुए, इस योगको जनक इत्यादि  
राजर्षियोंने जाना ।

भगवान् पहले भी कहआये हैं, कि “ कर्मणैव हि संसिद्धि  
मास्थिता जनकादयः ” ( देखो अ० ३ श्लोक २० ) अथवा  
“ × राजर्षयः ” पदका यहां यों भी अर्थ करलीजिये, कि राजा और

× राजर्षयः—जनकाजातशत्रु, कैकयप्रभृतयो राजानः । ष ऋयश्च सनकवशिष्ठाद्याः ।

( नीलकण्ठः )

राजर्षिः—राजा ऋषिरिव श्रेष्ठत्वात् । सूक्ष्मार्थदर्शनमें समर्थ होनेसे राजाओंमें जो  
ऋषियोंके समान हो उसे “ राजर्षि ” कहते हैं ।



ऋषि अर्थात् आदित्यके द्वारा वंशपरम्परागत-प्रणालीसे इक्ष्वाकु, जनक, अजातशत्रु, कैकय इत्यादि राजा और पितामह ब्रह्माके द्वारा गुरु शिष्य प्रणालीसे वशिष्ठादि महर्षिगण इस योगको प्राप्त करते चलेआये । परन्तु सो यह योग एवम प्रकार चलते-चलते त्रेतातक तो ठीक-ठीक वर्तमान रहा, पर द्वापरसे इसका हास होने लगगया । अब भगवान् कहते हैं, कि [ स कालेनेह महता योगो नष्टः परन्तप ! ] हे शत्रुओंके नाश करनेवाला अर्जुन ! बहुत कालसे हास होता हुआ अब (इह) इस द्वापरके अन्तमें एक बारगी लुप्त होगया है । यहां अर्जुन को परन्तप कहनेसे भगवान् का यह अभिप्राय है, कि जो “पर” कहिये शत्रुको तिसे जो तपायमान करे, उसे कहिये “परन्तप” । सो सामान्य प्राकृत-मनुष्यरूप शत्रुओंको तपायमान करनेवाला तो अर्जुन है ही, पर यहां विशेष अर्थ यह है, कि “परम कामक्रोधादिरूपम् शत्रुगणं शौर्येण बलंगतविवेकेन तपसा भानुरिव तापयतीति “परन्तपः” शत्रुतापनः” । काम क्रोधादि रूप जो अपने शत्रु हैं उनको ज्ञान तथा तपरूप वीरता द्वारा जो सूर्यके समान तपायमान करे उसे कहिये “\* परन्तप” । सो भगवान् अर्जुनको यहां काम-क्रोध जीतनेका संकेत कर इस योगका अधिकारी होना सूचित करते हैं । और यह भी जनाते हैं, कि हे अर्जुन ! तू ने अपनेको उर्वशी ऐसी अप्सराके तीक्ष्ण नेत्रोंके बाणोंसे वचाया है इसलिये तुझमें कामादि विकारोंकी जीतनेकी शक्ति है । तू इस योगका अधिकारी है ।

\* आत्मनो विपक्षताः “पर” उच्यन्ते । जो अपना विपक्षी हो उसे पर अर्थात् शत्रु कहते हैं । सो यहां इस अपने आत्माके यथार्थ विपक्षी ये काम-क्रोधादि हैं ।

शंका—इस अध्यायके प्रथम श्लोकमें तो भगवान् ने इस योगको ज्ञानका उपाय कहकर और वेद इसका मूल कहकर इसे “अव्यय” कहा अर्थात् अनादि और सदाके लिये स्थिर कहा। अब इस श्लोकमें नष्ट हुआ कहते हैं। जो अव्यय है वह नष्ट कैसे होसकता है ? भगवान् के वाक्यमें ऐसा पूर्वापर विरोध क्यों ?

समाधान—भगवान् के कहनेका यह अभिप्राय है, कि यह “योग” इस मृत्युलोकसे लुप्त होगया, न कि सम्पूर्ण ब्रह्माण्डसे पितरलोक, इन्द्रलोक, बृहस्पति लोक इत्यादि लोकोंमें तो ज्यों का त्यों वर्तमान ही है ॥ केवल इसी मृत्युलोकसे लुप्तप्राय होगया है। यदि पूछो, कि इसी लोकसे लुप्त होजानेका क्या कारण है ? और कबसे लुप्त होगया ? तो उत्तर यह है, कि इस सृष्टिका ऐसा ही क्रम है, कि जैसे इस प्रत्येक पांचभौतिक शरीरमें प्रकृतिके तीनों गुण पलट्टा खाते रहते हैं, इसी प्रकार इस कालचक्रमें ये तीनों गुण भी पलट्टा खाते रहते हैं। अर्थात् कभी किसी युगमें जब “सात्विक-समयका” प्रवाह चल पडता है तब सारी प्रजायें सात्विक बन जाती हैं और कर्म, उपासना, ज्ञान इत्यादि अपनी सोलहों कलाओंसे वर्तमान होजाती हैं। इसी प्रकार जब “राजसी-समयका” प्रवाह चल पडता है, प्रजा राजसी-प्रकृतिकी अधिकताके कारण कामी, क्रोधी, लोभी बन जाती है। धर्मका अंग थोड़ा रह जाता है। जो कोई किसी प्रकारका धर्म करता भी है तो केवल अपने विषय-भोग और शारीरिकसुखके लिये करता है, परोपकारकी दृष्टिसे नहीं करता। अपना नाम और यश फैलानेके लिये करता है। ऐसे समय धर्ममें अहंकार मिश्रित रहता है।

इसी प्रकार जब “ तामसी-समय आता है ” तब प्रजा तामसी बुद्धिवाली बनजाती है । मनुष्य ऐसे आलसी बन जाते हैं, कि दन्तधावन, स्नान, इत्यादि भी छोड़ देते हैं । सन्ध्या, हवन, तर्पण इत्यादि को कौन पूछता है ? इस कारण भगवान्‌के कहनेका तात्पर्य यही है, कि इस तामसी समयके कारण “ योग ” नष्ट हो रहा है । शंका मत करो !

मृत्युलोकमें इस समय कलिका आरम्भ होनेवाला है । देखो कृतयुगमें सत्त्वगुणकी प्रधानताके कारण सबलोग योगी, ज्ञानी और तपस्वी बने रहते हैं । इस समय रज, और तम मौनरूपसे पड़े रहते हैं । त्रेतायुगमें सत्त्व और रजकी प्रधानता होजाती है । और तमोगुण मौन रूपसे न्यून रहता है । पश्चात् द्वापरके आरंभमें रजोगुणकी प्रधानता होजाती है, सत्त्व और तम मौन-रूपसे समान रहते हैं । अब इसी विषयको दिखलाते हुए भगवान् कहते हैं, कि हे अर्जुन ! इस समय द्वापरका अन्त और कलिका आरंभ है । इसलिये रजो-गुण और तमोगुणकी प्रधानता होगयी है । और सत्त्वगुण मौन होकर न्यून होगया है । इसलिये बहुतदिनोंसे यह योग नष्ट होता हुआ अब इस समय एक बारगी लुप्त हो रहा है । देखो ! इस काल-चक्रका ही प्रभाव है, कि युधिष्ठिर ऐसे धर्मात्माको द्यूत ( जूआ ) खेलनेकी श्रद्धा उत्पन्न हुई, जिसका फल यहांतक पहुंचा है, कि आज इतने बड़े-बड़े विद्वान्, बुद्धिमान्, आचार्य्य इत्यादि अपना प्राण देनेको उपस्थित होगये हैं । जैसे बधिरोंकी सभामें मधुरगान व्यर्थ है । जन्मान्धके सम्मुख सूर्य्यकी ज्योति व्यर्थ है । जैसे दिगम्बरो ( नंगों ) के देशमें अमूल्य वस्त्रोंका

वाणिज्य निरर्थक है । इसी प्रकार बहुत दिनोंसे संसारियोंके लिये यह “योग” निरर्थक हो रहा है । इसलिये भगवान्ने कहा, कि इस पृथ्वीपर बहुत दिनोंसे योगका अभाव होगया है । भगवान्के वाक्योंमें पूर्वापर-विरोध मत समझो ! इस योगके अव्यय अविनाशी होनेमें तनक भी सन्देह मत करो ! एक लोकमें नष्ट होजावे, पर सब लोक लोकान्तरोंसे यह लुप्त नहीं होसकता ॥ २ ॥

अब भगवान् अर्जुनको इस योगका अधिकारी जान कहते हैं—

मू०— स एवायं मया तेऽद्य योगः प्रोक्तः पुरातनः ।

भक्तोसि मे सखा चेति रहस्यं ह्येतदुत्तमम् ॥३॥

पदच्छेदः— [ त्वम् ] मे ( मम ) भक्तः ( शरणागतः । सेवकः । भक्तिस्तद्वांश्च ) असि ( वर्तसे ) च ( तथा ) सखा ( मित्रम् । सुहृत् । प्रीतिविषयः । सहचरः । वयस्यः ) [ असि ] इति ( हेतोः ) सः, एव ( निश्चयेन ) अयम्, पुरातनः ( वेदमूल-त्वादनादिः । गुरुपरम्परागतः ) योगः, अद्य ( इदानीम् । सम्प्र-दायविच्छिन्नकाले ) मया ( वासुदेवेन ) ते ( तुभ्यम् ) प्रोक्तः ( प्रकर्षेणोक्तः ) हि ( यस्मात् ) एतत्, उत्तमम् ( प्रशस्यतरम् । श्रेष्ठम् ) रहस्यम् ( गोप्यम् । अभक्तादिभ्यो न देयम् ) [ अस्ति ] ॥ ३ ॥

पदार्थः— हे अर्जुन ! तू ( मे भक्तः ) मेरा भक्त है, मेरा शरणागत है तथा ( सखा ) मेरा मित्र ( च ) भी ( असि ) है ( इति ) इसी कारण ( स एवायम् ) सो जो यह ( पुरातनः ) अनादि गुरु-परम्परासे चलेआनेके कारण तथा वेद-मूलक होनेके

कारण प्राचीन ( योगः ) योग है, सो ( अद्य ) आज इस रथके  
ऊपर ऐसे घोर युद्धके समय ( मया ) मेरे द्वारा केवल ( ते ) तेरेलिये  
( प्रोक्तः ) स्वच्छरूपसे कथन किया गया है ( हि ) क्योंकि ( एतत् )  
यह योग ( उत्तमम् ) अति उत्तम ( रहस्यम् ) परम गोपनीय  
और गुह्य-तत्त्व है। सर्वसाधारणके प्रति प्रकाश करनेके योग्य नहीं हैं ॥३॥

**भावार्थः—** योगेश्वर भगवान् ने जो काल-चक्रका प्रभाव  
दिखलाकर अर्जुनको इस योगके बहुत दिनोंसे लुप्त होजानेका कारण  
दिखलाया, सो अब फिर उसको इस संसारमें प्रकट करनेके तात्पर्यसे  
कहते हैं, कि हे अर्जुन ! [ स एवायं मया तेऽद्य योगः प्रोक्तः  
पुरातनः ] सो जो यह योग वेदमूलक होनेके कारण बहुत ही पुराना  
है अर्थात् सनातनसे चला-आता है, वह आज स्वच्छरूपसे केवल  
तेरेलिये मेरे मुखसे कथन किया जाता है । सो कैसा है और क्यों  
मैंने तेरेलिये कहा ? सो सुन ! [ भक्तोसि मे सखा चेति रह-  
स्यं ह्येतदुत्तमम् ] यह योग अत्यन्त ही उत्तम रहस्य अर्थात् परम  
कल्याण कारक है और अत्यन्त कष्ट-साध्य होनेके कारण गुप्त रखने  
योग्य है, जहां-तहां जिसी-तिसीके प्रति कहने योग्य नहीं है । क्योंकि  
“ गोपनीयं प्रयत्नेन यथा रत्नकरण्डकम् । कस्यचिन्नैव वक्तव्यम्  
कुलस्त्रीसुरतं यथा ” ॥ यह गुह्यतत्त्व ऐसे छिपानेके योग्य है,  
जैसे कोई कृपण अपने “ रत्नकरण्डक ” रत्नके डिब्बेको छिपाकर  
रखता है । जैसे ( कुलस्त्री ) श्रेष्ठ कुलकी स्त्री अपने स्वामीके मिल-  
नेका आनन्द जिसी-तिसीसे जहां-तहां नहीं कहती फिरती है,  
इसी प्रकार यह उत्तम-तत्त्व प्रकटकरनेका नहीं है । अनधिकारीके

प्रति कहनेका नहीं है । अर्थात् जिस प्राणीको इस तत्त्वका अधिकार नहीं है, जो मेरा भक्त नहीं है, नास्तिक है और विषयी है उससे गुप्त ही रखने योग्य है । क्योंकि अनधिकारीको देनेसे यह विद्या निर्वर्धि होजावेगी । जैसे भस्ममें घृतकी आहुति निरर्थक होती है । ऐसे अनधिकारियोंको यह विद्या देनी निरर्थक है । प्रमाण श्रुतिः— “ न नरेणावरेण प्रोक्त एषः सुविज्ञेयो बहुधा चिन्त्यमानः ” ( देखो कठो० अ० १ बल्ली २ श्रु० ८ ) अर्थ— यह जो गुप्त-तत्त्व उत्तम-पुरुषोंके द्वारा जानने योग्य और बारंबार विचारने योग्य है, वह नीच-पुरुषोंसे कभी नहीं कहा गया है । क्योंकि जबतक यह जीव अविद्याकी निद्रामें शयन कर रहा है, तबतक इस कठिन रहस्यका अधिकारी नहीं होसकता । हां ! जब किसी समय यह ईश्वरकी कृपासे जगपडता है और कोई गुरु इसे दयाकी दृष्टिसे देखता है, तब इस तीक्ष्ण नुरेकी धारपर चढनेका अधिकारी होता है । इसी कारण श्रुतियां बारंबार इस जीवको इस रहस्य-प्राप्तिकेलिये यों चेताती हैं, कि श्रु०— “ उत्तिष्ठत जाग्रत प्राप्य वरान्निबोधत नुरस्य धारां निशिता दुस्त्यया दुर्गं पथस्तत्कवयो वदन्ति । ” ( कठो० अ० १ बल्ली ३ श्रु० १४ ) अर्थ— जैसे माता बच्चोंको सवेरे जगाती है ऐसे श्रुति जीवोंको अपना प्रिय बालक जान जगाती है और कहती है, कि “ हे दीर्घकालसे मायाकी निद्रामें सोनेवाला जीव ! ‘ उत्तिष्ठत ! ’ उठो ‘ जाग्रत ’ जागो और ‘ प्राप्यवगन्तु ’ श्रेष्ठ आचार्योंको प्राप्त करके अर्थात् इस रहस्यके जाननेवालोंकी शरणा जाकर ‘ निबोधत ’ अत्यन्त सूक्ष्म-बुद्धिसे इस गोपनीय-तत्त्वको ग्रहण करो ! क्योंकि

यह रहस्य 'क्षुरस्य' छुरेकी धाराके समान अत्यन्त तीक्ष्ण है तथा इसको ज्ञानी और परिष्ठित कहते हैं, कि 'दुर्ग पथः' अत्यन्त दुःख-करके भी शीघ्र पार होने योग्य पथ नहीं है। पर बाजीगर नट अपना मनोयोग देकर एकाग्र-चित्त हो जैसे पतली डोरीपर चला जाता है, ऐसे ही अत्यन्त तीक्ष्ण-बुद्धि और अत्यन्त एकाग्र-चित्तवालेका काम है, जो इस पथ पर चल सके। फिर यह गुप्त-रहस्य कैसा है सो सुनो। श्रु०—“श्रवणायापि बहुभिर्यो न लभ्यः श्रुण्वन्तोऽपि ब्रह्मवयं न विद्युः।” ( कठो० अ० १ वल्ली २ श्रु० ७ ) अर्थात् यह गुप्त रहस्य ऐसा है, कि पहले तो सुनने ही को नहीं मिलता, जो कदापि कहीं सुना भी तो बहुतेरे सुननेवाले सुन-सुन कर भी इस रहस्यको नहीं जान सकते। अर्थात् अभांगा और असंस्कृत ( मलीन ) आत्मा इसको श्रवण करने पर भी नहीं जानता।

भगवान् अर्जुनसे कहते हैं, कि मैं इस रहस्यको साधारण-जीव के प्रति कदापि नहीं कहता, पर “भक्तोस्मि” हे अर्जुन ! तू मेरा भक्त है और सखा है, मेरा प्यारा है, मेरा शरणागत है और तू अधिकारी होकर मुझसे पूछ रहा है। इसलिये सो योग जो उत्तम रहस्य है आज इस घोर-युद्धके समय इस रथके ऊपर तुझको आर्त जान तेरे लिये मैं कह रहा हूँ।

भगवान्ने जो इस योगको पुरातन कहा, इसका दूसरा कारण यह भी है, कि कोई वस्तु जबसे उत्पन्न होती है, तब ही से उसके जाननेकी विद्या भी उत्पन्न होजाती है; अर्थात् विद्या सदा वेदके साथ

रहती है । जैसे सूर्य, चन्द्र, तारागण इत्यादि जबसे आकाशमें उत्पन्न हुए, तबहीसे उनके जाननेके लिये ज्योतिष-विद्या भी उत्पन्न हुई । इसी प्रकार जबसे यह पृथ्वी उत्पन्न हुई, तबहीसे इसके संपूर्ण अवयवोंके जाननेके लिये भूगोल-विद्या भी उत्पन्न हुई । मुख्य तात्पर्य यह है, कि जबसे आत्मा तब ही से उसके जाननेके लिये आत्मज्ञान जो सांख्य तिसकी उत्पत्ति हुई । इसी कारण इसे “ पुरातन ” कहते हैं ।

शंका— जब यह विद्या आत्माके साथ-साथ उत्पन्न है तो जितने छोटे बड़े हैं सब तो आत्मा ही हैं, पापी हों अथवा पुण्यात्मा, ब्राह्मण हों वा चण्डाल, फिर यह विद्या इन आत्माओंसे गुप्त कैसे रह सकती है ?

समाधान— इसमें सन्देह नहीं, कि जो वस्तु जिसके साथ उत्पन्न है वह उसकी निज-सम्पत्ति है, उसे अवश्य मिलनी चाहिये पर सदासे ऐसा नियम चला आ रहा है, कि जब तक सम्पत्तिवाला अपनी सम्पत्ति पानेका अधिकारी न होजावे, तब तक उसे वह सम्पत्ति नहीं मिलती । यदि अधिकारी होनेसे पहले उसे दे दीजावे तो वह न तो उसके गुण अवगुणको समझेगा, न उसे उचित व्यवहार करसकेगा, वरु इसके प्रतिकूल उसे अपनी सम्पत्तिके साथ नष्ट होजानेका भय है । जैसे कोई राजकुमार अपने राज्यकी सारी सम्पत्ति के साथ उत्पन्न हुआ है, राज्य उसीका है, पर जब तक वह बच्चा है ( युवा नहीं हुआ है ) राजनीतिकी शिक्षा नहीं पायी है तबतक राज्य उसके हाथमें सौंप देनेसे राज्यके साथ-साथ उसको आप



नष्ट होजाने का भय है । इसी प्रकार जब तक कोई पुरुष कर्मकाण्डमें प्रवीण न होजावे, तब तक यह “ सांख्य ” उसे प्रदान करना अनर्थका कारण है । क्योंकि वह उसके गुणको नहीं समझेगा, न उसको उचित व्यवहार कर उससे कुछ लाभ उठावेगा । अज्ञानताके कारण उसको अपने घरकी सम्पत्ति कुछ काम नहीं आवेगी ।

जिस घरमें धूम भरा हो और उसके सब द्वार बन्द हों, किसी ओरसे वायु प्रवेश करनेका मार्ग न हो, तो उस घरमें दीपक नहीं बल सकता । इसी प्रकार सब आत्मा ही है, पर जिसका अन्तःकरण नाना प्रकारके विषय-रूप धूमसे भराहुआ है, उसके भीतर ज्ञान-रूप दीपक नहीं बल सकता । स्मृति भी अनधिकारीके प्रति इस विद्याको देनेसे रोकती है । सुनो !

धर्मार्थौ यत्र न स्यातां शुश्रूषा वापि तद्विधा ।

तत्र विद्या न वक्तव्या शुभं बीजमिवोषरे ॥

विद्ययैत्र समं कामं मर्तव्यं ब्रह्मवादिना ।

आपद्यपि हि घोरायां नत्वेनामिरिणे वपेत् ॥

विद्या ब्राह्मण मित्याह शेषधित्तेऽस्मि रक्ष मां ।

असूयकाय मां मादास्तथा स्याम्बीर्यवत्तमा ॥

यमेव तु शुचिं विद्यान्नियतं ब्रह्मचारिणाम् ।

तस्मै मां ब्रूहि विप्राय निधिपायाऽपूमादिने ॥

( मनुस्मृतिः अध्या० २ श्लो० ११२, ११३, ११४, ११५ )

अर्थ—जिस शिष्यके द्वारा न तो धर्म किसी प्रकारका सम्पादन हो न उसके द्वारा किसीका कुछ अर्थ निकल सके अर्थात् जो परोपकारी न हो तथा जिससे विधि पूर्वक सुयोग्य सेवा भी न हो सके, तो जैसे किसान ऊपरभूमिमें उत्तम बीज नहीं बोता, ऐसे उसको विद्या नहीं देनेनी चाहिये ॥ ११२ ॥

ब्रह्मवादी विद्याके साथ-साथ मरजावे, पर घोर आपत्तिमें भी विद्या ऊपरमें न बोवे; अर्थात् अनधिकारी यदि खड्ग लेकर दो टुकड़े काटने आजावे तथापि अनधिकारीको विद्या न देवे ॥ ११३ ॥

यह ब्रह्म-विद्या साकार-रूप धारण कर एकबार एक ब्राह्मणके पास गयी और बोली, मैं तेरेलिये “शेवधिः” हूं अर्थात् अपूर्व-धनका भण्डार हूं, तू मेरी रक्षा कर ! “असूयकाय” निन्दकोंको मत दे ! तो मैं बड़ी वीर्यवाली तेरे पास बनिरहूंगी ॥ ११४ ॥

हे ब्राह्मण ! जिसको तू पवित्र जाने अर्थात् व्यभिचारादि दोषोंसे निर्दोष जाने और यह समझे, कि इसका ब्रह्मचर्य नियम-पूर्वक रक्षित है तिसी “विश्राय” ब्राह्मणको वा “निधिपाय” क्षत्रिय वा वैश्य तथा “अग्रमादिने” पूमादसे रहित पुरुषोंको मुझे दे ! अन्यको भूलकर भी न दे ॥ ११५ ॥

श्रुतियां भी इसी स्मृतिको पुष्ट करती हैं, सुनो ! श्रु० “विद्यया सार्द्धं प्रियेत न विद्यामूषरे वपेत” अर्थ स्पष्ट है फिर उसी छान्दोग्य ब्राह्मणमें कहा है, कि “विद्या ह वै ब्राह्मणमाजगाम तवाहमस्मि

त्वं मां पालय ! अनर्हते मानिने चैव मादा गोपाय मां श्रेयसी  
तथाहम् ” अर्थ विद्या ब्राह्मणके पास जा बोली, कि मैं तुम्हारी हूँ  
तुम मेरी रक्षा करो ! ( अनर्हते ) अनधिकारी तथा घमण्ड और  
अहंकार करनेवालों को मुझे मत दे ! मेरी रक्षा कर ! तो मैं सदा  
तेरी कल्याणकारिणी रहूंगी ।

इतना तो निश्चय है, कि श्रुतिस्मृतियोंने जितनी ही रुकावट  
अनधिकारीको विद्या देनेमें की है उतनी ही अधिकारीके प्रति शीघ्र  
विद्या प्रदान करनेकी आज्ञा दी है । जैसे किसान बीज बोनेका  
अवसर देख भट क्षेत्रोंमें बीज बोदेता है बिलम्ब नहीं करता  
इसी प्रकार आचार्य भी तयार शिष्यको अर्थात् अधिकारीको जहांतक  
सम्भव हो शीघ्र विद्या प्रदान करे । जबमे अधिकारियों को भी  
विद्या प्रदानकरना हमारे भारतमें रुकगया तब ही से विद्यार्थे लुप्त होने  
लगगयीं और देशका-देश मूर्ख होगया । अधिकारीके प्रति विद्या  
नहीं देनेसे विद्या भी शाप देकर, देशसे रूठकर चली जाती है । इसी  
कारण भगवान् अर्जुनसे प्रतिज्ञाकर कह रहे हैं, कि हे अर्जुन ! तू मेरा  
भक्त भी है और सखा भी है इसलिये मैं तेरे लिये वही योग इस  
समय कथन कर रहा हूँ जिसे मैंने पहले “विवस्वान्” ( आदित्य )  
के प्रति कथन कियाथा शंका मत करो ! ॥ ३ ॥

इतना सुन अर्जुनने भगवान्का जन्म वसुदेवके घरमें जानकर  
अथवा साधारण अज्ञानियोंके हृदयमें जो भगवान्के मनुष्य होनेका  
दृढ निश्चय है उसे दूर करनेकेलिये भगवान्से यों प्रार्थना की ।

## अर्जुन उवाच

भू०— अपरं भवतो जन्म परं जन्म विवस्वतः ।

कथमेतद्विजानीयां त्वमादौ प्रोक्तवानिति ॥४॥

पदच्छेदः— भवतः ( तव ) जन्म ( उत्पत्तिः ) अपरम्  
( अर्वाचीनम् । अर्वाक्कालीनम् ) विवस्वतः ( आदित्यस्य ) परम्  
( पूर्वम् । प्राक्कालीनम् ) [ तस्मात् ] त्वम्, आदौ ( प्रथमम् ।  
सृष्ट्यारंभकाले ) प्रोक्तवान् ( अब्रवीः ) इति ( एवम् ) एतत्  
( त्वद्वचनम् ) कथम् ( केन हेतुना ) विजनीयाम् ( ज्ञातुं श-  
क्नुयाम् ) ॥ ४ ॥

पदार्थः— ( अर्जुन उवाच ) अर्जुन बोला है भगवन् !  
( भवतः ) आपका ( जन्म ) जन्म तो ( अपरम् ) पीछे हुआ है  
और ( विवस्वतः ) आदित्यदेवका ( जन्म ) जन्म ( परम् )  
पहिले हुआ इसलिये ( त्वम् ) तुमने ( आदौ ) सृष्टिकी आदिमें  
( प्रोक्तवान् ) यह योग आदित्यके प्रति कहा ( इति ) इस प्रकार  
( एतत् ) इस तुम्हारे वचनको ( कथम् ) कैसे ( विजानीयाम् )  
जानूँ ? अर्थात् यह तुम्हारी बात कैसे मान जाऊँ, कि तुमने नहीं  
वर्तमान रहने पर भी यह रहस्य आदित्यकी + सृष्टिके आरंभ-कालमें  
कथन किया ॥ ४ ॥

+ यहाँ सृष्टिका प्रारम्भ कहनेसे वैवस्वतसन्वन्तरके प्रारम्भका तात्पर्य है  
जो इस समय बीतरहा है ।

**भावार्थः—**श्री आनन्दकन्द योगेश्वर भगवान्ने अर्जुनके प्रति जो यह वार्ता कही है, कि सृष्टिकी आदिमें सबसे पहले मैंने यह योग आदित्यको उपदेश किया है! सो सुन अर्जुनको आश्चर्य्य हुआ और असंभवसा जानपडा। इसलिये शंकान्वित हो श्रीहरिसे यों प्रश्न किया, कि हे भगवन् ! [अपरं भवतो जन्म परं जन्म विवस्वतः] तुम्हारा जन्म तो अब इस द्वापरके अन्तमें श्री वसुदेवके घरमें हुआ है और “+विवस्वतः” का जन्म बहुत पुरातन है। फिर तुम विवस्वतसे कैसे मिले? क्योंकि तुम गोकुलमें पधार अपनी वाल्या-वस्था वालक्रीडामें व्यतीत कर, यदुवंशियोंके घर लौट मथुरामें निवास करनेलगे। फिर द्वारका नगरीको पधारंगये तबसे तो मैंने सूर्यलोक जाते नहीं सुना। इसलिये इस जन्ममें सूर्यदेवके साथ तुम्हारा वार्त्ता-लाप होना तो असंभव जानपडता है। यदि कहे, कि सूर्यदेव गोकुल मथुरा अथवा द्वारकामें तुम्हारे पास उपदेश लेने आयेथे, सो यह भी नहीं सुनाजाता है, ब्रह्मदेव और ईन्द्रदेव का आना तो सुना भी गया, पर आदित्य तो तुम्हारे समीप इस पृथ्वीपर कभी नहीं आये। इसलिये कथम् ? एतद्विजनीयाम् त्वमादौ प्रोक्तवानिति ] इस बातको मैं कैसे मानूं ? और कैसे विश्वास करूं, कि तुमने सृष्टिकी आदिमें पहले-पहल यह योग विवस्वान्के प्रति कथन किया।

यदि मैं इस बातको मान भी जाऊं, कि तुम योगेश्वर हो और सबसे मिल सकते हो, पर जो नास्तिक हैं, मन्दबुद्धि हैं, वे तुमको

---

+ “सूर्याचन्द्रमसौ धाता यथापूर्वमकल्पयत्” इस वेदमंत्रसे सिद्ध होता है, कि विधाताने सृष्टि रचते समय पृथिवीकी रचनासे पूर्व ही सूर्यचन्द्रको बनाया।

ऐसा माननेपर भी यही शंका करेंगे, कि सूर्यदेवका तेज इतना तप्त है, कि मानुषी शरीरवाला सूर्यके समीप नहीं जासकता । सो हे भगवन् ! यह तुम्हारा शरीर कमल-पुष्पसे भी अत्यन्त कोमल है जिसे मैया यशोदाने साखन मिश्री खिलाकर अत्यन्त कोमल बना रखा है । जिसे रत्तीमात्र भी सूर्यका ताप कभी लगने न दिया, सो कैसे सूर्यकी किरणोंका कठोर ताप सहकर सूर्यके समीप पहुंचा होगा ? इसलिये कृपा कर तुम मुझे स्पष्ट-रूपसे समझाकर कहो, कि तुमने कैसे यह योग विवस्वान्को कहा ? ॥ ४ ॥ इतना सुन श्री गोविन्द बोले—

श्री भगवानुवाच

भृ०—बहूनि मे व्यतीतानि जन्मानि तव चार्जुन ! ।

तान्यहं वेद सर्वाणि न त्वं वेत्थ परंतप ! ॥ ५ ॥

पदच्छेदः— भगवान् उवाच अर्जुन ! ( हे पार्थ ! ) मे ( मम ) च ( तथा ) तव ( ते ) बहूनि ( अनेकानि । असंख्या-तानि ) जन्मानि ( लीलादेहग्रहणानि ) व्यतीतानि ( गतानि । अतिक्रान्तानि ) अहम् ( सर्वज्ञः ) सर्वाणि ( सकलानि ) तानि ( जन्मानि ) वेद ( जानामि ) [ किन्तु ] परंतप ! ( हे शत्रुतापन ! ) त्वम् [ तानि जन्मानि ] न ( नहि ) वेत्थ ( वेत्सि ) ॥ ५ ॥

पदार्थः— ( श्रीभगवान् ) श्री कृष्ण ( उवाच ) बोले ( अर्जुन ) हे अर्जुन ! ( मे ) मेरे ( च ) और ( तव ) तेरे ( बहूनि ) बहुतेरे ( जन्मानि ) जन्म ( व्यतीतानि ) बीतगये हैं । ( तानि-

सर्वाणि ) तिन सब जन्मोंको ( अहम् ) मैं सर्वज्ञ ( वेद ) जानता हूँ; पर ( परन्तु ) हे शत्रुओंका नाश करनेवाला अर्जुन ! ( त्वम् ) तू इनमें एकको भी ( म ) नहीं ( वेत्थ ) जानता ॥ ५ ॥ -

भावार्थ:— अर्जुनने भगवान्‌का जन्म बसुदेवके घरमें अब और “ आदित्य ” की उत्पत्ति बहुत पहले जानकर जो सर्गकी आदिमें आदित्यको योग उपदेश करनेकी शंकाकी है तिसे दूर करनेके तात्पर्यसे भगवान्‌ कहते हैं, कि हे अर्जुन ! [ बहूनि मे व्यतीतानि जन्मानि तव चार्जुन ] मेरे और तेरे अनेक जन्म बीतगये हैं हे अर्जुन ! तू ऐसा मत समझ, कि एक ही बार इस ब्रह्माण्डमें मेरा और तेरा जन्म हुआ है नहीं ! नहीं ! तू यह निश्चय जान, कि इस अनादि, अनन्त ब्रह्माण्डमें मेरे और तेरे अनेक जन्म बीतगये हैं । प्रत्येक कल्प तथा मन्वन्तरमें मेरे और तेरे जन्म बार-बार होते रहते हैं । अर्थात् मैं बार-बार ईश्वर-कोटिमें अवतार धारण करता रहता हूँ और तू भी बारम्बार जीव-कोटिमें जन्म लेता रहता है ।

प्रिय पाठको ! सच है ! भगवान्‌ बारम्बार आवश्यकता देखकर इस संसारमें अवतार लेते रहते हैं । इसके सिद्धान्तमें ऋग्वेदका मंत्र दिखलाया जाता है । मंत्र— ॐ रूपं रूपं प्रतिरूपो बभूव तदस्य रूपं प्रतिचक्षाणाय इन्द्रो मायाभिः पुरुरूप ईयते युक्ता ह्यस्य हरयः शतादश । ( ऋग्वेद मंडल ६ अ० ४ सूक्त ४७ मंत्र १८ )

अर्थ— वह इन्द्र परम ऐश्वर्यवान्‌ परमेश्वर अपनी शक्तिसे नृसिंह, वामन, रास, कृष्णादि रूपोंको धारण करता है । क्यों धारण करता

है ? तो “ तदस्य रूपं ” अपने भक्तवात्सल्यादि गुणोंसे पूर्ण रूपोंको संसारमें प्रख्यात करनेके लिये । इसी कारण कहा है, कि “ रूपं रूपं ” जिस-जिस रूपको धारण करता है उसी प्रकारकी लीला भी करता है । यदि पूछो, कि उसके वे रूप कितने प्रकारके हैं ? तो वेद कहता है, कि “ युक्ता ह्यस्य हरयः शतादश ” निश्चय करके संसार-दुःखके हरण करनेवाले जो उसके रूप अपनी शक्ति द्वारा नियुक्त किये हुए हैं वे “ शता ” बहुत हैं और ‘ दश ’ नृसिंहादि दश अवतार तो प्रसिद्ध ही हैं ।

इस ऋग्वेदके वचनसे सिद्ध होता है, कि भगवान् सैकड़ों रूप धारण कर इस संसारमें बारम्बार अवतार लेचुके हैं । और आगे भी बारम्बार अवतरेंगे । इसी कारण कहते हैं, कि हे अर्जुन ! मेरे और तेरे अनेक जन्म इस संसारमें होचुके हैं ।

अब भगवान् कहते हैं, कि हे अर्जुन ! तू भी बार-बार जीव-कोटिमें जन्म लेचुका है । पर [ तान्यहं वेद सर्वाणि न त्वं वेत्थ परन्तप ! ] मैं सर्वज्ञ होनेके कारण अपने और तेरे सब जन्मोंको जानता हूँ पर हे अर्जुन ! तू नहीं जानता । यदि कोई मुझसे पूछे, कि हम दोनों तीसरे कल्पकी पन्द्रहवीं चौकड़ीकी त्रेतामें कहाँ उत्पन्न हुए और क्या-क्या कार्य किया ? तो मैं बिना किसी ग्रन्थ इत्यादि देखे सब ठीक-ठीक बता सकता हूँ । इसमें तनक भी सन्देह नहीं । पर हे ( परन्तप ! ) शत्रुओंके तपानेमें तत्पर अर्जुन ! तू जीव है । इसलिये तेरे अन्तःकरण पर मलबिन्दुपादिके आवरण



द्वारा भूत, भविष्यका जानना सम्भव नहीं होता । इसी कारण अपने पिछले जन्मोंको “ न त्वं वेत्थ ” तू नहीं जानता । तू ही क्यों ? तेरे समान जितने जीव हैं कोई भी अपने पिछले जन्मोंकी स्मृति नहीं रखता । तो जब तू अपने ही जन्मोंको नहीं जान सकता है, तो मेरे जन्मोंको कैसे जानेगा ? पर मैं सबसे प्रथम हूँ इसलिये सब कुछ जानता हूँ ।

प्रिय पाठको ! भगवानके प्रथम होनेके विषे श्रुतिका वचन है  
श्रु०—अहमेकः प्रथममासं वर्त्तामि च भविष्यामि च नान्यः कश्चि-  
न्मत्तो व्यतिरिक्त इति । ( अथर्वशिर उप० श्रु० १ )

अर्थः— भगवान् स्वरूप होकर देवताओंसे कहते हैं, कि सबसे प्रथम एक मैं ही था । मैं ही इस वर्त्तमान समयमें भी हूँ । मैं ही आगे भी रहूँगा । मुझसे अतिरिक्त अन्य कुछ भी नहीं है । फिर दूसरी श्रुतिका वचन है— “ ॐ अस्मिन्निदं सर्वभूतप्रोतं यस्मादन्यन्न परं किंचनास्ति । न तस्मात्पूर्वं न परं तदस्ति न भूतं नोत भव्यं यदासीत् ॥ ( देखो अथर्वशिर० श्रुति ६ में )

अर्थः— जैसे वस्त्रमें सर्वत्र तन्तु ही ओत-प्रोत रहता है । इसी प्रकार जिससे इतर तथा जिससे परे कुछ भी नहीं है । न तिससे पीछे है । न भूतकालमें कुछ है । न भविष्यकालमें कुछ है । सदा एक सोही है जो पहले था ।

प्रिय पाठको ! श्यामसुन्दर श्री कृष्णचन्द्रके लीला पुरुषोत्तम

+ अवतार होनेमें तनक भी सन्देह नहीं है । इसलिये भगवानका अर्जुनके प्रति यह कहना, कि मैं सब अपने और तेरे जन्मोंको जानता हूँ और तू नहीं जानता यह साङ्गोपाङ्ग सत्य मानना चाहिये ॥ ५ ॥

हे भगवान् ! तुम तो कहते हो, कि तुम बार-बार जन्म लेते हो फिर कहते हो, कि तुम सर्वज्ञ हो । बार-बार जन्मलेना जीवका धर्म है सर्वज्ञका नहीं । इसलिये ये दोनों बातें एक दूसरेके प्रतिकूल जान पड़ती हैं । अतएव तुम संभवाकर कहो, कि तुम सर्वज्ञ होकर बार-बार कैसे जन्म लेते हो ?

इतना सुन भगवान् बोले—

मृ०— अजोपि सन्नव्ययात्मा भूतानामीश्वरोपि सन् ।

प्रकृतिं स्वामधिष्ठाय संभवाम्यात्ममायया ॥ ६ ॥

पदच्छेदः— अव्ययात्मा (अक्षीणज्ञानशक्तिस्वभावः) अजः (जन्म-रहितः) सन् अपि भूतानाम् (ब्रह्मादिस्तम्बपर्यन्तानाम्) ईश्वरः, सन्, अपि, अहम् (वासुदेवः) स्वाम् (निजाम्) प्रकृतिम् वैष्णवीमायाम् त्रिगुणात्मिकाम् । अधिष्ठाय (वशीकृत्य) आत्ममायया (आत्मनो मायया न परमार्थतो लोकवत्) सम्भवामि (देहवान् इव भवामि) ॥ ६ ॥

पदार्थः— (अव्ययात्मा) नहीं क्षीण होनेवाला है ज्ञान शक्तिवाला स्वभाव जिसका तथा (अजः) जो जन्मसे भी रहित (सन्, अपि) होनेपर भी तथा (भूतानाम्) ब्रह्मलोकसे लेकर तृण

+ अवतार— “हंसाद्” दूसरे भागमें अवतारका व्याख्यान देखो ।

पर्यन्तका (ईश्वरः) ईश्वर (सन् अपि) होनेपर भी हे अर्जुन ! मैं (स्वाम्) अपनी (प्रकृतिम्) त्रिगुणत्मिका वैष्णवी मायाको (अधिष्ठाय) अपने वशमें करके अथवा धारण करके (आत्ममायया) अपनी मायासे (सम्भवामि) मायावी शरीरको धारण करता हूँ । अर्थात् सच-मुच मैं मनुष्य नहीं होता, पर लोगों के देखनेमें मैं मनुष्यके समान शरीर धारण किये देख पड़ता हूँ ॥ ६ ॥

**भावार्थः—** अर्जुनको जो यह शंका हुई है, कि जो परब्रह्म निराकार, निर्बिकार, सच्चिदानन्द-घन, जन्म-मरण-रहित, सर्वज्ञ हैं, सो देहधारी कैसे होता है ? इस शंकाके दूरकरनेके निमित्त श्रीजगत्-हितकारी वृन्दावन-बिहारी बड़े प्रेमसे अर्जुनके प्रति कहते हैं, कि हे अर्जुन ! [ अजोऽपि सन् अव्ययात्मा भूतानामीश्वरोऽपि सन् ] मैं सदा अजन्मा, अव्ययात्मा तथा सर्वजीवोंका ईश्वर होनेपर भी संसारमें प्रकट हुआकरता हूँ । भगवान्‌के कहनेका मुख्य अभिप्राय यह है, कि भगवान् तो सदा जन्म-रहित हैं, कभी किसीके गर्भसे उत्पन्न नहीं होते । देवकी इत्यादिके गर्भसे उत्पन्न होना जो पुराणोंमें लिखा है सो मानो नटकी लीला है । “लीलाविग्रहं गृहीत्वा” लीलाका रूप धारण कर “लोके यत्त लीलाकैवल्यम्” इस न्यायके अनुसार केवल लीला ग्रहण करता है, सो शरीर + पारमार्थिक नहीं है केवल

**+पारमार्थिक और प्रातिभासिक** दो प्रकारके शरीर होते हैं ! **पारमार्थिक** वह है जो सचमुच पांचभौतिक-शरीरका हो और **प्रातिभासिक** वह है जो सचमुच न हो । जैसे स्वप्नका शरीर अथवा दर्पणमें अपना शरीर ।

प्रातिभासिक है फिर वह भगवान् ( अव्ययात्मा ) है। अर्थात् कभी नाश नहीं होनेवाला और जन्म-मरणसे रहित है। क्योंकि जन्म-मरण तो साधारण जीवोंका इसलिये हुआकरता है, कि वे कर्मके बन्धनमें पड़ेहुए कर्मोंका फल भोगा करते हैं। और जब जन्म होचुका तब “मृत्युर्जन्मवतां वीर देहेन सह जायते” इस वचनके अनुसार उनकी मृत्यु भी देहके साथ ही साथ उत्पन्न होती है। सो कर्मोंका बन्धन भगवान्में नहीं है। कर्म उसके अधीन है। इसलिये वह मृत्युके वश नहीं होता, वरु अजर, अमर, अजन्मा अविनाशी कहा जाता है। इसलिये भगवान्ने अपनेको यहां अज और अव्ययात्मा कहा। ऐसा अज, अव्ययात्मा होनेपर भी तथा “भूतानामीश्वरोऽपि सन्न” ब्रह्मलोकसे पातालपर्यन्तके ईश्वर होनेपर भी भगवान् कहते हैं, कि [प्रकृतिं स्वामधिष्ठाय सम्भवाम्यात्ममायया] मैं अपनी प्रकृतिको अपने वशमें करके अर्थात् मेरी वैष्णवी-माया जो त्रिगुणात्मिका होकर सारे ब्रह्माण्डके जीवोंको अपने वश करके नचाती है, जिसकी नाना प्रकारकी छटाओंको देख ब्रह्मादि देव भी मोहित हो मूर्च्छित होपड़ते हैं, तिसे मैं अपने वश करके जाग्रत, स्वप्न, सुषुप्तिसे रहित सदा एक समान रहकर (आत्म-मायया) अपनी विचित्र माया द्वारा मायावी शरीर धारण करता हूं, जो नटोंकी लीलाके समान देख पड़ता है।

भगवान्के कहनेका अभिप्राय यह है, कि जैसे बाजीगर अपनी चतुरायी तथा नाटकीलीला से मायावी-शरीर धारण करता है। वैसे

भगवान् भी मायावी—शरीर धारण करते हैं । तहां कहते हैं, कि “यथा कश्चिन्मायावी स्वयं स्वस्थानादप्रच्युतस्वभावोऽदृश्यो भूत्वा स्थूलसूक्ष्मभूतान्यनुपादायैव केवलया मायया द्वितीयं मायाविनं स्वसंदृशमेव सूत्रमार्गेण गगनमारोहन्तं सृजति ।”

अर्थ—जैसे मायावी इन्द्रजालका खेलनेवाला जो अप्रच्युत स्वभाव है अर्थात् ऐसा दृढ है जिसको ऊपरसे नीचे गिरनेका भय नहीं है, अपने स्थानसे अदृश्य ( लोप ) होकर स्थूल अथवा सूक्ष्म शरीर को बिना धारण किये केवल अपनी माया ( नाटकीकला ) से दूसरा मायावी—शरीर बनाकर कच्चे सूतको थाम उस सूतके सहारे आकाशपर चला जाता है फिर देखनेवालोंके सन्मुख आगिरता है । इसी प्रकार भगवान् कहते हैं, कि हे अर्जुन ! मैं जो कूटस्थ ( सदा एक रस रहने वाला सर्वेश्वर ) चिन्मात्र ( शुद्ध निर्मल ज्ञानमात्र सब वस्तुओंका ज्ञाननेवाला ) अग्राह्य हूं अर्थात् मन, बुद्धि, इन्द्रियादिसे नहीं ग्रहण होने योग्य हूं सो अपनी मायासे अपना चिन्मय—शरीर बना लेता हूं, और जैसे बाजीगर सूत्रपर चढ़नेवाले शरीरको देखनेमात्र ही दिखलाता है इसी प्रकार मैं भी अपने बाल, युवा इत्यादि अवस्थाओंको संसार के देखनेमात्र ही बना लेता हूं ।

सच-मुच मेरा शरीर कोई नहीं । इसलिये मैं सर्वज्ञ होकर आगेपीछेकी वार्ताओंको जानता हूं ।

शंका—जो मायावी शरीर होता है उसे तो माया करनेवाला क्षण—क्षणमें संहार करलेता है । कृष्णका शरीर तो बालकअवस्थासे आज तक एक समान है । कैसे विश्वास हो, कि यह शरीर मायावी है ?

समाधान— भगवान् भी अपनी लीला करते हुए बार-बार अपने शरीरको उपसंहार करलेते हैं । जैसे रासलीला करतेहुए जब गोपिकाओंके हृदयमें यह अहंकार उत्पन्न होआया, कि कृष्ण कामी पुरुषोंके समान हमारे वशीभूत हैं, तब गोपिकाओंके बीचसे अपने शरीरको अन्तर्धान करदिया ।

प्रमाण— तासां तत्सौभगमदं वीक्ष्यमाणं च केशवः ।

प्रशमाय प्रसादाय तत्रैवान्तरं धीयत ॥

अर्थ— तहां तिन स्त्रियोंमें अपनी सुन्दरताके मद और मानको देखकर उस मदकी शान्ति कर देनेके लिये तथा उनका कष्टाण करनेके तात्पर्यसे श्री केशव अन्तर्धान होगये । लो और सुनो! शिवकी परम प्रिया सतीने दशों दिशाओंमें सहस्रों रामकी मूर्ति देख विस्मित हो आंखें बंद करलीं, पर आंख खोलनेपर एक भी न देखी । इससे सिद्ध होता है, कि बाजीगरोंके समान भगवान् अपना शरीर बार-बार अन्तर्धान और प्रकट कर लिया करते हैं । इसलिये भगवान्के अवतार और सर्वज्ञ होनेमें सन्देह मत करो । उनकी मायामें यह प्रभाव है, कि मनुष्योंकी दृष्टिमें अघटित घटना कर दिखलाता है । फिर भगवान् ने नारदके प्रति कहा है—

“माया ह्येषा मया सृष्टा यन्मां पश्यसि नारद !

सर्वभूतगुणैर्युक्तं न तु मां द्रष्टुमर्हसि ॥”

( मोक्षधर्मे )

अर्थ— हे नारद ! जिस मेरे शरीरको तू इन अपने नेत्रोंसे देखता है सो मेरा शरीर मेरी मायासे रचा हुआ है । पर सर्व भूत और सर्वगुणोंसे युक्त जो मैं तिससे तू नहीं देख सकता । अर्जुनके स्थवान् श्री कृष्ण भगवान् साक्षात् सर्वशक्तिमान हैं जो तीनों कालोंका सब कुछ जानते हैं । इसलिये भगवान्के बचनमें शंका मत करो ॥ ६ ॥

इतना सुन अर्जुनने पूछा— भगवन् ! इस प्रकार बार-बार मायाको अंगीकार कर तुम कब-कब अवतार धारण करते हो ?

इतना सुन भगवान् कहते हैं—

मू०— यदा यदा हि धर्मस्य ग्लानिर्भवति भारत ! ।

अभ्युत्थानमधर्मस्य तदात्मानं सृजाम्यहम् ॥ ७ ॥

पदच्छेदः— × भारत ( हे भरतवंशावतंस अर्जुन ! )  
 यदा, यदा ( यस्मिन् यस्मिन् काले ) हि ( निश्चयेन ) धर्मस्य ( वेदवि-  
 हिताचारस्य ) ग्लानिः ( हानिः । ह्रासः ) भवति ( वर्तते ) [ तथा ]  
 अधर्मस्य ( वेदनिषिद्धस्य । दुष्टाचारस्य ) अभ्युत्थानम् ( आधिक्यम् ।  
 उदयः । उद्भवः । वृद्धिः ) [ भवति ] तदा ( तस्मिन्नेव काले ) अहम्  
 ( धर्मसंरक्षको वासुदेवः ) आत्मानम् ( स्वप्रातिमासिकशरीरम् )  
 सृजामि ( मायया सृष्टमिव दर्शयामि । जन्मवन्तमिव प्रदर्शयामि ) ॥ ७ ॥

× भा ज्ञानं तत्र रतत्वेन = भारतः । ( शंकराचार्यः )

**पदार्थः—** ( भारत ! ) हे भरतवंशभूषण अर्जुन ! ( यदा, यदा ) जब जब ( हि ) निश्चय करके ( धर्मस्य ग्लानिः ) धर्मकी अवनति तथा ( अधर्मस्य ) अधर्मका ( अभ्युत्थानम् ) उदय तथा वृद्धि ( भवति ) होती है ( तदा ) तब तब ( अहम् ) मैं ( आत्मानम् ) अपनेको ( सृजामि ) सृजता हूँ अर्थात् देहधारियोंके समान मैं भी अपने प्रातिभासिक-शरीरको पृथ्वीपर धारण करता हूँ ॥ ७ ॥

**भावार्थः—** अब श्यामसुन्दर इस श्लोकमें अर्जुनके प्रश्नपर उस विशेष तात्पर्यको वर्णन करते हैं जिसके लिये बार-बार अवतार लेना पड़ता है। यह सृष्टि केवल धर्मपर चल रही है। जैसे जलका आधार किसी प्रकारका पात्र होता है इसी प्रकार सृष्टिका आधार धर्म है। धर्मका यही अर्थ है, कि “ धरति लोकानिति धर्मः ” जो लोकों को धारण करे उसे कहिये “ धर्म ” तथा ( ध्रियते पुण्यात्मभिरिति धर्मः ) जो पुण्यात्माओंसे धारण किया जावे उसे कहिये “ धर्म ”। सो हे अर्जुन ! इस मानव-धर्मके विषय पहले भी मैंने बहुत कुछ तुम्हको कहा है। अब फिर भी कहता हूँ सुन ! ब्रह्माण्डभरके मनुष्योंके लौकिक और पारलौकिक सुखप्राप्तिके निमित्त धर्महीके पालन करनेकी आवश्यकता है। सो [ यदा यदा हि धर्मस्य ग्लानिर्भवति भारत ! ] हे भारत ! जब-जब तिस धर्मकी ग्लानि होती है, विश्वास-रहित होजानेके कारण मनुष्य धर्मसे विमुख होजाते हैं, श्रुति-स्मृतियोंके वचनोंसे मुंह मोर लेते हैं, अहिंसा, सत्य, अस्तेय, ब्रह्मचर्य, क्षमा, धृति, आर्जुन, दया, मिताहार, शौच, तप, सन्तोष, आस्तिक्य, दान, ईश्वर-



पूजन, सिद्धान्त-वाक्यश्रवण, ह्री, मलि, जप, हवन, आसन, \*प्राणायाम, प्रत्याहार, धारणा, ध्यान, और समाधि ये + धर्मके २६ अंग जो मनुष्योंके लिये हैं सब नष्ट होने लगजाते हैं। और [ अभ्युत्थानमधर्मस्य तदात्मानं सृजाम्यहम् ] अधर्मका अभ्युत्थान अर्थात् उदय और वृद्धि होने लगजाती है। तब मैं अपनेको सृजलेता हूँ। तात्पर्य यह है, कि जब मिथ्या, दम्भ,

\* बहुतेरे विद्वान् प्राणायामादि अष्टांगयोगके अंगोंको धर्म नहीं समझते हैं, यह उनकी भूल है। योगसार नामक ग्रन्थमें लिखा है- प्राणायामस्तथा ध्यानं प्रत्याहारोऽथ धारणा स्मरणां चैव योगोऽस्मिन् पञ्चधर्माः पूकीर्तिताः ॥ अर्थ-प्राणायाम, ध्यान, प्रत्याहार, धारणा और स्मरण (जप) योगमें ये पांच धर्म कथन किये गये हैं। यदि यह कहो, कि ये तो योगके धर्म हैं तो योगभी मनुष्यों ही के लिये है। इसलिये योगके अंगोंको भी मानवधर्म में समझना चाहिये। मनुने भी अस्तेय, शौच, सत्य इत्यादि जो अष्टांगयोगके यम नियमके अन्तर्गत हैं मानवधर्ममें गणना की है।

+ मनुने भी इन्हींमेंसे १० धर्मोंको वर्णन किया है। मनुके मतसे ये १० लक्षण धर्मके हैं- [ धृतिः क्षमा दमोऽस्तेयं शौचमिन्द्रियनिग्रहः । धीर्विद्या सत्यमक्रोधो दशकं धर्मलक्षणम् ॥ ] ( मनु० अ० ६ श्लो० ६९ ) १. धृति (अपने स्थान वा संकल्पसे नहीं हटना) । २. क्षमा ( दूसरेके दोषको स्मरण रखतेहुए भी उसका उपकार ही करना ) । ३. दम [ विकारहेतुविषयसन्निधानेप्यविक्रियत्वं मनसो दमनं दमः ] (सनत्कुमारः) अर्थात् विषय जब मनके समीप विकार करने आवे तो उस विकारसे विरक्त न होकर मनको अपने वशमें रखना । ४. अस्तेय (चोरी न करना) । ५. शौच ( शरीरको मृत्तिका तथा जल इत्यादिसे पवित रखना तथा निर्दोष अर्थको प्राप्त कर अपना समय बिताना ) । ६. इन्द्रिय-निग्रह ( रूपादि विषयोंसे चक्षु

पाषण्ड, काम, मद्यपान, हिंसा, निन्दा, लोलुपता, धूर्तता इत्यादि बढ़ने लगजाती हैं अर्थात् धर्म-रूप सूर्यके अस्त होनेसे अधर्मका अन्धकार फैलने लगजाता है । गैया, ब्राह्मण, सन्यासी, देवता, साधु तथा भक्तोंपर नाना प्रकारके क्लेश आन पड़ते हैं । राजासों और अन्यायियोंके लिये विजयका डंका बजने लगजाता है । योगी और तपस्वी भाग-भाग कर पर्वतकी कन्दराओंमें छिपने लगजाते हैं । आतायियोंकी वृद्धि होजाती है और स्त्रियां पुंश्चली होजाती हैं तब मैं अपने को इनकी रक्षानिमित्त अवतार लेकर पापियोंका नाश कर भक्तों का उद्धार करता हूँ । सर्वत्र धर्मके फैलनेका डंका बजवा-देता हूँ ।

पाठकोंके बोधार्थ यहां यह दिखलादियाजाता है, कि किस धर्मके स्थानमें कौनसा अधर्म फैलजाता है—

१. अहिंसाके स्थानपर हिंसा । २. सत्यके स्थानपर असत्य ।
३. अस्तेयके स्थानपर चोरी । ४. ब्रह्मचर्यके स्थानपर व्यभिचार ।

इत्यादि इन्द्रियोंको हटादेना ) । ७. धीः ( शस्त्रोंका ज्ञान यथार्थ रीतिसे प्राप्त करना और उनके तत्वोंको जानकर तदनुसार बुद्धिसे काम लेना ) । ८. विद्या ( आत्मज्ञानको प्राप्त करना । ) ९. सत्य ( जो कुछ देखा सुना हो उसको ज्योंका त्यों कहना ) । १०. अक्रोध ( क्रोध नहीं करना केवल सांसारिक व्यवहार अथवा परोपकारके तात्पर्यसे क्रोधके शुद्ध भागको व्यवहार-साधन-मात्र क्रोधका रूप दिखलाना, पर यथार्थमें क्रोध न करना ) । पहले जो २६ धर्म कहेगये हैं उन्हींके अन्तर्गत ये १० धर्म हैं ।

५. + क्षमाके स्थानपर अनर्पण । ६. धृतिके स्थानपर “ चलचित्ता” और “ मनोलौल्यम् ” ( एक धर्मपर दृढ न रहकर प्रतिदिन धर्म और मतके बदलनेकी इच्छा ) । ७. ÷ दयाके स्थानपर क्रूरता । ८. आ-  
र्जवके स्थानपर कपट । ९. × मिताहार के स्थानपर अतृप्ति और

+ ( क्षमत आत्मोपरिस्थितानां जीवानामपराधम् या सा क्षमा ) अर्थ— अपने ऊपर कियेहुए जीवोंका अपराध मनमें न लावे, उसका बदला न लेवे उसे क्षमा कहते हैं । बृहस्पतिका ध्वन है— ब्राह्मे चाध्यात्मिके चैव दुःखेचोत्पादिते क्वचित् । न कुप्यति न वा हन्ति सा क्षमा परिकीर्तिता ॥ अर्थ— किसीके द्वारा आधिदैविक अथवा आध्यात्मिक किसीप्रकारका दुःख अपनेको प्राप्त होनेपर जो क्रोध न करे वा अपराध करने वालेको हनन न करे उसे क्षमा कहते हैं । क्षमा धर्मः क्षमा यज्ञः क्षमा वेदाः क्षमा श्रुतम् । य एतदेव जानाति स सर्वं जन्तुमर्हति । क्षमावतामयंलोकः परश्चैव क्षमावताम् । इह सस्मानमर्हन्ति परत्र च शुभां गतिम् । अर्थ स्पष्ट है ।

÷ यत्नादपि परक्लेशं हर्तुं या हृदि जायते । इच्छाभूमिः सुरश्रेष्ठ ! सा दया परिकीर्तिता ॥ ( पञ्चपुराणे ) अर्थ— हृदयमें यत्न करनेसे भी परायेके क्लेश हरनेकी जो इच्छा होती है उसे हे द्विजोत्तम ! दया कहते हैं । आत्मवत् सर्वभूतेषु यो हिताय शुभाय च । वर्त्तते सततं हृष्टः क्रिया ह्येषा दया स्मृता ॥ ( मत्स्य पुराणे )

अर्थ— सदा अपने समान सब जीवोंके हित तथा शुभ करनेमें हर्षित होकर लगपड़ता है उसे दया कहते हैं ।

× बहुत आहार न करना । प्रमाण—अनारोग्यमनायुष्यमस्वर्ग्यं चातिभोजनम् । अपुण्यं लोकविद्विष्टं तस्मात्तत्परिवर्जयेत् । ( मनु० अ० २ श्लो० ५७ )

अभक्ष्याहार । १०. × शौचके स्थानपर अशौच अर्थात् मालिन्य ( जहाँ शयन करना तहाँ ही मल-मूत्रके परित्यागका स्थान भी बना रखना ।

अर्थ—अत्यन्त भोजनसे अरोगताकी हानि, प्रायुकी हानि, स्वर्गकी हानि और पुण्यकी हानि होती है तथा लोकमें निन्दा होती है ।

जठरं पूरयेदर्धमर्द्धभागं जलस्य च । द्वायोः संचारणार्थाय चतुर्थमव-  
शेषयेत् ॥ ( विष्णुपुराणे )

× शौचन्तु द्विविधमोक्तं बाह्यमभ्यन्तरन्तथा । सृज्जलाभ्यां स्मृतं बाह्यं  
भावशुद्धिरभ्यन्तरम् ॥ ( गरुडपुराण अ० २१५ ) अर्थ— शौच दो प्रकारके हैं  
बाह्यशौच और अन्तःशौच । मट्टी पानीसे जो शरीरका शौच होता है उसे बाह्य ।  
और उत्तम प्रकार शुद्ध रीतिसे अर्धका उपार्जन करना अन्तःशौच कहलाता है । यह  
“अर्थशौच” अन्य सर्व प्रकारके शौचोंमें उत्तम है ।

“सत्यशौचं मनःशौचं शौचमिन्द्रियनिग्रहम् । सर्व-भूत-दयाशौचं  
जलशौचन्तु पञ्चमम्” ( गरुडपुराण अ० ११० में )

अर्थ— “सत्य-शौच” “मनःशौच” “इन्द्रिय-निग्रहशौच” “दया-  
शौच” फिर सबसे पीछे “जल-शौच” ये पांच प्रकारके शौच हैं । वर्तमान समय  
में शौचरहित रहनेसे शरीरमें मलीन परमाणुओंकी वृद्धि होती है । संपूर्ण शरीरके अप-  
विष परमाणुओंके मेलसे विषैले कीट उत्पन्न होकर नासिकाके छिद्रों द्वारा झुड़ा और  
पिंगला नाडियोंके मार्गसे हृदय-कमलपर पहुँचते हैं, तहाँसे रक्तके साथ मिलकर  
रक्तवाहिनी नाडी द्वारा संपूर्ण शरीरमें फैल विशूचिका ( प्लेग Plague ) इत्यादि  
भयंकर रोगोंको उत्पन्न करते हैं । वृद्धि भी मलीन होजाती है ।

११. ×तपके स्थानपर विषय-भोग । १२. +सन्तोषके स्थानपर लोभ,  
असन्तुष्टता, तथा तृष्णा । ÷१३. आस्तिक्यके स्थानपर नास्तिक्य और

×श्रु० ( मनसश्चेन्द्रियाणांचैकाग्र्यं परमं तपः ) मन और इन्द्रियों की परम एकाग्रताको तप कहते हैं अर्थात् विचार-पूर्वक एकाग्र-चित्त होकर अपने वर्णाश्रम-धर्मका पालन करना तप कहलाता है । तप तीन प्रकारका है— कायिक, वाचिक, मानसिक तथा सात्विक, राजस, और तामस इनका वर्णन पूर्ण-प्रकार इस गीताके १७ वें अध्यायमें किया गया है ।

+ जो कुछ प्राप्ति हो उसीमें सन्तुष्ट रहना तथा अधिक लोभके वश पडकर इधर उधर धावते न फिरना सन्तोष कहाजाता है । “सन्तोषादनुत्तमस्सुखलाभः” सन्तोषसे ऐसा सुख होता है जिससे बढ़कर कोई सुख नहीं है । “सन्तोषामृत तृप्ता नां यत् सुखं शान्तचेतसाम् । कुतस्तद्धनलुब्धानामितेश्चतश्च धावताम् ” ॥

अर्थ— सन्तोषके अमृतमे तृप्त शान्त-चित्तवालोंको जो सुख प्राप्त होता है सो सुख भला धनके लोभसे इधर उधर धावनेवालोंको कब मिलसकता है ? अर्थात् नहीं मिलसकता ।

÷ “अस्ति ईश्वर इति मतिर्यस्य ” अर्थात् विना प्रत्यक्ष देखे हुए भी जो ऐसा समझ रहा है, कि इस सृष्टिका स्वामी एक ईश्वर अवश्य है उसीको आस्तिक कहते हैं । ऐसे धर्मका नाम “ आस्तिक्य ” है । तथा “वेदप्रमाणवादी ” जो प्राणी वेदके प्रमाणोंको मानता है वह भी आस्तिक कहाजाता है । इसके प्रतिकूल नास्तिकता फैलनेसे श्रुति, स्मृति, पुराण, देवता, देवी, तीर्थ, व्रत, शिव, विष्णु, प्रतिमा, अवतार, श्राद्ध, तर्पण इत्यादिको कोई नहीं मानता है ।

‘अनीश्वरवाद’ । १४. + ‘दान’ के स्थानपर ‘कृपणता’ तथा  
‘बलादादान’ ( एक कौड़ी भी दान देनेकी इच्छा न करके बलात्कार

+ ( सम्प्रदानत्वापादकद्रव्यत्यागो दानमिति ) देव, ब्राह्मण,  
भिक्षुक, दरिद्र, असमर्थ, अर्थार्थी इत्यादिकेलिये जो अपने द्रव्यका त्याग है,  
उसे “ दान ” कहते हैं । “ ग्रासादर्थमपि ग्रासमर्थिभ्यः किन्नदी-  
यते । इच्छानुरूपो विभयः कदा कस्य भविष्यति ? ॥ पात्रेभ्यो दीयते  
नित्यमनापेक्ष्य प्रयोजनम् । केवलं धर्मबुद्ध्या यद्धर्मदानं प्रचक्ष्यते ॥  
गत्वा यदीयते दानं तदानं सफलं स्मृतम् । सहस्रगुणमाहूय याचिते च  
तदर्द्धकम् ॥ ( इति शुद्धितत्त्वम् )

अर्थ— जो प्राणी भोजन पर बैठगया हो और केवल एक ही ग्रास-मात्र  
अन्न उसके आगे हो, पर उस समय दूसरा कोई भूखा आजाये तो अवश्य उस  
ग्रासमें आधा ग्रास उसको देना चाहिये لَمْ يَنْ كَرُ خَرُورْدِ مَرْدِ خَرُورْدِ  
( سعادى ) जो कोई ऐसा कहे, कि मेरे पास इच्छा-पूर्वक  
द्रव्य नहीं है इसलिये कैसे दूं ? तो द्रव्य कब किसको इच्छानुकूल होसकता है ?  
इसलिये जितना अल्प ग्रास हो उसीसे पात्र देखकर बिना अपने किसी प्रयोजन  
के केवल धर्म-बुद्धिसे जो दान दिया जाता है उसे धर्म-दान कहते हैं । जो कोई  
प्राणी पात्रके घर जाकर स्वयं देआवे तो उसके फलकी गणना नहीं होसकती ।  
जो बुलाकर देवे उसका सहस्र-गुण फल है । जो मांगने पर देवे तो उसका फल  
उससे आधा है । जो फल न चाहे उसे मोक्ष-लाभ होता है । ( नित्यनैमि-  
त्तिकादि भेदेन तच्चतुर्विधम् ) नित्यनैमित्तिकादि भेदसे सो दान चार प्रकारके हैं ।

नित्यं नैमित्तिकं काम्यं त्रिविधं दानमुच्यते । चतुर्थं विमलं प्रोक्तं सर्व  
दानोत्तमोत्तमम् । अहन्यहनि यत्किञ्चिदीयतेऽनुपकारिणे । अनुदिश्य फलं-  
तत् स्याद्ब्राह्मणाय च नित्यकम् । यत्तु पापोपशान्त्यर्थं दीयते विवृणोते ।

[ जबरदस्ती ] धनछीनलेनेकी इच्छा ) । १५. ' +ईश्वरपूजन' के

नैमित्तिकं तदुद्दिष्टं दानं सद्भिर्नुत्तमम् ॥ आपद्यविजितैश्वर्यं स्वर्गार्थं यत्  
प्रदीयते । दानन्तत् काम्यमाख्यातमृषिभिर्धर्मचिन्तकैः ॥ यदीश्वरप्रीणानार्थं  
ब्रह्मवेत्सु प्रदीयते । चेतसा धर्मयुक्तेन दानं तद्विमलं शिवम् ॥

( कर्मपुराणमें देखो )

अर्थ—नित्य, नैमित्तिक और काम्य ये तीन प्रकारके दान तो प्रसिद्ध  
हो हैं, पर चौथा जो “ विमल ” नामका दान है सो सब दानोंमें उत्तम कहा-  
जाता है । अब एक-एकका भिन्न-भिन्न वर्णन करते हैं अर्थात् ( अहनि.... ) प्रति-  
दिन बिना फलकी इच्छासे किसी ऐसे पुरुषको ( जिसने कभी किसी प्रकारका अपना  
उपकार न किया हो ) उसे अथवा किसी ब्राह्मणको जो दान दियाजावे उसे  
“ नित्यदान ” कहते हैं । जो दान अपने पापोंके नाश करनेके निमित्त विद्वानों  
के हाथमें दियाजावे उसे “ नैमित्तिक ” दान कहते हैं । जिस धनके पुत्र  
पौत्रादि साझी न हों उसे स्वर्गकी कामनासे दान देनेको धर्म-चिन्तक ऋषियोंने  
“ काम्यदान ” कहा है । जो दान धर्म-युक्त चित्तसे ईश्वरकी प्रसन्नताके निमित्त  
ब्रह्मवेत्ताओंको दियाजाता है उसे “ विमलदान ” कहते हैं । ऐसा दान परम  
संगल-स्वरूप कहाजाता है । दानोंका विस्तार पूर्वक वर्णन १७ वें अध्यायमें  
कियागया है ।

“ गुरूपदिष्टमार्गेणेश्वर-प्रणिधानम् ” श्रीगुरुदेवके उपदेश किये-  
हुये मार्गसे ईश्वर प्राप्तिके यत्न-निमित्त अपनी-अपनी उपासनाके अनुसार विष्णु,  
शिव, कृष्णादिके रूपोंकी भिन्न उपचारोंसे सेवा करनी । चाहे वह सेवा मानसिक  
हो अथवा अर्च्चादि लेकर हो ।

स्थानपर ईश्वरनिन्दा । १६. + सिद्धान्त-वाक्यश्रवण के स्थानपर  
 × वितण्डावाद । १७. ÷ ' ह्री ' के स्थान पर ' अवीडा ' ' अन्नपा ' ,  
 अर्थात् निर्लज्जता । १८. \* ' मति ' के स्थान पर ' कुमति ' ।

+ “यः परीक्षकैर्बहुविधं परीक्ष्यहेतुभिः साधयित्वा स्थाप्यते निर्णयः  
 सः सिद्धान्त-वाक्यम् । तस्य श्रवणमिति सिद्धान्त-वाक्यश्रवणम् ”

अर्थ— जो बड़े-बड़े विद्वानोंने तथा महर्षियोंने नाना प्रकारके शास्त्रों  
 द्वारा तथा अपने विचार और तप द्वारा नाना प्रकारकी परीक्षा करके तथा  
 कारण कार्यको भलीभांति अवलोकन करके तिन कारणोंसे कार्यको भलीभांति सा-  
 धन करके जो निर्णय करदिया उसे सिद्धान्तवाक्य कहते हैं । तिन वाक्योंको महा-  
 र्षियोंके समीप जाकर श्रवण करना “ सिद्धान्त-वाक्य-श्रवण ” कहा जाता है ।

× “ एवमेतन्न चाप्येवं एवञ्चैतन्नचान्यथा ” ॥ ऐसे नहीं वैसे, यह  
 नहीं वह ऐसे मिथ्या वकबादको वितण्डावाद कहते हैं ।

÷ ( ' ह्री लज्जायाम् ) ह्री लज्जाको कहते हैं । प्रत्येक मनुष्यका यह  
 धर्म है, कि किसी कार्यके करनेमें लज्जाको न खोवे । जिस कार्यसे अपना कुल,  
 जाति, अवस्था वा विद्या नष्ट होती हो ऐसा कार्य न करे । क्योंकि इनके नष्ट  
 होनेसे लज्जित होना पड़ता है । लज्जा खो देनेसे अपने तेजकी हानि होती है—

प्रमा०— “ ह्री परिगतः प्रभ्रंश्यते तेजसः ” लज्जा मिट जानेसे तेजका  
 नाश होता है ।

\* मन और बुद्धिको परमात्मामें निरन्तर लगा रखनेको “ मति ” कहते हैं ।  
 अर्थात् जिस किसी विशेष रीतिसे गुरु-देवने ईश्वर-भजनका मार्ग बतादिया  
 उसी रीतिको पालन करते हुए ईश्वरका भजन करते रहना । “ मम तु मति-



१६. \*‘जप’के स्थानमें ईश्वरनामकी विस्मृति फैलजावेगी। २०. ÷ ‘हवन’

न सनागप्येतु धर्मात् ” ( भामिनीविज्ञास नाम ग्रंथमें देखो ) इस धर्मके नष्ट होनेपर “ कुमति ” रूप अधर्मकी वृद्धि होजावेगी ।

\* “ तज्जपस्तदर्थ—भावनम् ” ( पतंज० स० प० सूत्र २८ )

अर्थ— प्रणव अथवा किसी नामके साथ-साथ नामीके स्वरूप, गुण, कीर्ति इत्यादिकी भावना करना “ जप ” कहलाता है । ( इस विषयका विस्तार-पूर्वक वर्णन इस अध्यायके नवें श्लोकमें किया गया है )

÷ पंच-महा-यज्ञके वर्णनमें इसे पीछे दिखला आये हैं । नाजसतः सिध्यते मंत्रो नाहुतश्च फलप्रदः । नानिष्टो यच्छते कामान् तस्मात् तृतयमर्चयेत् । पूजया लभते पूजां जपात् सीद्धिर्न संशयः । विभूतिं चाग्निकार्येण सर्वसिद्धिं च विन्दति । । ( नीलतंत्र देखो )

अर्थ— विना जपके मंत्रकी सिद्धि नहीं होती है और विना हवनके उसका कुछ फल भी नहीं होता है तथा विना इष्टके कामनाओंकी प्राप्ति नहीं होती है । इसलिये जप, हवन और इष्टदेवकी पूजा इन तीनों धर्मोंका अवश्य आचरण करे । क्योंकि पूजा करते करते मनुष्य स्वयम् पूजाके योग्य होजाता है और जपसे सिद्धि अवश्य होती है इसमें सन्देह नहीं । फिर अग्निकार्य अर्थात् हवनसे ऐश्वर्यकी प्राप्ति होती है तथा जितनी प्रकारकी सिद्धियाँ हैं सब हवनसे प्राप्त होती हैं ।

तंत्रसार नामक ग्रंथमें तथा आहिक सूत्रमें बृहद्धोमका प्रयोग पूर्ण-रीतिसे वर्णित है । विस्तारके भयसे यहां नहीं लिखा गया । तहां स्मृतिका वचन है, कि अन्यैः शतहुताद्धोमादेकंदा स्वहुतो वरम् । शिष्यैः शतहुताद्धोमादेकः पुत्रहुतो वरम् ॥ पुत्रैः शतहुताद्धोमादेक आत्महुतो वरम् । तस्मात् सदैव होमन्तुः

के स्थानपर 'अग्न्युत्पात' । २१. 'आसन' के स्थानपर 'कोकासन' ।

प्रकुर्वीत स्वयं द्विजः ॥ अर्थ— दूधरौसे करायी हुई सौ आहुतियोंसे अपनी एक आहुति भी श्रेष्ठ है । अपने शिष्यकी सौ आहुतियोंसे अपने पुत्रकी एक आहुति श्रेष्ठ है और पुत्रकी सौ आहुतियोंसे अपनी एक आहुति श्रेष्ठ है । फिर कात्यायनका वचन है, कि “ यावन्नापैति लौहित्यं तावत्सायन्तु हूयते । प्रातः सूर्योदयात्पूर्वम्प्रायश्चित्तमतः परम् ॥ अर्थ— सायंकालका हवन तबतक करना चाहिये जब तक सन्ध्या कालकी लाली न प्राप्त हो । इसी प्रकार प्रातःकालका हवन सूर्योदयसे पहले ही होना चाहिये । इससे अधिक समय होनेपर हवन करनेसे प्रायश्चित्त होता है । यदि नित्य हवन न होसके तो पौर्णमासी और अमावस्या में तो अवश्य करना चाहिये । मरीचिः— शरीरार्तिर्भवेद्यत्र द्रव्यार्तिर्वा प्रजायते । तथान्याखपि चापसु पद्माहोमो विधीयते ॥ अर्थ— शरीरमें रोग हो अथवा द्रव्यका दुःख हो तथा और दूसरे प्रकारकी आपत्ति आनपदे तो यह पद्माहोम अवश्य करना चाहिये । (तंत्रसार नामक ग्रंथमें तथा आह्निकसूत्रमें इस हवनका पूर्ण प्रकार वर्णन किया गया है । जिसको हवन सम्पादन करना हो इन पुस्तकोंकी रीति के अनुसार करे ) अग्न्युत्पात- अग्निको भडकानेवाले द्रव्योंको मिलाकर पराये की हत्या करनेमें तत्पर होना अग्निष्टोम-रूप धर्मके स्थानपर इसी अग्न्युत्पात नाम अधर्मकी वृद्धि होती है । जैसे दुर्ग्योधनने लाक्षा-गृह रचकर कैसा भीषण कार्य किया ?

“ स्थिरसुखमासनम् ” ( पतं० अ० २ सू० ४६ ) जिन उपायोंसे स्थिरता और सुख हो उसे आसन कहते हैं । सो श्रीशिवभगवान्ने संसारके कल्याण-निमित्त अनेक प्रकारके आसन कहे हैं । विना आसन पूजा, पाठ, योग, तप इत्यादि कोई क्रिया स्थिरता-पूर्वक नहीं होसकती । इस आसनके द्वारा होने पर “ कोकासन ” रूप अधर्म की वृद्धि होगी । अर्थात् जिन आसनोंसे ईश्वर-पद-प्राप्ति हो उसे छोड़ मनुष्य स्त्रीसंभोगके निमित्त कोकासनों का अभ्यास करने लगजायेंगे ।



२२. \* ‘प्राणायाम’ के स्थान पर ‘ उर्ध्वश्वास ’ । २३. + ‘ प्रत्याहार ’ के स्थान पर ‘ इन्द्रियसुख ’ । २४. ÷ ‘ धारणा ’ के स्थान पर ‘ देश्यादि की मूर्तिपर ‘आसक्ति’ । २५. × ‘ ध्यान ’ के स्थान पर ‘ अनवधानता ’ ।

\* तस्मिन् सति श्वासप्रश्वायोर्गतिविच्छेदः प्राणायामः ”

( पतं० अध्याय २ सूत्र ४८ )

अर्थ — आसनेके स्थिर होजानेसे श्वासप्रश्वासकी गति विच्छेद करदेनेको प्राणायाम कहते हैं ।

+ “स्वविषयाऽसंस्पृयोगे चित्तस्य स्वरूपानुकारइवेन्द्रियाणां प्रत्याहारः” ॥

अर्थ—विषयोंसे चित्तके निवृत्त होनेमें जब चित्त स्थिर होजाता है तिसी अस्थिरताके अनुकार ( समानाकार ) में जब इन्द्रियां भी स्थिर होजाती हैं अर्थात् चित्तके अधीन होजाती हैं तब उसी अवस्थाको प्रत्याहार कहते हैं ।

÷ देशबन्धश्चित्तस्य धारणा ( पतं० अध्या० २ सूत्र १ )

अर्थ—चित्तको किसी एक देशमें बांधनेका नाम धारणा है । तिसका भाष्य व्यास-देव यों कहते हैं, कि— देशे नाभिचक्रादौ चित्तस्य बन्धो विषयान्तरपरिहारेण यत् स्थिरीकरणं सा चित्तस्य धारणेत्युच्यते ।

अर्थ—विषयोंका संग छोड़ नाभिचक्र, विशुद्धाख्यचक्र ( हृदयपर ) इत्यादिपर चित्तको स्थिर करनेका अथवा श्रीराम, कृष्ण इत्यादि अपने इष्टदेव की शृंगारयुक्त मधुर-मूर्तिपर चित्त जमानेका नाम “ धारणा ” है ।

षट्चक्र निरूपणचित्र नाम ग्रन्थमें चक्रोंका विस्तारपूर्वक वर्णन है ।

× “तत्र प्रत्ययैकतानता ध्यानम्” तहां प्रत्ययैकतानताको ध्यान कहते हैं ।

“ व्यासकृत भाष्य ”—तत्र तस्मिन् देशे यत्र चित्तं धृतं तत्र प्रत्ययस्य ज्ञानस्य या एकतानता विसदृशपरिणामपरिहारद्वारेण यदेव धारणाभावलम्बनीकृतं तदालम्बत सैव निरन्तरमुत्पत्तिः सा ध्यानमुच्यते ।

२६ ❀ 'समाधि' के स्थानपर महामारी इत्यादि भयंकर रोगोंसे मृत्यु-की वृद्धि होने लगती है ।

अब योगेश्वर भगवान् अर्जुनके प्रति कहते हैं, कि हे भारत ! जब जब इन २६ धर्मोंके स्थानपर २६ अधर्मोंका उत्थान होता है तब तब मैं अवतार लेता हूँ ॥ ७ ॥

अब भगवान् कहते हैं, कि मैं अन्य किन विशेष अभिप्रायोंसे अवतार लेता हूँ सो भी हे अर्जुन ! तू सुनले—

सू०—परित्राणाय साधूनां विनाशाय च दुष्कृताम् ।  
धर्मसंस्थापनार्थाय संभवामि युगे युगे ॥ ८ ॥

अर्थ—धारणामें जिस लक्ष्यकी ओर चित्त लगाया गया हो अन्य सब विषयोंके आश्रयको छोड़ उसमें बुद्धिका एकाग्र होजाना “ ध्यान ” कहलाता है, अर्थात् ध्यन्तःकरणपर उस जगदीश्वरका नाम, रूप, गुण, लला इत्यादिका स्वरूप जमजाना ध्यान कहाजाता है । कर्त्तव्याकरणां यत्र समर्थस्य क्वचिद्भवेत् । उच्यते हितयं तत्र प्रमादोऽनवधानता ॥ अर्थ— जो प्राणी किसी कार्यके करनेमें समर्थ हो पर उससे उस कार्यके करनेमें कुछ अकर्तव्यता होपड़े उसीको प्रमाद और अनवधानता कहते हैं ।- सो ध्यानके नष्ट होनेसे “ अवधानता ” का अभ्युत्थान होता है ।

❀ “ तदेवार्थमात्रनिर्भासं स्वरूपशून्यमिव समाधिः ”

अर्थ—ध्यानमें जब धेय-मात्रका ही अभ्यास रहे और अपने स्वरूपकी एक-दम शून्यता होजावे उसे “ समाधि ” कहते हैं । व्यासदेव कहते हैं—

**पदच्छेदः—**साधूनाम् ( वेदमार्गस्थानां भक्तानाम् ) परि-  
त्राणायच, ( परिरक्षणाय ) दुष्कृताम् ( दुष्ट-कर्म कुर्वतां पापिनाम् )  
विनाशाय ( वधाय ) युगे युगे ( कृतत्रेतादियुगे ) सम्भवामि  
( अवतरामि ) ॥ ८ ॥

**पदार्थः—**( साधूनाम् ) साधुओंकी ( परित्राणायच, ) रक्षा  
करनेके लिये तथा ( दुष्कृताम् ) पापियोंके ( विनाशाय ) नाश  
करनेके लिये ( युगे युगे ) सत्युग, त्रेता, द्वापर और कलियुगमें  
बार-बार ( सम्भवामि ) अवतार लेता हूं अर्थात् प्रातिभासिक शरीर  
से इस संसारमें प्रकट होता हूं ॥ ८ ॥

**भावार्थः—**अब श्री हरि पूर्व-श्लोकमें अपने अवतार लेनेका  
साधारण अभिप्राय कहकर अब विशेष अभिप्रायोंका कथन करते हुए कहते  
हैं, कि हे अर्जुन ! जब मेरे पूर्व-कथनानुसार धर्मोंकी ग्लानिका समय आता  
है, तब नाना प्रकारके दुष्कर्मी, बंचक, चण्डाल, राक्षस इत्यादिकी  
वृद्धि होने लगती है । एक संग अनेक पापात्माओंके जुटजानेसे इनकी  
बहुत बड़ी मण्डली बनजाती है और तामसी, राजसी, स्वभाववाले  
अधिक बढ़जाते हैं । तामसी समयकी सहायतासे ये बड़े बलवान

“ सम्यक् आधीयते एकाग्री क्रियते विक्षेपान् परिहृत्य यत्र मनः स  
समाधिः ॥ ” अर्थ — नाना प्रकारके विक्षेपोंको छोड़कर जब मन सम्यक्  
प्रकारसे एकाम कर लिया जाता है, तो उस अवस्थाको “ समाधि ” कहते हैं ।

होजाते हैं। जैसे रावण, कुम्भकरण, हिरण्यकश्यप, हिरण्याक्ष, कंस इत्यादि। ये अधिक बलवान् होकर धर्म नष्ट करनेके तात्पर्यसे धर्म-मार्गपर चलनेवाले तथा वेदोक्त-कर्मोंके करनेवाले साधुओंको कष्ट देना आरम्भ कर देते हैं। जब इनके अत्याचारसे साधुजन तथा मेरे परम प्रिय भक्त अधिक कष्ट पाते हैं तब [ परित्राणाय साधूनां विनाशाय च दुष्कृताम् । धर्मसंस्थापनार्थाय ] साधु और भक्तोंकी रक्षा करनेके लिये और पापात्माओंके नाश करनेके लिये और इन भक्तोंकी रक्षा तथा दुष्टोंके नाश करनेसे धर्मकी स्थापना करनेके लिये [ संभवामि युगे युगे ] मैं बारम्बार सत्य, तेता, द्वापर और कलि इत्यादि युगोंमें अवतार लेता रहता हूँ। क्योंकि धर्महीके संस्थापनसे जगत्की स्थिति बनी रहती है नहीं तो जगत्की मर्यादामें न्यूनता होनेसे तिस जगत्में नाना प्रकारकी असंगति होपडती है। जगत्के नष्ट होनेका भय होता है। इसलिये तिसकी रक्षा-निमित्त दुष्टोंका नाश और धर्मात्माओंकी रक्षाकी आवश्यकता है।

जैसे कृत-युगमें जब राजासोंने वेदको समुद्रमें डाल दिया तब उसे समुद्रसे निकाल लानेके तात्पर्यसे मैंने मीन-अवतार धारण किया। क्योंकि मीनसे अतिरिक्त किसी अन्य शरीरको इतने गम्भीर जलमें डूबने तथा किसी डूबे हुए पदार्थके निकाल लानेकी शक्ति नहीं होसकती।

शंका—जलमें “वेदका” ग्रंथ गल क्यों नहीं गया ?

समाधान—पहले सत्युगमें ग्रंथ इत्यादि लेखनी और मसिसे साधारणपत्रपर नहीं लिखे जाते थे। तालिपत्रपर सुइयोंसे खोदकर

अक्षर बनाये जाते थे । सो तालपत्र जलमें शीघ्र गल नहीं सकती और सृष्टियोंके खुदेहुए अक्षर भी नहीं नाश होसकते । इसी प्रकार वेदका ग्रंथ भी जो तालपत्र पर खोदा हुआ था नष्ट नहीं हुआ । वेदके जलमें पड़तेही भट भगवान् ने मत्स्यरूपसे प्रकट हो अपने मुंहसे पकड़ निकाल लिया । भगवान् के दश अवतारोंमें यह प्रथम अवतार सत्ययुगमें हुआ था ।

अर्थात्प्रलयापाय उत्थिताय स वेधसः ।

हत्वाऽसुरं हयग्रीवं वेदान्प्रत्याहरच्छरिः ॥

( श्रीमद्भाग० स्क० ८ अध्या० २४ श्लो० ५७ )

अर्थ— प्रथम प्रलयके अन्तमें श्री हरिने हयग्रीव नाम राक्षसको मारकर वेदोंको उससे लेकर निद्रासे जगते हुए ब्रह्माजीको दिया ।

तथा= प्रलयपयसि धातुः सुप्तशक्तेर्मुखेभ्यः

श्रुतिगणमपनीतप्रत्युपादत्त हत्वा ।

दितिजम्बकथयव्यो ब्रह्म सत्यवृत्तानां

तमहमखिल हेतुं जिह्मभीनं नतोऽस्मि ॥

( श्रीमद्भाग० स्क० ८ अध्या० २४ श्लो० ६७ )

अर्थ—प्रलयके जलमें सृष्टिरचनेवाली शक्तिके साथ सोये हुए ब्रह्माजीके वेदोंको मुखसे छीनलेगये हुए हयग्रीव नाम राक्षसको मारकर फिर ब्रह्माजीको वेद लाकर दिया तथा सत्यव्रतादि ऋषियोंको ब्रह्मतत्त्व उपदेश किया तिस अखिल ब्रह्माण्डके कारण श्री हरिके मायामय मीनअवतारको नमता हूँ ।

यहां जिह्ममीन कहनेसे यही तात्पर्य है, कि भगवान् सत्त्व-मुक्त प्राकृत मछलियोंके समान मछली नहीं बने वरु जिह्म कहिये कप-टरूप अर्थात् मायारूप सत्त्व बनगये। इसी प्रकार जब-जब जिस-जिस युग में धर्मकी रक्षा निमित्त जिन-जिन रूपोंकी आवश्यकता होती है, उसी प्रकारके माया-रचित रूपोंको भगवान् रचलेते हैं। अष्टादश पुराणोंमें सब अवतारोंका विस्तार—पूर्वक वर्णन कियागया है।

प्रश्न—श्री हरिने जो अर्जुनके प्रति १. “साधुनाम्परित्राणाय, २. दुष्टताम् विनाशाय ३. धर्मसंस्थापनार्थाय अर्थात् साधुओंकी रक्षा, दुष्टोंका नाश और धर्मकी स्थापना ये तीन प्रयोजन अपने अवतार लेनेके बताये सो इन सबोंका एकही अवतारमें सम्पादन करजाते हैं अथवा इनके लिये विलग-विलग “अवतार” धारण करते हैं ?

उत्तर—कदाचिदेकस्मै कदाचिद द्वाभ्याम् कदाचित्सर्वस्मै प्रयोजनाय भगवदवतरेणमिति ध्येयम् ॥ (अभिनवगुप्ताचार्य)

अर्थ—किसी अवतारसे एक ही कार्य, किसीसे दो कार्य, और किसीसे तीनों कार्य सम्पादन होते हैं। जैसे सत्त्व, वामन, व्यास, सनत्कुमारादि जो अवतार हैं केवल धर्मके स्थापन करनेके लिये हैं। हरि, नृसिंह इत्यादि जो अवतार हैं ये दुष्टोंके नाश, साधु तथा भक्तों की रक्षा निमित्त हैं। और यह जो कृष्ण अवतार है सो तीनों कार्यों के सम्पादनके निमित्त है। जैसे इसी गीताके उपदेशसे धर्मका संस्थापन करना। युधिष्ठिरादिकी रक्षासे साधुओंका पालन करना। और कंसादिके नाशसे दुष्टोंका संहार करना। इन तीनों प्रयोजनोंकी साधना



सिद्ध होती है। ऐसे ही अन्य सब अवतारोंको इन ही तीन प्रयोजनों की सिद्धि निमित्त जानना।

शंका—भगवान्‌के तो सब उपजाये हुए हैं। उनको तो किसीसे रागद्वेष नहीं है। फिर दुष्टोंका नाश और साधुओंकी रक्षा करते हैं ऐसा पक्षपात क्यों ?

समाधान—भगवान्‌ अवतार लेकर दुष्टोंकी दुष्कृतिका नाश कर उन्हें भी मोक्ष ही प्रदान करते हैं। इसलिये उनका नाश करना संसारी जीवोंको उपदेश मात्र है। ऐसे नाशको नाशकी दृष्टिसे नहीं देखना चाहिये। यहां पक्षपात तब होता, जब साधुओंको स्वर्ग और दुष्टोंको नाशकर नरक भेजा करते। ऐसा न करके दुष्ट पापियोंको भी अपने स्वरूपमें मिला लेते हैं। फिर पक्षपात कैसा ?

शंका—यदि ऐसा है, तो अन्याय क्यों नहीं कहेंगे ? पापात्मा और पुण्यात्माको समान सुख देना महा अन्याय है।

समाधान—तुमने यथार्थ मर्मको नहीं समझा है। इस कारण “अन्याय” कहते हो। देखो ! न्याय तो यही है, कि पापात्मा नरक और पुण्यात्मा स्वर्ग जाया करे। यही नियम सृष्टिके आरम्भसे प्रलय-काल पर्यन्त एक रस बना रहता है। इसके प्रतिकूल कभी नहीं होता पर यह भी तो न्यायही है; कि शीतकालमें ठण्डकसे थरथराता हुआ पापात्मा वा पुण्यात्मा कीर्ई भी अग्निके समीप जावे, तो अग्निदेव द्वारा एक समान सुख पाता है। शीतल गंगाजल तृषाके समय पापात्मा और पुण्यात्माको समान आनन्द प्रदान करता है। सूर्यदेव पापात्मा और पुण्यात्माके घरको एक समान अपने प्रकाशसे प्रकाशित करते हैं।

मुख्य अभिप्राय यह है कि समदर्शी होना महापुरुषोंका स्वाभाविक धर्म है। इसी प्रकार भगवान् जो समदर्शी कहलाते हैं सम्मुख आये हुए पापात्मा और पुण्यात्माको समान सुख प्रदान करते हैं। यह पक्षपात नहीं है ! महान् पुरुषके सम्मुख होनेसे उनकी कृपाका अथाह और असीम प्रभाव है जो पक्षपात छोड़ समान सुख प्रदान करता है। इसी प्रकार यह भी भगवान्के सम्मुखहोनेका प्रभाव है कि पापात्माओंको मुक्त करदेता है।

चौपाई—सम्मुख होय जीव मोहि जबहीं।

कोटि जन्म अघ न.शों तवहीं ॥ ( तुलसी )

साधारण महाराजाधिराज भी अपने कारागारमें जाकर सम्मुख आये हुए बहुतेरे बन्दीजनों ( कैदियों ) को छोड़देते हैं। जब साधारण महान्पुरुषोंकी कृपाका ऐसा प्रभाव है तो संपूर्ण जगत्का महाराजाधिराज जब इस संसार-रूप कारागारको देखने आता है तो अपने सम्मुख आये हुए घोर पापियोंको इस कारागारसे मुक्त क्यों नहीं करेगा ? अवश्य करेगा ! शंका मत करो ! यदि शंका हो, कि कारागारमें जितने बंधुआ (कैदी) हैं सभी तो सम्मुख होते हैं फिर महाराधिराज इत्यादि सबोंको मुक्त क्यों नहीं करदेते ? सो जाने रहे, कि साधारण महाराजाधिराजमें यह शक्ति हो वा न हो पर उस जगत्स्वामी जगदाधार महाराजाधिराज में तो यही विशेषता है, कि अपने सब सम्मुख आयेहुएको छोड़देते हैं। इसलिये राम, कृष्णादि अवतारोंके सम्मुख जो आता गया मुक्त होतागया। शंका मत करो ॥ ८ ॥

अब श्रीगोविन्द अगले श्लोकमें यह दिखलाते हैं, कि इन मेरे  
अवतारोंके यथार्थरूपको जाननेवालोंकी क्या गति  
होती है—

मू०—जन्म कर्म च मे दिव्यमेवं यो वेत्ति तत्त्वतः ।

त्यक्त्वा देहं पुनर्जन्म नैति मामेति सोर्जुन ॥ ६ ॥

पदच्छेदः—अर्जुन ! ( हे पार्थ ! ) यः ( पुरुषः ) मे (मम)  
दिव्यम् ( अप्राकृतम् ) जन्म ( उत्पत्तिम् ) कर्म ( जगत परि-  
पालनम् ) च ( तथा ) एवम् ( यथोक्तम् ) तत्त्वतः ( भ्रमनिवर्त्तनेन  
यथावत् ) वेत्ति ( जानाति ) सः ( पुरुषः ) देहम् ( शरीरम् ) त्यक्त्वा  
( विहाय ) पुनः, जन्म ( उत्पत्तिम् ) न ( नहि ) एति ( प्राप्नोति )  
[ किन्तु ] माम् ( भगवन्तं । सच्चिदानन्दघनम् ) एति ( आगच्छति ।  
प्राप्नोति ) ॥ ६ ॥

पदार्थः—( अर्जुन ! ) हे अर्जुन ! ( यः ) जो प्राणी ( मे )  
मेरे ( दिव्यम् ) अलौकिक ( जन्म ) जन्म ( च ) और ( कर्म ) कर्म  
को ( एवम् ) इस प्रकार जैसा, कि मैं पूर्व कथनकर आया हूँ ( तत्त्वतः )  
ठीक ठीक यथार्थरूपसे ( वेत्ति ) जानता है ( सः ) सो प्राणी ( देहम् )  
अपने शरीरको ( त्यक्त्वा ) छोड़कर अर्थात् मृत्युके पश्चात् ( पुनः )  
फिर ( जन्म ) जन्मको ( न ) नहीं ( एति ) पाता है वरु ( माम् )  
सुख-सच्चिदानन्दघनको ( एति ) प्राप्त होता है; अर्थात् मेरे स्वरूपमें  
आ मिलता है ॥ ६ ॥

**भावार्थः—**सदासे इस संसारका नियम ऐसा ही चला आता है, कि गुणोंके विभागके कारण सात्त्विक, राजस और तामस तीन प्रकार के मस्तिष्कोंकी बनावट होती है। इन मस्तिष्कोंमें जो सात्त्विक-मस्तिष्क वाले हैं वे तो ब्रह्मके निराकार और साकार दोनों रूपोंको भली भाँति समझते हैं।

**श्रु०—**“ॐ द्वे वाव ब्रह्मणो रूपे मूर्तञ्चैवामूर्तञ्च मर्त्यञ्चा-  
मृतञ्च स्थितं च यच्च सच्च त्यञ्च” (बृहदा० अ० २ ब्राह्म० ३ श्रुति १)

**अर्थ—**उस ब्रह्मके दो रूप हैं, एक मूर्तिमान् दूसरा अमूर्तिमान् इत्यादि। जो विद्वान् हैं, जो गुरु द्वारा उत्तम शिक्षा पाकर श्रुतियोंका मर्म यथार्थरूपसे जानते हैं, वे तो साकार और निराकार दोनोंको मानते हैं। पर जो विद्वान् नहीं हैं, मार्ग चलते किसीके मुखसे सुनलिया है, कि ब्रह्म निराकार है, वे दिनरात निराकार-निराकार बका करते हैं। ऐसोंका बकना कैसा है, जैसे फाल्गुनमासकी होलिकाके उत्सवमें बड़े पुरुषोंको गाली देते हुए सुन छोटे छोटे बालक जिन्हें स्त्री-सुखका कुछ भी अनुभव नहीं है, गालियां बका करते हैं। इनसे गालियोंका अर्थ पूछा जावे, तो कुछ नहीं कह सकते। इसी प्रकार इस कलियुगके निराकारवादियोंको अथवा राजस औ तामस प्रकृतिवालोंको निराकार ब्रह्मके आनन्दका तो कुछ अनुभव ही नहीं है, पर निरर्थक हल्ला मचाया करते हैं। जो कोई साकारका स्नेही होता है उसे ये छारे छापरे पागल और मूर्ख समझते हैं। कैसी उलटी बात है ? सौ नकटे मिलकर नाकवाले ही की हंसी उड़ा रहे हैं। ऐसे प्राणियोंकी शिक्षा-निमित्त

आनन्दकन्द श्री कृष्णचन्द्र अर्जुनके प्रति अपने साकार विभवके जानने वालोंकी गति वर्णन करते हुए कहते हैं, कि [जन्म कर्म च मे दिव्यमेवं यो वेत्ति तत्त्वतः] हे अर्जुन ! जैसा, कि मैं तुझसे पहले कह चुका हूँ, ऐसे जो मेरे दिव्य जन्म और कर्मको ठीक-ठीक जानता है, उसकी क्या गति होती है ? सो सुन ! भगवान्‌के कहने का अभिप्राय यह है, कि जैसे साधारण मनुष्योंका जन्म रज और वीर्यके मेलसे होता है और वह नौ या दश मास पर्यन्त गर्भमें क्लेशोंको सहता रहता है, फिर अपान-वायुकी प्रेरणा द्वारा गर्भसे निकल पाप-पुण्यकी बेडियोंसे बंधा हुआ संसारके कारागारमें पड़ता है, और कर्मोंके अनुसार दुःख सुख भोगता हुआ मृत्युके मुखमें जाता है । इस प्रकारका लौकिक—जन्म मेरा नहीं है । पांच भूतोंके मेलसे यह मेरा शरीर नहीं है । मल, मूत्र, कफ और पित्तका भण्डार मेरा शरीर नहीं है । मेरा शरीर दिव्य है ।

शंका—राम, कृष्णादि अवतारोंके शरीर तो हमारे तुम्हारे शरीरोंके समान पांच—भौतिक देखेजाते हैं । इनको भगवान्‌ दिव्य क्यों कहते हैं ?

समाधान—जैसे कोई ऐन्द्रजालिक (Magician) अपने कौतुककी कलासे भिन्न प्रकारकी ज्योतिकी पुतलियां बना कर नचाता है और उन पुतलियोंसे अनेक प्रकारके कार्य लेता है । वे पुतलियाँ बाजीगरकी कलाओं द्वारा हंसती हैं, रोती हैं, नाचती हैं, और गाती हैं । इसी प्रकार भगवान्‌ अपनी माहेश्वरी-मायाकी कलासे ज्योतिर्मय

शरीर धारण कर हँसना, खेलना इत्यादि सर्व प्रकारके शारीरिक व्यवहारोंको संसारी जीवोंके सामने कर दिखलाता है। पर जो मूर्ख हैं, जिनको तत्त्वोंका बोध नहीं है, और सृष्टिके अलौकिक नियमोंको नहीं जानते हैं वे भगवान् के शरीरको साधारण मनुष्योंके समान पांचभौतिक देह-वाला समझते हैं। जबतक प्राणी कुछ दिन महानुभावोंका संग न करे और उनकी कृपा-दृष्टि उसपर न हो तबतक भगवान् की साकार विभूतिका अनुभव हो ही नहीं सकता। सुनो ! मैं साकारके विषे तुम्हें समझा कर कहता हूँ।

साकार ब्रह्मके विषे वेद कहता है, कि “सहस्रशीर्षा पुरुषः सहस्राक्षः सहस्रपात्” वह परम पुरुष सहस्रों शिरवाला है, सहस्रों नेत्रवाला है और सहस्रों पांववाला है। अर्थात् इस ब्रह्माण्डमें जितने भिन्न-भिन्न प्रकारके मस्तक हैं सब उसी एकसे आये हैं। जितने नेत्र हैं सब उसी एक नेत्रके विम्ब हैं। जितने पांव हैं सब उसी एक पांवसे उत्पन्न हैं। इसलिये यह सिद्धान्त होता है, कि उस ब्रह्मका कहीं एक शिर, एक नेत्र, एक पांव तो अवश्य ही है। भगवान् ने स्वयं अपने मुखारविन्दसे कहा है, कि “एकोऽहं बहुस्याम” एक मैं हूँ बहुत होजाऊँ। इसी कारण एक शिर, एक नेत्र, एक पांवका पता तो अवश्य लगता है। यदि ऐसा न होता तो स्वयं निज मुखार-विन्दसे भगवान् ऐसा कहते, कि “शून्योऽहम्बहुस्याम” मैं शून्य हूँ बहुत होजाऊँ। पर ऐसा न कहकर एक कहा। इससे एक साकाररूपका होना तो अवश्य सिद्ध होता ही है। सभी जानते हैं, कि कारणमें जो वस्तु नहीं होती वह कार्यमें भी नहीं होती है। इसलिये जगत्का

मूलकारण जो ब्रह्म वह साकार नहीं होता तो उसके कार्यरूप सृष्टिमें ये सुन्दर सुन्दर चित्तके मोहनेवाले आकार कहांसे आते जो नारद, विश्वामित्र, पाराशर इत्यादि माहानुभावोंको भी मोहित कर डालते हैं । उस ब्रह्मदेवमें यदि आकार न होता तो यह विराट्-मूर्ति कहांसे आती “ विराड्जायत ” वेद क्यों कहता ? ये पृथ्वी, समुद्र, पर्वत, पशु, पक्षी, मनुष्य, देव, गर्न्धर्व, सूर्य और चन्द्र कहांसे होते ? इसलिये सिद्ध होता है, कि ये सब आकार उस ब्रह्मदेवमें ही स्थित हैं । दूसरी बात यह है, कि जब यह प्राणी किसी सुन्दररवरूप की ओर देखता है तब मोहित हो एक टक लगा उसी ओर देखने लगजाता है । तहां विचारने योग्य है, कि वह कौनसा पदार्थ है ? जो एवम् प्रकार चित्तको अपनी ओर खींच लेता है । यही कहना होगा, कि यह केवल उस मनमोहनकी मोहिनी-मूर्तिकी कलाका एक अत्यन्त छोटा अंश है जिसका विम्ब पंचभूतोंपर प्रतिविम्बित हो रहा है । जैसे दर्पण में अपनी मूर्ति भांसती है अथवा आलोक-चित्र ( Photographic Plate ) के भीतर अपना मुख ज्यों का त्यों प्रतिविम्बित होजाता है । उसीप्रकार माया रचिः पंचभौतिक दर्पणमें स्वयं उस मनमोहन जगत् सुन्दरकी मोहिनीमूर्तिका विम्ब पडता है । इसलिये वह तेज बाहर छिटकता है । जैसे सात तह बस्त्रके भीतर किसी ज्योतिको बन्द करदो तो उसका प्रकाश सातों तहोंको वेधकर बाहर छिटकता ही है और परम सुहावना दीखने लगजाता है । इसी प्रकार रोम, चर्म इत्यादि सात धातु वाले शरीरके सातों तहोंको वेधकर ब्रह्मदेवके साकार तेजका प्रकाश बाहर देखनेमें आता है । यहां तक, कि जिधर देखो उधर साकार ही

साकार देख पड़ता है । नीचे दृष्टि कर देखो तो पृथ्वी साकार । ऊपर देखो तो सूर्य साकार । चन्द्र साकार । तारागण साकार । दायें बायें देखो तो चार खानि और चौरासी लक्ष योनीयां सब साकार । पर्वत साकार । नदी नद साकार । स्थावर जंगम साकार । हम और तुम साकार । इन्द्र, वरुण, कुबेर, ब्रह्म, विष्णु, महेश, सुरेश, और गणेश सब साकार । चौबीसों अवतार साकार । बिना साकार संसारका कोई व्यवहार ही नहीं चलसकता । इसी कारण वेद साकार विभूतियोंको नमस्कार करता है । मन्त्रः— “ ॐ नमः दुन्दुभ्याय च पथ्याय च नीप्याय च सरस्याय च नादेयाय च नमः कूप्याय च वट्याय च नमो वीद्ध्याय चातप्याय च नमो मेघ्याय च विद्युत्याय च नमो वर्ष्याय चाऽवर्ष्याय च ” ( शुक्ल यजु० अध्याय १६ मन्त्र ३५. ३७. ३८ ) अर्थात् दुन्दुभी ( नगारा ) केलिये, पथकेलिये, वृक्षोंकेलिये, संगेवरोंकेलिये, नदियोंकेलिये, कूपके जलकेलिये ( अवट ) खड्डोंके जलकेलिये, ( वीद्ध ) निर्मल आकाशकेलिये ( आतप ) धूपकेलिये, मेघके जलकेलिये, विद्युत्केलिये, वर्षाके जलकेलिये तथा ( अवर्ष्याय ) नहीं वर्षे हुए जलकेलिये अर्थात् सागरोंके जलकेलिये मेरा नमस्कार है ।

सच्ची बात तो यह है, कि निराकारके आनन्दका केवल अनुभवमात्र होता है, पर उससे किसीव्यवहारका साधन तीन कालमें भी नहीं होसकता । बिना साकार कोई कार्य ही सिद्ध नहीं होसकता । जैसे किसी सलाईको उसके भीतरकी निराकार आगसे सैकड़ों बरस प्रार्थना करते रहजाइये, कि निराकार आग मेरी रोटी पकादे ! तो वह निराकार आग तुम्हारी रोटी पकानेको कभी भी समर्थ नहीं होसकती, जब तक घिस कर उसे साक



आग न करली जावे । इसी कारण भगवान् भक्तोंके व्यवहार पूर्ण करनेके तथा धर्म संस्थापन करनेके लिये अपना दिव्य स्वरूप धारण कर साकार बन जाते हैं । जैसे दर्पणमें प्रातिभासिक स्वरूप भासता है जो देखने-मात्र है, पर उसमें रत्तीमात्र भी रुधिर वा मांस नहीं है, इसी प्रकार श्यामसुन्दर श्रीकृष्णचन्द्रका शरीर प्रातिभासिक है, मायाके दर्पणमें माहेश्वरी कला द्वारा देखपडता है । उसमें रुधिर मांस नहीं है । यदि हमारे तुम्हारे शरीरके समान एक विशेष पांचभौतिक-मूर्ति होती तो नारद ऐसे महात्माको द्वारकामें एक ही कृष्णकी \*मूर्ति १६१०८ होकर नहीं देखपडती । इन्हीं वार्त्ताओंसे सिद्ध होता है, कि भगवान् श्रीकृष्णका शरीर दिव्य है ।

टि०— \* क्वापि सन्ध्यामुपासीनं जपन्तं ब्रह्म वाग्यतम् ।

एकत्र चासिचर्मभ्यां चरन्तमसिवर्त्मसु ॥

अश्वैर्गजै रथैः क्वापि विचरन्तं गदाग्रजम् ।

क्वचिच्छयानं पर्यङ्के स्तूयमानञ्च वन्दिभिः ॥

मन्त्रयन्तञ्च कस्मिंश्चिन्मन्त्रिभिश्चोद्धवादिभिः ।

जलक्रीडारतं क्वापि वारमुख्यावलावृतम् ॥

कुत्रचिद्द्विजमुखेभ्यो ददतं गाः स्वलंकृताः ।

इतिहासपुराणानि शृण्वन्तं मंगलानि च ॥

हसन्तं हास्यकथया कदाचित्प्रियया गृहे ।

क्वापि धर्मं सेवमानमर्थकामौ च कुत्रचित् ॥

इसी कारण भगवान् कहते हैं, कि मेरे जन्म कर्म दिव्य हैं ।  
जब जन्म दिव्य हुआ तो कर्म भी अवश्य दिव्य ही होगा ।  
क्योंकि जब साधारण जीवोंमें दैवीसम्पदावालोंके जन्म कर्म दिव्य

( श्रीमद्भा० स्क० १० अ० ६६ श्लो० २५, २६, २७, २८, २९, )

अर्थ— नारदने १६१०८ रानियोंके घरमें कृष्णको १६१०८ रूपसे एक ही समय लीला करतेहुए देखा । किन-किन रूपोंसे लीला करतेहुए देखा ? सो शुकदेवजी राजा परीक्षितसे कहते हैं,—( कथापिसन्ध्या० ) कहीं सन्ध्या करनेको बैठेहुए, कहीं मौन होकर गायत्री मंत्र जपतेहुए, कहीं हाथोंमें ढाल तलवार लेकर तलवार चलानेकी रीति दिखलति हुए, कहीं घोड़े, कहीं हाथी, कहीं रथोंपर बैठकर विचरते हुए, कहीं पलंग पर शयन किये हुए, कहीं सूत मागध इत्यादिकोंसे स्तुति कियेजाते हुए, कहीं उद्धवादि मंत्रियोंके साथ प्रजाके कल्याणके विषय सम्मति करतेहुए, कहीं वारांगनाओंसे घिरेहुए जलक्रीडा करतेहुए, कहीं ब्राह्मणोंके लिये गौओंका दान करतेहुए, कहीं इतिहास पुराणादि मंगलमय वचनोंकोसुनते हुए, हसन्तम्— किसी-किसी घरमें स्त्रीके साथ हंसी ठट्ठेकी बात कहकर ठहाका लगाते हुए, कहीं धर्मका तथा कहीं अर्थका और कामका सेवन करते हुए देखा ।

इसी प्रकार १६१०८ रानियोंके घरमें १६१०८ रूपसे भगवान्को देखकर नारद विस्मयको प्राप्त हुए । इस भगवत् की कथासे सिद्ध होता है, कि भगवान् श्री कृष्णका शरीर पांचभौतिक नहीं था प्रातिभासिक था । इतना कहने परभी शंका करने वालेकी शंकाकी निवृत्ति दुर्लभ है । वितंडावाद मिश्रित शंकाके समाधान करनेमें ब्रह्मादि देवभी असमर्थ हैं तहां साधारण विद्वानों की क्या चल सकती है । इसलिये उस जगत्पुरु महेश्वरसे यही प्रार्थना करते रहना चाहिये, कि ऐसी शंका करने वालोंके मस्तिष्कसे मान विक्षेप और आवरणको दूरकर शुद्ध कर देवे जिससे उनको भगवत्के साकार और निराकार दोनों मूर्तियोंका पूर्ण बोध होजावे ।

होते हैं, तो साक्षात् उस महा प्रभुके जन्म कर्म क्यों नहीं दिव्य होवेंगे ? दिव्य जन्म होनेसे उनके दिव्य कर्म क्या हैं ? सो सुनो ! साधु, महात्मा तथा भक्तोंकी रक्षा, सम्पूर्ण ब्रह्माण्डका उपकार, देवताओंके दुःख की निवृत्ति, धर्मका संस्थापन तथा दुष्टोंका संहार ।

शंका—सब कर्म तो उनके दिव्य हैं, पर दुष्टोंको जानसे मार डालना तो दिव्य नहीं होसकता ? यह तो हिंसा है और मलीन कर्म है !

समाधान—साधारण मनुष्योंकेलिये ऐसा करना पाप-कर्म है, पर वह महा प्रभु धर्म-संस्थापन करनेके तात्पर्यसे जिसे मारता है उसे इस अपवित्र प्रांच-भौतिक शरीरसे छुड़ा दिव्यरूप प्रदान करता है । अथवा अपने स्वरूपमें मिलालेता है । जैसे हिरण्यकश्यपु, हिरण्याक्ष, रावण, कुम्भकरण, शिशुपालादिकोंको मारकर अन्तमें अपना स्वरूप प्रदान किया । यदि कोई किसीके एक हाथसे काच छीन दूसरे हाथमें हीरा देदेवे तो उसे काच छीननेका दोष नहीं लगेगा । इसी कारण भगवत्के जन्म कर्म दोनों दिव्य हैं ।

शंका—यदि भगवान् दुष्टोंको संहार करके दिव्य-स्वरूप तथा मुक्ति प्रदान कियाकरते हैं तो क्या अच्छी बात है, कि हम लोग भी सदा दुष्ट ही कर्म क्यों न करें ?

समाधान—मुझे हँसी आती है तुम्हारी ऐसी पोच शंका पर । तुमने यथार्थ मर्मको तो समझा नहीं । थोड़ी विचारकी दृष्टिसे देखो तब तुम्हारी समझमें यह बात आवेगी, कि जो लोग बहुत बड़े पराक्रमी हुए हैं

जिनकी दुष्टतासे सृष्टिमात्र कम्पायमान होरही थी । इन्द्र, वरुण तथा कुबेर थर्रा रहे थे । जिनके नाश करनेको देवगण भी समर्थ नहीं थे तब ऐसेके नाश करनेके लिये भगवान् अवतार लेकर उनके सम्मुख हुए, और जब सम्मुख हुए तो उनका उद्धार करदिया । सो तुमको भी पहले कहचुका हूँ । यदि तुम भी ऐसे पराक्रमी होजाओ तो दुष्ट-कर्मोंसे तुम्हारा उद्धार क्यों न होगा ? जब भगवान् तुम्हारे सामने आजावें तबतो तुम्हारा भी बेंडा पार है । पर मैं जानता हूँ, कि तुम एक मक्खीकी मंडलीको भी नाश नहीं कर सकते । यदि किसी मनुष्यका घात करो तो फांसी पड़ो पर अपनी फांसीका बल्ला भी तुमसे टूट नहीं सकता । फिर तुम्हारे दुष्ट कर्म ही क्या होसकते हैं ? जो कुछ करोगे अपने आप भोगोगे ।

दूसरी बात यह है, कि भक्तिके दो भेद हैं- १. विहित । २. अविहित । इसलिये जैसे विहित भक्तिवाले जब अपनी भक्तिकी उच्च-श्रेणीतक पहुँचते हैं तब भगवान् उनके सम्मुख हो उनका उद्धार करता है । इसी प्रकार अविहित भक्तिवाले भी जब अपनी उच्च-श्रेणीपर पहुँचजाते हैं तब भगवान् अवतार ले उनके भी सम्मुख हो उनका उद्धार करता है । जैसे रावणादि उच्च-श्रेणीपर पहुँचगये थे तब भगवान्ने उनको अपने सम्मुखकर गति देदी । तुमसे दोनोंमें एक भी बनना कठिन है । शंका मत करो ! इतना स्मरण रखो, कि भगवत्के सम्मुखजानेवालोंकी अवश्य शुभगति होगी ।

मुख्य अभिप्राय यह है, कि सांकार-ब्रह्म अपने दिव्य जन्म-कर्मसे संसारका कल्याण ही करता है । इसी कारण श्री गोलोकविहारी

जगत्-हितकारी अर्जुनसे कहते हैं, कि हे अर्जुन ! जो बुद्धिमान् मेरे इस प्रकारके दिव्य जन्म और कर्मोंको ठीक-ठीक यथावत् अपने अनुभव द्वारा तथा शास्त्र और गुरु द्वारा अथवा अन्य किसी उपायसे जानता है सो मेरा परम प्रिय भक्त [ त्यक्त्वा देहं पुनर्जन्म नैति मामेति सोऽर्जुन ! ] अपने शरीरको छोड़कर फिर जन्म को नहीं प्राप्त होता अर्थात् चौरासी लक्ष योनियोंके चक्रमें न पड़कर केवल मेरेको प्राप्त होता है । अर्थात् दो प्रकारकी मुक्तियोंमें किसी एक मुक्तिको लाभ करता है । “ॐ मुक्तिस्तु द्विविधा साध्वि श्रुत्युक्त्वा सर्वसम्पत्तिः । निर्वाणपददात्री च हरिभक्तिप्रदा नृणाम् ॥” (ब्रह्मवैवर्तप्रकृतिखण्डे अ० २२ में देखो । ) अर्थ— मुक्ति दो प्रकारकी है—

१. निर्वाण-पददात्री और २. हरिभक्तिप्रदा । श्रीमद्भगवत्में भी पांच प्रकारकी लिखी है— सार्ष्टि सारूप्य सालोक्य सामीप्यैकत्वमप्युत । दीयमानं न गृह्णन्ति विना मत्सेवनं जनाः ॥

१. अर्थ— भगवत्के सर्व गुण जिसमें हों उसे “ सार्ष्ट्य मुक्ति” कहते हैं । यह मुक्ति जीते-जीते लाभ होती है । इसे ‘ जीवन्मुक्ति ’ भी कहते हैं ।

२. सारूप्य= भगवत्का स्वरूप ध्यान करता हुआ कीट भृंगी-वन्न्यायसे जो भगवत् स्वरूप धारण कर अर्थात् मुकुट, कुण्डल, पीताम्बर इत्यादि धारण किये शरीर छोड़ता है उसे ‘ सारूप्य-मुक्ति ’

✽ टिप्पणी— मुक्ति दो प्रकारकी है । निर्वाण पद दात्री और हरिभक्तिप्रदा । विशेषकर निराकार उपासना वालोंको “ निर्वाण पददात्री ” और साकार उपासना वालोंको हरिभक्तिप्रदा मुक्ति प्राप्त होती है ।

कहते हैं ।

३. सारूप्य होकर जो अपने इष्टदेवके लोकमें निवास करता है उसे “सालोक्य-मुक्ति” कहते हैं । जैसे रामरूपका ध्यान करनेवाला रामरूप होकर साकेत लोकमें, शिव-स्वरूपका ध्यान करनेवाला शिव-रूप धारण कियेहुए शिवलोकमें और विष्णु-रूपका ध्यान करनेवाला विष्णुरूप धारण किये हुए विष्णुलोकमें निवास करता है । उसीको सालोक्य मुक्ति कहते हैं ।

४. सामीप्य— एवम् प्रकार अपने इष्टदेवके लोकमें सखाओंके संग कुछ दिन विहार करता हुआ जो इष्टदेवके समीप आपहुंचता है उस दशाको ‘सामीप्यमुक्ति’ कहते हैं ।

५. एकत्व (सायुज्य) भक्तकी भगवत्में मिलजानेवाली अवस्थाको ‘सायुज्य-मुक्ति’ कहते हैं, इसीको “निर्वाण” तथा कैवल्य परमपद भी कहते हैं ।

भगवान् कहते हैं, कि हे अर्जुन ! मेरे दिव्य जन्म-कर्मको यथार्थ रूपसे जाननेवाला संसार-चक्रमें न पड़कर मेरेमें आमिलता है । इस श्लोकमें जो भगवान्ने कहा, कि “यो वेत्ति तत्त्वतः” जो मेरा भक्त मुझको ‘तत्त्वतः’ जानता है सो इसका यह तात्पर्य नहीं है, कि मुझको बसुदेवका पुत्र जानकर उग्रसेनका अधिकारी समझता है अथवा द्वारकाधीश समझता है । वरु ‘तत्त्वतः’ कहनेका यह अभिप्राय है, कि यद्यपि भगवान्का शरीर देखनेमें तो हम मनुष्योंके समान ही है, पर यथार्थमें ऐसा नहीं है । भगवान्का शरीर (जैसा कि पहले कहआये हैं देखो पृ० ८२६) प्रातिभासिक है । अर्थात्

मनुष्योंका दर्पणवाला शरीर जैसे प्रातिभासिक होता है अर्थात् यथार्थमें न उसमें रक्तीमात्र मांस रहता है और न रुधिर रहता है । इसी प्रकार भगवान्का शरीर देखनेमात्र है । इसलिये जो भगवान्को तत्त्वतः जानते हैं वे उसके शरीरको कैसा मानते हैं सो सुनो !—

“ॐ स पर्यगाच्छुक्रमकायमव्रणमस्नाविरं शुद्धमपापविद्धम् ।”  
(यजु० अ० ४० मं० ८) अर्थ— भगवान्का शरीर “अकायम्” (काया-रहित) है । “अव्रणम्” (फोडा फुन्सी वाला नहीं) है । “अस्नाविरम्” (नाडी वा सिराओं वाला) नहीं है, पर शुद्ध निर्मल ज्योतिर्मय है और किसी प्रकारके पापसे विधाहुआ नहीं है; अर्थात् पांचभौतिक नहीं है । जो भक्त आपके शरीरको नेत्रोंसे प्रत्यक्ष देखता हुआ इस प्रकार ‘प्रातिभासिक’ जानता है वही ‘तत्त्वतः’ जाननेवाला है । इसी कारण भगवान् कह रहे हैं, कि हे अर्जुन ! जो मेरे शरीरको (तत्त्वतः) जानता है वह संसार-बन्धनसे छूट मुक्तको प्राप्त होता है ॥ ६ ॥

इतना सुन अर्जुनने पूछा भगवन् ! केवल आपके साकार-स्वरूप के दिव्य जन्म-कर्मके जाननेवाले ही को ये मुक्तियां लाभ होती हैं ? अथवा अन्य किसी प्रकारके मनुष्योंको भी लाभ होती हैं ? सो कृपाकर कहो !

इतना सुन श्यामसुन्दर बोले हे अर्जुन ! सुन—

मू०—वीतरागभयक्रोधा मन्मया मामुपाश्रिताः ।

वहवो ज्ञानतपसा पूता मद्भावमागताः ॥ १० ॥

पदच्छेदः— वीतरागभयक्रोधाः ( रागश्च भयं च क्रोधश्च वीता विवेकेन विगता येभ्यस्ते शुद्ध-सत्वाः ) मन्मयाः ( मदेकचित्ताः । ईश्वराभेददर्शिनो वा ) माम् ( ईश्वरम् ) उपाश्रिताः ( शरणा-गताः ) ज्ञानतपसा पूताः ( ज्ञानमेव तपः तेन परांशुद्धिगताः ) वहवः ( असंख्याः ) मद्भावम् ( मोक्षम् । मद्रूपत्वम् सायुज्यं वा ) आगताः ( समनुप्राप्ताः ) ॥ १० ॥

पदार्थः—श्री भगवान् कहते हैं, कि ( वीतरागभयक्रोधाः ) जिन प्राणियोंके हृदयसे राग, भय और क्रोध तीनोंका नाश होगया है ( मन्मयाः ) जो मेरेमें लय हो रहे हैं; अर्थात् जो एकचित्त होकर मेरेमें और अपनेमें अभेद देख रहे हैं ( मामुपाश्रिताः ) मेरी शरणमें प्राप्त हैं । ( ज्ञानतपसा पूताः ) ज्ञानरूप तप द्वारा पापोंसे छूटकर परम पवित्र होगये हैं ( वहवः ) ऐसे बहुतेरे प्राणी ( मद्भावमागताः ) मेरे भावको प्राप्त होगये हैं; अर्थात् मुझमें आमिले हैं ॥ १० ॥

भावार्थः—अर्जुनने जो भगवान्से यह पूछा है, कि केवल तुम्हारे साकार-स्वरूपकी उपासना करनेवाले ही तुमको प्राप्त होते हैं, अथवा अन्य दिव्य आचरणोंके करनेवालेभी प्राप्त होते हैं ? इसके उत्तरमें श्री गोविन्द अर्जुनके प्रति कहते हैं, कि [वीतरागभयक्रोधा-



**भङ्मया मामुपाश्रिताः]** जिनके राग, भय और क्रोध निवृत्त हो गये हैं, जो मेरे स्वरूपमें भय हो रहे हैं, और जो मेरी शरण हो रहे हैं, वे मुझे प्राप्त होते हैं । मुख्य अभिप्राय यह है, कि जब गुरुदेवका संग होता है, तब भगवत्-कृपा प्राणियोंपर होती है, बिना उनकी कृपा-दृष्टि के इन दुर्निवार्य विकारोंसे पार होना दुस्तर है । सो भगवत्-कृपा तब ही होती है जब प्रपंच उपशम होकर हृदयमें प्रेमका दीपक बल उठता है । जब प्रेमका दीपक जलने लगा तब अविद्याके अन्धकारकी निवृत्ति होते ही उपर्युक्त तीनों विकारोंका नाश होजाता है । तिसका कारण केवल भगवत्-कृपा है । क्योंकि जैसे कोई अनेक घरवाली बस्ती अंधेली पड़ी हो केवल एक ही घरपर दीपक जल रहा हो, उस समय यदि कोई बुद्धिमान उस बस्तीके समीपवाले पर्वतके शिखरपर जा बैठा हो । जब वह पर्वतके शिखरसे अपनी दृष्टि नीचेको पात करेगा तो सबसे पहले उसकी दृष्टि बस्तीके उसी घरपर पड़ेगी जिस घरपर दीपक जल रहा है । इसी प्रकार भगवान् जब इस सृष्टिरूप अंधेली बस्तीकी ओर देखता है तब उसकी दृष्टि उसी प्राणी पर पड़ती है जिसके हृदयरूप घरमें प्रेमका दीपक जल रहा है । फिर तो क्या कहना है ? भगवान्की दृष्टि पड़नेकी देर थी । जब ही दृष्टि पड़ी उसका बेडा पार हो गया ।

मुख्य तात्पर्य कहनेका यह है जब भगवत्के चरण-कमलोंका प्रेम हृदयमें अंकुर देने लगता है तब सर्व प्रकारकी संसृत-प्रीतिकी निवृत्ति होजाती है । प्रेम-रसके सामने सब विषय-रस फीके पड़ जाते हैं । ऐसे पुरुषोंके

+ राग, भय और क्रोध सब भगवत्-कृपासे छूट जाते हैं ।

सबसे कठिन “राग” का छूटना है । जब जिस महापुरुषसे यह “राग” छूटजावे उसे वीतराग कहते हैं । फिर तो उसमें भय और क्रोधका लेशमात्र भी नहीं रहता । क्योंकि ऐसा पुरुष मुझमें पूर्ण विश्वास रखने तथा मुझे अपना रक्षक जाननेके कारण किसी प्रकारका भय नहीं करता । सबसे अधिक मृत्युका भय होता है सो मेरा भक्त मृत्युसे भी नहीं डरता । क्योंकि जब उसको ब्रह्मानन्दकी प्राप्ति होगयी तो फिर उसे भय कहां ?

श्रु०— “ॐ आनन्द ब्रह्मणो विद्वान् न विभेति कुतश्चन ” जो विद्वान् ब्रह्मानन्दमें मग्न है वह किसीसे डरता नहीं । क्योंकि ब्रह्मानन्दमें अर्थात् भगवत्-स्वरूपमें मग्न होनेसे “मर्त्योऽमृतो भवति ” इस श्रुतिके बचनानुसार यह पुरुष मृत्युके भयसे छूट अमृत होजाता है, अर्थात् अमर होजाता है ।

+ पाठकोंके बोधार्थ रागका स्वरूप निश्चयकर बताया जाता है—

“सुखानुशयी रागः” ( पतं० सा० पा० २ सूत्र ७ )

जिसका भाष्य श्री व्यासदेव यों करते हैं, कि ( सुखमनुशेत् इति सुखानुशयी । सुखज्ञस्य सुखानुस्मृतिपूर्वकः सुखसाधनेषु तृष्णारूपो गद्वोत्संगः क्लेशः ) अर्थात् सुख पाकर जो मनुष्यका चित्त उस सुखमें लिपटकर छोड़ता नहीं उसीको सुखानुशयी कहते हैं । जैसे भूमर कमलके मकरन्दको पान करतेहुए उसीमें चिपटकर रहजाता है इसीको सुखानुशयी कहते हैं । सो इस जीवका स्वभाव है, कि जब किसी प्रकारके सुखको जान लेता है अर्थात् उस सुखका सुखज्ञ होजाता है तब उसे उस सुखकी स्मृति बनी रहती है फिर उस जीवमें उस सुखकी पूर्वस्मृतिके कारण फिर सुख प्राप्तिकी अभिलाषा उत्पन्न होती है उसीको राग कहते

श्रु०— “ अनाद्यनन्तं कलिलस्य मध्ये विश्वस्य स्वप्नारमनेक-  
रूपम् । विश्वस्यैकं परिवेष्टितारं ज्ञात्वा देवं मुच्यते सर्वपाशैः ”

( श्वेता० अ० ५ श्रु० १३ )

अर्थ— “ कलिलस्य मध्ये ” इस गहन गम्भीर संसारके मध्य प्राणी इस अनादि अनन्त विश्वकी रचना करनेवाले, अनेक रूपके धारण करनेवाले और सम्पूर्ण विश्वको अकेला परिवेष्टन करनेवाले सर्व व्यापकको जानकर “ मुच्यते सर्वपाशैः ” सर्व-प्रकारके जन्म-मरणके फांससे छूटजाता है । फिर भय किसका रहा ?

भगवान्‌के कहनेका मुख्य तात्पर्य यह है, कि जो प्राणी राग, भय और क्रोध इन तीनों विकारोंसे रहित होता है वह ( मामेति ) मुक्तको प्राप्त होता है । यह वार्त्ता भगवान्‌ पहले भी कहचुके हैं—  
वीतरागभयक्रोधः स्थितधीर्मुनिरुच्यते ” ( अ० २ श्लो० ५६ )

भगवान्‌ने जो इस श्लोकमें मन्मयाः और आसुपाश्रिताः कहा है इन दोनोंका वर्णन सुनो ! भगवान्‌के कहनेका तात्पर्य यह

हैं । सो राग पांच प्रकारके क्लेशोंके अन्तर्गत एक महाघोर क्लेश है । वे पांच क्लेश कौन हैं ?  
सो सुनो ! “ अविद्याऽस्मिता रागद्वेषाभिनिवेशाः पञ्चक्लेशाः ” ( पतं० पा० २ सूत्र ३ )  
अर्थात् १. अविद्या २. अस्मिता ( कर्तृत्वाभिमान ) ३. राग ४. द्वेष ५. अभिनिवेश  
( गृहकार्यमें, नाना प्रकारके जंजालमें तथा अपने धन, सम्पत्ति इत्यादिमें फँस जाना ) ये पांच क्लेश हैं इन क्लेशोंका वर्णन विस्तार-पूर्वक आगे अपने स्थानपर किया जावेगा ।

है, कि जो प्राणी राग, भय और क्रोधसे रहित होकर मन्मथ और मासुपाश्रित हैं वे मुझमें आमिलते हैं । तहां जो प्राणी भगवत्में एक-चित्त हो सर्वत्र उसीको देखता हुआ अभेददर्शी हो रहा है और मैं, मेरा, तू, तेरा इन विकारोंको त्याग भगवत्-स्वरूपमें दिवा-रात्रि मनको प्रवेश कर रहा है उसे भगवान् “+मन्मथ” कहते हैं ।

जो लोग अपने सब कर्म-धर्मको भगवत्में अर्पण करके उसकी शरण आये हुए हैं अर्थात् जिनको दूसरा कोई आश्रय वा भरोसा नहीं है अनन्यताको प्राप्त हैं अर्थात् “सर्वाश्रयाणां त्यागोऽनन्यता तथा तस्मै अनन्यता तद्विरोधिषूदासीनता” इन नारद भक्तिसूत्रोंके वचनानुसार जिसने सब देवता, देवी इत्यादिके आश्रयको परित्याग कर वासुदेवहीमें अनन्य-गति प्राप्त की है और भगवत्से विमुख करनेवाले विषयोंसे जिनको उदासीनता प्राप्त है, उनको भगवान् मासुपाश्रिताः कहते हैं । भगवान्के कहनेका तत्पर्य यह है, कि जो प्राणी मन्मथ और मासुपाश्रित हैं वे मुझको प्राप्त होते हैं ।

अब भगवन् कहते हैं, कि [ वहवो ज्ञानतपसा पूता मद्भावमागताः ] बहुतेरे प्राणी जो ज्ञान रूप तपसे पवित्र हो रहे हैं । वे ही मेरे भावमें समाये हुए हैं अर्थात् मेरा ही स्वरूप हो रहे

---

× इसका विस्तार पूर्वक वर्णन बारहवें अध्यायके दूसरे और आठवें श्लोकमें किया गया है ।

हैं। तात्पर्य यह है, कि प्रत्येक प्राणी शुभाऽशुभ कर्मकी बेड़ीमें फँसा हुआ है। जबतक प्रारब्ध, संचित और आगामी तीनों प्रकारके कर्मोंका नाश न हो तबतक वह इस बेड़ीसे छूट नहीं सकता। तिनमें प्रारब्ध भोगसे नाश होजाता है, आगामी निष्काम कर्मोंके करनेसे रुकजाता है और “संचित” ज्ञानरूप तपसे नाश होजाता है। इसी कारण कहते हैं, कि ज्ञानाग्निसे जिनका संचित भस्म होगया है, वे “ज्ञानतपसा पूताः” कहे जाते हैं। क्योंकि जब संचितका नाश होगया तो फिर उनका जन्म नहीं होसकता। पाप-पुण्यके क्षय होजानेसे वे परम पवित्र मुक्तात्मा होजाते हैं। इसलिये भगवान् कहते हैं, कि ऐसे पुरुष मेरे स्वरूपको आ प्राप्तहोते हैं।

अर्जुनने जो प्रश्न कियाथा, कि हे भगवन् ! आपके दिव्य जन्म कर्म जानने वालोंसे इतर कौन-कौन प्राणी तुममें आमिलते हैं ? भगवान्ने इस श्लोकमें तिनकी गणना करदी। अर्थात् पहले वे जो वितरागभयक्रोध हैं। दूसरे वे जो मन्सय हैं। तीसरे वे जो मामुपाश्रित हैं और चौथे वे जो ज्ञानतपसा पूता होरहे हैं ॥ १० ॥

इतना सुन अर्जुनने पूछा भगवन् ! उपर्युक्त जो कई प्रकारके प्राणी आपके चरणोंकी शरणमें आ पहुँचते हैं उन सबोंपर आपकी समान कृपा होती है ? अथवा कुछ न्यूनाधिक्यके कारण विषमता रह जाती है ?

इतना सुन भगवान् बोले हे अर्जुन ! सुन—

मू०— ये यथा मां प्रपद्यन्ते तांस्तथैव भजाम्यहम् ।

मम वर्त्मानुवर्तन्ते मनुष्याः पार्थ ! सर्वशः ॥ ११

पदच्छेदः— पार्थ ! ( हे पृथाहृदयानन्दवर्द्धन ! ) ये ( मद्भक्ताः ) यथा ( येन प्रकारेण । यदर्थं मोक्षार्थमर्थार्थमार्त्तिनिष्ठ-त्यर्थं ज्ञानार्थं वा ) माम् ( वासुदेवम् ) प्रपद्यन्ते ( भजन्ति ) अहम् ( महेश्वरः ) तान् ( भक्तान् ) तथैव ( तत्तत्फलप्रदानेन ) भजामि ( अनुगृह्णामि ) [ तस्मात् ] मनुष्याः ( मद्भक्ताः ) सर्वशः ( सर्व-प्रकारैः ) मम, वर्त्म ( भक्तिध्यानप्रणिधानात्मकमार्गम् ) अनुवर्त्तन्ते ( सेवन्ते ) ॥ ११ ॥

पदार्थः— ( पार्थ ! ) हे पृथाका पुत्र अर्जुन ! ( ये ) जो मेरे भक्त ( यथा ) जिस अर्थसे ( मां प्रपद्यन्ते ) मेरी शरण आकर प्राप्त होते हैं अर्थात् मुझको भजते हैं ( अहम् ) मैं भी ( तान् ) तिन पुरुषोंको ( तथैव ) तिसी प्रकारसे ( भजामि ) भजता हूँ । अर्थात् भिन्न-भिन्न फल मांगनेवालोंको भिन्न-भिन्न फल देकर प्रसन्न करता हूँ । इस कारण ( मनुष्याः ) जितने मनुष्य इस संसारमें हैं सब ( सर्वशः ) सर्व प्रकारसे ( मम ) मेरे ( वर्त्म ) मार्गका ही ( अनुवर्त्तन्ते ) अनुसरण करते हैं ॥ ११ ॥

भावार्थः— पूर्वमें जो अर्जुनने प्रश्न किया है, कि सर्व प्रकारके भक्तोंपर समान कृपा होती है अथवा कुछ न्यूनाधिकका भेद रहता

है ? इसका उत्तर भक्तवत्सल भगवान् इस श्लोकमें स्वच्छ-रूपसे यों देते हैं, कि [ ये यथा सां प्रपद्यन्ते तांस्तथैव भजाम्यहम् ] जो मनुष्य मुझे जिस भाव वा रुचिसे भजते हैं मैं भी उनको उसी प्रकार भजता हूँ । तात्पर्य यह है, कि “रुचीनां वैचित्र्यात्” इस संसारमें अपनी-अपनी रुचिकी विचित्रतासे अपनी-अपनी बुद्धिके अनुसार मनुष्योंने अपने-अपने भजनका भिन्न-भिन्न मार्ग दृढ़ करलिया है । इस कारण बहुतेरे मतवाले होगये हैं । उनमें भी आर्त, जिज्ञासु, अर्थार्थी और ज्ञानी चार प्रकारके अधिकारी हैं । जिनका वर्णन अध्याय ७ के श्लोक १६ में भगवान्ने किया है । अर्थात् “आर्त” जो नाना प्रकारके आध्यात्मिकादि दुःखोंसे परिपीडित हैं, केवल अपने दुःखोंकी निवृत्तिके तात्पर्यसे भगवान्को भजते हैं । २. ‘जिज्ञासु’ जो केवल आत्मज्ञानकी इच्छासे भगवत्-भजन करते हैं । ३. जो ‘अर्थार्थी’ हैं अर्थात् धन, सम्पत्ति, पुत्र, कलत्र इत्यादिकी इच्छा रखते हैं । ४. जो ज्ञानी हैं, प्रपञ्च उपशम होजानेसे जिनको सर्वत्र सच्चिदानन्दमय देख-पडता है ।

भगवान् कहते हैं, कि हे अर्जुन ! अपने-अपने अर्थसे ये सब मुझको भजते हैं तिनको मैं भी तिसी प्रकार भजता हूँ अर्थात् पीडितकी पीडा दूरकर देता हूँ । मोक्षकी इच्छावालेको मोक्ष देता हूँ । धन-सम्पत्तिचाहने वाले को धन-सम्पत्ति देता हूँ । और जो ज्ञानी हैं, कुछ नहीं चाहते उनको मैं अपने हृदयमें लगा लेता हूँ । उनका सदा मुंह जोहता रहता हूँ । उनकी रक्षा सदा करता हूँ । यही चाहता हूँ, कि कभी ये कुछ मुझसे मांगें तो मैं इनसे उन्मत्त होजाऊँ । क्योंकि बिना किसी कामनाके जो मेरेलिये

सर्व-प्रकारके सुखोंका तिरस्कार कर वर्षा, आतप, वात, जुधा, पिपासा इत्यादिका क्लेश सहन कर केवल मेरेहीको सर्वत्र देखते हैं मैं उनका ऋणी बनारहता हूँ । प्रमाण—

समचित्तः समग्रीवः संमलोष्टाश्मकांचनः ।

शाकाशी फलमूलाशी शत्रुमित्रविवर्जितः ॥

अर्थ=जो प्राणी समचित्त है, सर्वत्र सबको समान रूपसे देखता है, समग्रीव है अर्थात् आसनादि लगाकर समान ग्रीव करके जो मुझको ध्यान करता है, जो लोहा, पत्थर, सोना इत्यादिको समान जानता है, जो शाक अथवा कन्द, मूल-फल खाकर निर्वाह करलेता है और जो शत्रु-मित्रको समान समझता है, वह मेरा परम प्रिय कहलाता है । हे अर्जुन ! यदि तुझे शंका हो, कि जो प्राणी मेरी भक्ति न करके इन्द्र, वरुणादि अन्य देवताओंकी भक्ति करता है उससे मैं द्वेष करता होऊंगा ? सो ऐसा नहीं । मैं सर्वेश्वर हूँ । इसलिये मैं जानता हूँ, कि [मम वत्मानुवर्तन्ते मनुष्याः पार्थ ! सर्व-शः] हे पार्थ ! सब मनुष्य चाहे किसी देव देवीकी उपासना क्यों न करें पर सब मेरेही मार्गपर चलते हैं । भगवान्‌के कहनेका मुख्य तात्पर्य यह है, कि ब्रह्मा, विष्णु, महेश, सुरेश, गणेश, दिनेश और निशेश किसी भी देवताका जो भजन करते हैं वे सब भगवान् ही के मार्गपर चलनेवाले हैं । इसलिये जो जिस प्रकारके रूपसे ध्यान करता है भगवान् उसी रूपसे उसे मिलता है और उसीरूपमें वह सारूप्यादि पाँचों प्रकारकी मुक्तियोंको जिनका वर्णन पृ० ८३२ में होचुका है



प्राप्त करता है। स्मार्त्त-मतके अनुसार कोई “शैव” है, कोई “वैष्णव” है, कोई “शाक्त” है, कोई सौर्य है, और कोई गार्गपत्य है। चाहे किसी भी उपासनावाला क्यों न हो सब उसी वासुदेवके ही उपासक हैं। क्योंकि ये सब रूप उसीके हैं और सब उसीके मार्गपर चल रहे हैं। इसलिये किसी भी देवता देवीकी उपासना सकाम हो वा निष्काम सबका लक्ष्य एक वही वासुदेव महेश्वर है। फिर इन भिन्न उपासनाओंकी सिद्धिकेलिये जो भिन्न-भिन्न कर्म कियेजाते हैं उन कर्मोंका फल देनेवाला भी वही एक वासुदेव ही है। क्योंकि कर्म स्वयं जड़ है फल-देनेको समर्थ नहीं है। प्रमाण— “फलमत उपपत्तेः” (ब्रह्मसूत्र० अ० ३ पा० २ सूत्र १८) जिसका भाष्यकारने यों अर्थ किया है, कि “फलमतः ईश्वरान्नवितुमर्हति कुत उपपत्तेः। सहि सर्वाध्यक्षः सृष्टि-स्थिति संहारान्विदधदेशकालविशेषाभिज्ञत्वात्कर्मिणां कर्मानुरूपं फलं सम्पादयतीत्युपपद्यते ॥ अर्थ—सर्व प्रकारके कर्मोंके फलकी प्राप्ति ईश्वरहीसे होती है। “कुतः” इस सिद्धान्तको कैसे कहाँसे सिद्ध करते हो ! तो “उपपत्तेः” उपपत्तिसे। अर्थात् वही ईश्वर जो

÷ शुभ, अशुभ और व्यामिश्र ( शुभाशुभ दोनों मिलेहुए ) ये तीन प्रकारके कर्म हैं। सुख दुःख और व्यामिश्र ये तीन प्रकारके फल भी हैं। शुभसे देवयोनि अशुभ से नारकी अथवा राक्षसादि योनि और व्यामिश्रसे मनुष्य योनिकी प्राप्ति होती है। तहां तीनों प्रकारके फल भोगने पड़ते हैं। यहां बहुतेरों को यह भी शंका होती है, कि इन तीन प्रकारके फलोंका भुगाने वाला स्वयं कर्म है वा ईश्वर है ? तिसके विषे ब्रह्मसूत्र यों कहता है, कि “फलमत उपपत्तेः।”

सर्वाध्यक्ष है। सबके कर्मोंका देखनेवाला है। सृष्टि, स्थिति, और संहार करता हुआ देश-कालको जानकर कर्मियोंको उनके कर्मानुसार फल देता है। यह वचन “श्रुतवाच” (ब्रह्म सूत्र अ० ३ सू० ३६) श्रुतियोंसे भी सिद्ध है। श्रु०— “ॐ स वा एष महानज आत्माऽन्नादो वसुदानो विन्दते वसु य एवं वेद” (बृह० अ० ४ ब्रा० ४ श्रु० २४)

अर्थ— सो जो यह महान् अज, आत्मा है अर्थात् जो अजन्मा है, सो कैसा है? तो अन्नदा है अर्थात् जगदात्मक-रूप अन्नका खानेवाला अर्थात् संहार करनेवाला है अथवा “यद्वाऽन्नमासमन्ताद्-दातीत्यन्नादः” जो सर्व प्रकारसे अपने उपजाये हुए जीवोंको अन्नका देनेवाला है तथा ‘वसुदानः’ जो प्राणीके कर्म-फल-रूप भोग-साधन निमित्त धनको प्रदान करता है। जो ऐसा जानता है सो सब प्रकारके धनको प्राप्त करता है।

इसलिये भगवान् कहते हैं, कि हे अर्जुन ! जो मुझको जिस प्रकार भजता है मैं भी उसको वैसा ही भजता हूँ। अर्थात् उसको उस की इच्छानुसार ही फल देता हूँ। चाहे वह किसी भी देवताको भजे, पर वह देवता मैं ही हूँ मुझसे इतर कोई देवता देवी नहीं है।

प्रमाण श्रु०— ॐ यो वै रुद्रः स भगवान्यश्च ब्रह्मा तस्मै वै नमोनमः ॥ ॐ यो वै रुद्रः स भगवान्यश्च विष्णुस्तस्मै वै नमोनमः ॥ ॐ यो वै रुद्रः स भगवान्यश्चेन्द्रस्तस्मै वै नमोनमः ॥ ॐ यो वै

रुद्रः स भगवान्यश्चाग्निस्तस्मै वै नमोनमः ॥ ॐ यो वै रुद्रः स भगवान्यश्च सूर्यस्तस्मै वै नमोनमः ॥ ॐ यो वै रुद्रः स भगवान्यश्च सर्वे तस्मै वै नमोनमः ॥ ( अथर्व शिरउप० श्रुति २ देखो )

अर्थ— स्पष्ट है ब्रह्मा, विष्णु, इन्द्र, अग्नि, सूर्य, इत्यादि सब वही ॐ रुद्र भगवान् है, जो सबोंको उनके पाप-कर्मके बदले रलाने-वाला है तथा पुण्यके बदले स्वर्गका देनेवाला है । फिर यजुर्वेदका प्रमाण है—

“ ॐ तदेवाग्निस्तदादित्यस्तद्रायुस्तदु चन्द्रमा । तदेव शुक्र तद्ब्रह्म तदापस्तत्प्रजापतिः ” अर्थ— वही महेश्वर अग्नि है, वही सूर्य है, वही वायु है, वही चन्द्रमा है, वही शुक्र है, वही जल है और वही प्रजापति है । इन प्रमाणोंसे पूर्ण-प्रकार सिद्ध होता है, कि जो प्राणी जिस रूप, गुणसे तथा जिस अभिलाषासे भगवत्की उपासना करता है भगवान् तदाकार ही उसे प्राप्त होते हैं । इसी कारण भगवान् कहते हैं, कि हे पार्थ ! सब मनुष्य मेरे ही मार्गका अनुसरण करते हैं ॥ ११ ॥

इतना सुन अर्जुनने पूछा भगवन् ! जब तुम ही सब हो और तुम सबको फल देनेवाले हो, तो क्या कारण, कि बहुतेरे प्राणी तुमको छोड़ अन्य देवताओंकी उपासना करते हैं ?

\* रुद्र- रूप होकर भगवान्ने पहले भी देवताओंसे कहा है, कि “ नान्यः कश्चिन्मत्तो व्यतिरिक्त इति ” ( देखो पृ० ) मुझसे भिन्न कोई देव देवी नहीं है ।

इतना सुन भगवान् बोले—

मृ०— कांचान्तः कर्मणां सिद्धिं यजन्त इह देवताः ।

क्षिप्रं हि मानुषे लोके सिद्धिर्भवति कर्मजा ॥ १२ ॥

पदच्छेदः— ईह ( अस्मिन् लोके ) कर्मणां, सिद्धिम् ( कर्म-  
फलम् । फलनिष्पत्तिम् ) कांचान्तः ( अभीप्सन्तः । प्रार्थयन्तो वा )  
देवताः ( देवान् ) यजन्ते ( पूजयन्ते ) हि ( यस्मात् ) मानुषे, लोके  
( मर्त्यलोके ) कर्मजा ( काम्यकर्मजा ) सिद्धिः ( फलम् ) क्षिप्रम्  
( शीघ्रम् ) भवति ( उत्पद्यते ) ॥ १२ ॥

पदार्थः— ( इह ) इस संसारमें ( कर्मणां सिद्धिम् ) कर्मोंके  
फलको ( कांचान्तः ) मांगते हुए प्राणी ( देवताः ) इन्द्रादि देवताओंको  
( यजन्ते ) पूजते हैं ( हि ) क्योंकि इन देवताओंके पूजनेसे  
( मानुषे, लोके ) इस मनुष्य-लोकमें ( कर्मजा ) सकाम-कर्मोंसे उत्पन्न  
जो ( सिद्धिः ) फल वह ( क्षिप्रम् ) बहुत ही शीघ्र ( भवति )  
पास होती है अर्थात् वित्तैषणा, लोकैषणा और पुत्रैषणाकी सिद्धि  
शीघ्र ही होजाती है ॥ १२ ॥

भावार्थः— अर्जुनने जो प्रश्न किया था, कि हे भगवन् !  
सब प्राणी तुम त्रिलोकीनाथको ही क्यों नहीं भजते ? अन्य देवता-  
ओंको क्यों भजते हैं ? तिसका उत्तर श्री हरि इस श्लोकमें यों  
देते हैं, कि [ कांचान्तः कर्मणां सिद्धिं यजन्त इह देवताः ]  
इस संसारमें कामनावाले प्राणी कर्म-फलकी इच्छासे इन्द्रादि देव-

ताओंकी पूजा करते हैं। तात्पर्य यह है, कि मायामें फँसे रहनेके कारण इस संसारमें अधिकांश प्राणी कामना वाले हैं। निष्काम तो कोई-कोई होता है। सो जितने प्राणी सकाम-कर्मवाले हैं वे इस मनुष्य-लोकमें अपने-अपने वर्ण और आश्रमका कर्म शास्त्र-द्वारा सिखापाकर करते हैं। उनके चित्तमें यह कामना बनी रहती है, कि यदि मैं इन्द्रादि देवताओंको अपने वर्ण और आश्रमके धर्मानुसार पूजंगा तो मुझको धन, सम्पत्ति इत्यादि प्राप्त होंगी इसलिये कर्म-फलकी इच्छा करते हुए कभी पुत्रेष्टि यज्ञकर पुत्रकी प्रार्थना करते हैं, श्येन-यज्ञ करके शत्रुओंके नाशकी इच्छा करते हैं, इन्द्रकी पूजा कर पुष्कल-वृष्टिकी इच्छा करते हैं, कुवेरकी पूजाकर पुष्कल धन की इच्छा करते हैं और सूर्य देवकी पूजा कर सुन्दर शरीरकी इच्छा करते हैं। इस प्रकार भिन्न-भिन्न कामनाओंसे भिन्न-भिन्न देवताओंकी पूजा करते हैं। इन साधारण प्राणियोंको प्रारब्धकी प्रेरणा से चिरकाल पर्यन्त इस संसार-चक्रमें भ्रमना पड़ता है। मृत्यु-लोकसे स्वर्ग-लोक, फिर स्वर्गसे मृत्यु-लोक बारम्बार आना-जाना पड़ता है। इसलिये इनको इतनी बुद्धि नहीं होती, कि संसारी कामनाओंको छोड़ केवल भगवत्-स्वरूपकी प्राप्ति निमित्त अन्तःकरण शुद्ध करनेके तात्पर्यसे निष्काम-कर्म करनेकी इच्छा करें। ये विचारे तो यह भी नहीं जानते, कि निष्काम-कर्म किसे कहते हैं ? अन्तःकरण क्या है ? अन्तःकरणकी शुद्धि किस पशुका नाम है और अन्तःकरणकी शुद्धिसे क्या फल लाभ होता है। ये तो केवल कामना ही कामनाके फन्देमें पड़े रहते हैं और कर्म-फल भोगते रहना अपना कर्तव्य समझते हैं।

इसी कारण अन्य देवताओंकी पूजा करते रहते हैं ।

भगवान् कहते हैं, कि इसका मुख्य कारण यही है, कि [ क्षिपं हि मानुषे लोके सिद्धिर्भवति कर्मजा ] इन देवताओंके पूजनेसे उनके सकाम-कर्मोंकी सिद्धि बहुत ही शीघ्र इस मनुष्य-लोकमें होती है । अर्थात् जिस देवताके अधिकारमें जिस विशेष कामनाकी पूर्ति कर देनेकी शक्ति दी हुई है उसके पूजनेसे वह कामना शीघ्र प्राप्त होजाती है ।

ऐसी कामनावाले तीन प्रकारके उपासकोंमें अविशुद्ध-चित्त कहलाते हैं—

प्रमाण — त्रिविधा ह्यधिकारिणः= अविशुद्धचित्ताः । विशुद्धचित्ताः । अतिविशुद्धचित्ताश्चेति । आद्याः भ्रममुक्तिमिच्छन्ति । द्वितीयाः क्रममुक्तिमिच्छन्ति । तृतीयाः सादान्मुक्तिमिच्छन्ति ।

( तात्पर्यदीपिका )

अर्थ— तीन प्रकारके अधिकारी होते हैं—

१. अविशुद्धचित्ताः ( जिनका अन्तःकरण शुद्ध नहीं है ) ।
२. विशुद्धचित्ताः ( जिनका अन्तःकरण शुद्ध होगया है ) ।
३. अतिविशुद्धचित्ताः ( जिनका अन्तःकरण अत्यन्त शुद्ध है अर्थात् जिनके चित्तसे संसारमात्रकी स्मृति दूर होगयी है ) ।

इनमें प्रथम अधिकारी “÷भ्रममुक्ति” चाहते हैं। दूसरे “+क्रममुक्ति” और तीसरे “⊗साक्षान्मुक्ति” चाहते हैं।

भगवान् ने यह श्लोक उन प्रथम अविशुद्धचित्त-अधिकारियों के लिये कहा है। अर्थात् अर्जुनको यह उपदेश किया, कि जिन प्राणियों का अन्तःकरण नाना प्रकारकी कामनाओंसे मलीन हो रहा है, वे ही अन्य देवताओंकी पूजा करके शीघ्र अपनी मनोकामना प्राप्त करते हैं। इसी कारण चारों वर्ण अपना-अपना धर्म प्रतिपाल करते हुए भिन्न-भिन्न कामनाओंसे भिन्न-भिन्न देवताओंकी पूजा करते हैं ॥ १२ ॥

इतना सुन अर्जुनने पूछा भगवन् ! ये चार वर्ण किसने किये ? और इनके धर्म वा इनकी उपासना विलग-विलग क्यों बनी ? सबके सब एक मोक्ष ही की अभिलाषा क्यों नहीं करते ?

÷ भ्रममुक्तिः— बार-बार स्वर्ग जाना फिर लौट-लौटकर मर्त्यलोकादि लोकोंमें अगणकरना ।

+ क्रममुक्तिः— मर्त्यलोकसे गन्धर्वलोक, तहांसे देवलोक, तहांसे वृहस्पतिलोक, तहांसे प्रजापतिलोक और तहांसे ब्रह्मलोकको प्राप्त होता हुआ परम पदको प्राप्त होजाना ।

⊗ साक्षान्मुक्तिः— जहां शरीर-त्याग हो तहां ही उसी समय ब्रह्मसे मिलजाना । क्योंकि जिसे आत्माकी व्यापकताका बोध है वह सर्वत्र सर्वतौर ब्रह्ममय जानता है । इसलिये जहां ही उसका शरीर छूटता है तहां ही ब्रह्मसे मिलजाता है उसे कहीं जाना-आना नहीं पड़ता ।

इतना सुन भगवान् बोले—

सू०—चातुर्वर्ण्यं मया सृष्टं गुणकर्मविभागशः ।

तस्य कर्त्तारमपि मां विद्वद्यकर्त्तारमव्ययम् ॥

॥ १३ ॥

पदच्छेदः—मया ( महेश्वरेण ) गुणकर्मविभागशः ( गुण-विभागशः कर्मविभागशश्च ) चातुर्वर्ण्यम् ( ब्राह्मणक्षत्रियादिकम् ) सृष्टम् ( उत्पादितम् ) तस्य ( विषमस्वभावस्य चातुर्वर्ण्यस्य ) कर्त्तारम् ( मायायोगात्तथा व्यवहारदृष्ट्या सृष्टारम् ) अपि, माम् ( ईश्वरम् ) अकर्त्तारम् ( परमार्थदृष्ट्या कर्तृत्वाहंकाररहितम् ) अव्ययम् ( निरहंकारत्वेनाजीर्णमहिमानम् ) विद्धि ( जानीहि ) ॥ १३ ॥

पदार्थः— ( गुणकर्मविभागशः ) रजसत्वादि गुण तथा शम, दम, युद्धादि कर्मोंके विभागानुसार ( चातुर्वर्ण्यम् ) ब्राह्मण, क्षत्रियादि चारों वर्ण ( मया ) मेरे द्वारा ( सृष्टम् ) रचे गये हैं ( तस्य ) तिस कर्मका ( कर्त्तारम् ) कर्ता ( अपि ) भी ( माम् ) मुझ ही ( अकर्त्तारम् ) अकर्ता और ( अव्ययम् ) नाशरहितको ( विद्धि ) जान ! अर्थात् माया तथा व्यवहार-दृष्टिसे तिसका कर्ता और परमार्थ दृष्टिसे वस्तुतः मुझे अकर्ता, सब कर्मोंसे रहित तथा अविनाशी जान !

॥ १३ ॥

भावार्थः—अर्जुनने जो पहले यह प्रश्न किया है, कि ये चारों वर्ण किसने रचे ? ये चारों एक स्वभावसे एक ही कर्मको करके एक ही मोक्ष क्यों नहीं मांगते ? तिसका उत्तर योगेश्वर भगवान् यों



देते हैं, कि हे अर्जुन ! [चातुर्वर्ण्यं मया सृष्टं गुणकर्मविभागशः ] गुण और कर्मके विभागानुसार मेरे ही द्वारा चारों वर्णोंकी रचना हुई है । तात्पर्य यह है, कि भिन्न-भिन्न स्वभाववालोंसे भिन्न-भिन्न कर्मोंके सम्पादन कियेजानेका मुख्य कारण यही गुण और कर्मोंका विभाग है । अर्थात् सत्त्वादि जो तीन गुण हैं इनही तीन गुणोंको लेकर मैंने इस सृष्टिकी रचना की है । भूरादि ऊपरके सातों लोकोंमें, अतलादि नीचेके सातों लोकोंमें और इन्द्र, वरुण, कुबेरादि लोकोंमें भी गुण-कर्मोंका विभाग करके सृष्टिकी रचना की है । इन लोकोंसे इतर अन्य लोकोंमें भी वर्णोंकी रचना की गयी है ।

प्रमा०— आदित्याः क्षत्रियास्तेषां विशश्च मरुतस्तथा ।  
 अश्विनौ च स्मृतौ शूद्रौ तपस्युग्रे समस्थिता ॥  
 स्मृतास्त्वाङ्गिरसा देवा ब्राह्मणा इति निश्चयः ।  
 इत्येतत्सर्वदेवानां चातुर्वर्ण्यम् प्रकीर्तितम् ॥

अर्थ—बारहों “आदित्य” क्षत्रिय वर्ण हैं । उनचासों “मरुत” वैश्य वर्ण हैं । “अश्विनी” और “कुमार” दोनों शूद्र वर्ण हैं । उग्रतपमें स्थित “अङ्गिरा, पुलस्त्य” इत्यादि ब्राह्मण वर्ण हैं । इस भूलोकमें भी भिन्न-भिन्न गुण और कर्मके विभागसे ये चारों वर्ण बनाये गये हैं । प्रमाण— “सात्विकस्य सत्वप्रधानस्य ब्राह्मणस्य शमोदमस्तप इत्यादीनि कर्माणि” अर्थात् सत्व-गुणकी प्रधानतासे सात्विक-स्वभाव वाले ब्राह्मणोंके कर्म केवल शम, दम, तितिक्षादि बनाये गये हैं । इसी प्रकार “सत्वोपसर्जनरजः प्रधानस्य क्षत्रियस्य शौर्यं, तेजः

प्रभृतीनि कर्माणि” सत्व-गुणकी अप्रधानता और रजो-गुणकी प्रधानतासे क्षत्रियका स्वाभाविक-कर्म शौर्य और तेज इत्यादि द्वारा युद्धादिका सम्पादन करना और अपने तेजसे पूजाको वशीभूत रखना इत्यादि क्षात्र-कर्म हैं । इसी प्रकार “तमोऽपसर्जनरजःप्रधानस्य वैश्यस्य कृष्यादीनि कर्माणि” तमोगुणकी अप्रधानता और रजकी प्रधानतासे वैश्यके कृषि, गोरक्षा, वाणिज्यादि स्वाभाविक कर्म हैं। “रजोऽपसर्जनतमःप्रधानस्य शूद्रस्य शुश्रूषेव” रजोगुणकी अप्रधानता और तमोगुणकी प्रधानतासे शूद्रोंके स्वाभाविक कर्म शेष तीन वर्णोंकी सेवा ही करना है। इन चारोंकी रचना नवीन नहीं है। सृष्टिकी आदिसे है। इसलिये वेदोंमें भी इन चारोंका वर्णन है।

प्रमाण०—“ॐ ब्राह्मणोऽस्य मुखमासीत् बाहू राजन्यः कृतः ।  
ऊरू तदस्य यद्वैश्यः पद्भ्यां शूद्रोऽजायत ॥

( ऋग्वे० अध्या० ४ व० १६ मंत्र १२ )

अर्थ—उस पर-पुरुषके मुखसे ब्राह्मण, बाहूसे क्षत्रिय, ऊरू (जंघा) से वैश्य और पैरोंसे शूद्र उत्पन्न हुए। मुख्य तात्पर्य यह है, कि मुख सब अंगोंमें श्रेष्ठ है क्योंकि सर्व प्रकारके अध्ययन, वेद मन्त्रोच्चारण, भगवत्की स्तुति इत्यादि सर्व लौकिक पारलौकिक श्रेष्ठ-कर्म मुखसे ही किये जाते हैं। इसलिये ब्राह्मण चारों वर्णोंमें श्रेष्ठ समझा गया। इन ब्राह्मणोंकी तथा सृष्टिके सब वर्णोंकी रक्षा केवल क्षत्रियों से ही होती है सो बिना बलके हो नहीं सकती और इस शरीरमें बलका स्थान भुजा ही है इसी कारण उस पर-पुरुषकी भुजाओंसे क्षत्रिय उत्पन्न

किया गया । बिना अन्नादिके ब्राह्मण, क्षत्रिय तथा किसी भी वर्णके जीवनका निर्वाह नहीं होसकता । तिस अन्नकेलिये हल इत्यादि जोतना जंघाओंके बलसे होता है इसलिये उस ब्रह्मकी जंघासे वैश्य कहा और कृषि गोरक्षा इत्यादि करना वैश्योंका धर्म कहा गया । फिर पैरोंसे शूद्र उत्पन्न हुआ अर्थात् सेवा करना शूद्रका कर्म कहा गया । सेवा करनेवालोंको पैरोंसे दौडना पडता है ।

अब भगवान् कहते हैं, कि हे अर्जुन ! [ तस्य कर्तारमपि मां विद्वद्यकर्तारमव्ययम् ] तिन चारों वर्णोंकी चौकडीका कर्ता भी तू मुझ ही अकर्ता और अव्ययको जान ! मैंने सृष्टिका व्यवहार-मात्र चलानेकेलिये ऐसी रचना की और गुणोंके विभागसे इनके मस्तिष्क बनाकर सृष्टि चलायी । यदि इन चारों वर्णोंका विभाग न हो, तो संसृत-व्यवहारके साधनमें और चलनेमें बड़ी कठिनता आनपडे । क्योंकि वर्णाश्रम बना देनेसे प्रत्येक प्राणी सन्तोष-पूर्वक अपना-अपना कर्म करना अपने वर्णका धर्म जानता है । जैसे वस्त्रोंका मल धोना धोबी अपना धर्म जानता है । घरसे मल-मूत्र उठाकर दूर फेंकाना 'खलपू'

\* प्रिय पाठको ! आजकल नई रोशनीके समय जो लोग यह कहाकर ते हैं, कि वर्णाश्रमके विभेदकी क्या आवश्यकता है ? उनसे कह देना चाहिये, कि यदि वर्णाश्रम पहलेसे बनाया हुआ न होता तो उनके घरसे मलमूत्र उठाकर कौन बाहर फेंक देता ? फिर तो ऐसी दुर्दशा होती, कि उनको अपने हाथसे उठाकर फेंकना पडता अथवा मलोंके भण्डारमें बैठकर नये प्रकारके गन्धका आनन्द लेना पडता । यदि यों कहें, कि किसीसे फिकवा देते, तो यह ऐसा कर्म है, कि सहस्रों मुद्रा देनेपर भी कोई मनुष्य ऐसा करना स्वीकार नहीं करता, सो वर्णाश्रमके नियमके अनुसार खलपू आनन्द-पूर्वक एक-पैसे पर कर दिया करता है ।

( भंगी ) अपना धर्म जानता है । इसी प्रकार ऐसे बहुतेरे नीच-कर्म हैं जिनके करनेका अधिकार उन्हीं विशेष जातियोंको है, जो वर्णाश्रम धर्मके अनुसार अपना जातीय-कार्य समझते हैं और बिना किसी प्रकारकी घृणा वा बाधाके आनन्द-पूर्वक सम्पादन करदेते हैं ।

इतना सुन अर्जुनने यह शंका की—भगवन् ! तुम अपने रचे और बनाये हुएकी चिन्ता तो अवश्य करते होगे ? सो तुमने अपनेको ऐसे बन्धनमें क्यों डाला ?

इसके उत्तरमें भगवान् कहते हैं, कि हे अर्जुन ! यद्यपि मैं ही सब कुछ करने वाला हूं तथापि “अकर्तारमव्ययम्” मुझको तू अकर्ता और अव्यय जान ! क्योंकि मैं किसी कर्ममें लिप्त नहीं होता । जैसे साधारण जीव अपने कर्मोंमें फंसजाते हैं, ऐसे मैं सब कुछ करता हुआ भी किसी कर्मके बन्धनमें नहीं पड़ता । क्योंकि मैं तुमसे पहले कहचुका हूं, कि मैं केवल अपनी मायासे सब कुछ करता हुआ देख पड़ता हूं । जैसे वाजीगर ( नट ) खेलते-खेलते अपना गला काटकर फेंक देता है, अपनी आखें निकालकर काँटेके नोकपर फिराता है तथा मस्तकपर चूल्हा वाल कर पूरियां पकालेता है । पर यथार्थमें उसे गला काटनेका, आख निकालनेका तथा सिर पकनेका कष्ट कुछ भी नहीं होता । इसी प्रकार मैं अपनी मायासे सब कुछ करता हुआ भी किसी कर्मके दुखसुखका भागी नहीं होता हूं । फिर तू मुझे “अव्ययम्” संसारके विकारोंसे भी बाहर जान !

भगवान् के कहनेका तात्पर्य यह है, कि जायते, अस्ति, वर्द्धते, परिणमते, अपक्षीयते, विनश्यति । अर्थात् जनमता है, रहता है, बढ़ता

है, घटता है, छीजता है तथा नाश होजाता है । ये जो छत्रों बिकार मानुषी-शरीरके कहेगये हैं इनसे भगवान् रहित हैं । फिर षडूर्मियोंसे भी रहित हैं ।

शोकमोहौ जरामृत्यु चक्षुपिपासे षडूर्मयः ।

शोक, मोह, जरा, मृत्यु, क्षुधा और पिपासा ये छत्रों ऊर्मियां जो पांचभौतिकशरीर-धारियोंके होती हैं, भगवान् इनसे रहित हैं । इसलिये अव्यय कहेजाते हैं ।

श्रु०—“ योऽशनापिपासे शोकं मोहं जरां मृत्युमत्येति ” ।  
( बृहदा ० अ ० ३ ब्रा ० ५ श्रुति ३ में देखो ) अर्थात् जो भूख, प्यास, शोक, मोह, जरा, और मृत्युसे पार हुआ है वही परमात्मा सर्वान्तर्यामी है । भगवान् इसी सिद्धान्त को इस श्लोक में कहते हैं, कि हे अर्जुन ! तू मुझे “ अकर्तृ ” और “ अव्यय ” जानकर केवल मेरी मायाद्वारा इन वर्णोंका कर्ता मुझे जान ! तत्त्वतः नहीं ॥ १३ ॥

इतना सुन अर्जुनने पूछा भगवन् ! तुम अपनेको कर्ता और अकर्ता दोनों कहते हो ये दोनों विरुद्ध-धर्म एक ही ठौर कैसे होसकते हैं ? जल और अग्नि तथा अन्धकार और प्रकाशका एक संग समावेश होना कैसे संभव होसकता है ?

इसके उत्तरमें भगवान् बोले हे अर्जुन ! सुन—

मृ०— न मां कर्माणि लिम्पन्ति न मे कर्मफले स्पृहा ।

इति मां योऽभिजानाति कर्मभिर्न स वध्यते ॥ १४

पदच्छेदः— माम् ( कर्तृत्वाऽभिमानहीनम्भगवन्तम् ) कर्माणि ( शुभाऽशुभाचरणानि । विश्वसृष्ट्यादीनि ) न ( नहि ) लिम्पन्ति ( आसक्तं कुर्वन्ति । देहारम्भकत्वेन वध्नन्ति ) [ तथा ] कर्मफले ( कर्मसिद्धौ ) मे ( पूर्णमनोरथस्य भगवतः । प्राप्तकामस्य ) स्पृहा ( तृष्णा ) न ( नैव ) इति ( अनेन प्रकारेण ) यः ( पुरुषः ) माम् ( अकर्तारमभोक्तारम् ) अभिजानाति ( आत्मत्वेन जानाति ) सः ( पुरुषः ) कर्मभिः ( शुभाऽशुभैः ) न ( नैव ) वध्यते ( वडो-भवति ॥ १४ ॥

पदार्थः— ( माम् ) मुझको ( कर्माणि ) शुभाशुभ कर्म ( न लिम्पन्ति ) नहीं लपेट सकते हैं क्योंकि ( कर्मफले ) उन कर्मोंके शुभाशुभ फलोंमें ( मे स्पृहा ) मेरी आसक्ति ( न ) नहीं है ( इति ) इस प्रकारसे ( यः ) जो ( माम् ) मुझको ( अभिजानाति ) आत्मज्ञान द्वारा जानता है ( सः ) सो ( कर्मभिः ) शुभाशुभ कर्मोंसे ( न वध्यते ) नहीं बांधाजाता है ॥ १४ ॥

भावार्थः— अर्जुनने जो प्रश्न किया है, कि कर्त्ता और अकर्त्ता दोनों गुणोंका समावेश एक व्यक्तिमें कैसे सम्भव होसकता है ? इसका उत्तर भगवान् यों देते हैं, कि [ न मां कर्माणि लि-

स्पन्ति न मे कर्मफले स्पृहा ] मुझको शुभाशुभ-कर्म अपने बन्धनमें नहीं लपेट सकते । क्योंकि कर्म-फलोंकी चाहना मुझमें नहीं है, इसीलिये मेरा करना और न करना दोनों एक समान हैं । अतएव मुझमें कर्त्ता अकर्त्ता दोनों धर्मोंका लक्ष्य हो रहा है । तात्पर्य यह है, कि साधारण मनुष्योंको पाप-पुण्य अपने फल दुःख-सुखमें लपेट लेते हैं । क्योंकि उन कर्मोंके फलोंमें उनकी चाहना बनी रहती है । इसलिये कूपघटिका-यंत्रके समान नीचे ऊपर आते जाते हुए आवागमनके फंदेमें पड़े रहते हैं ।

जो कर्त्ता अपनी मूर्खता-वश कर्मोंके करनेमें कर्तृत्वाभिमान करके फलकी इच्छा करता है वही कर्मोंसे बांधा जाता है ।

भगवान् पहले कह भी चुके हैं, कि “अहंकारविमूढात्मा कर्त्ताऽहमिति मन्यते ” जो मूर्ख है वह कर्तृत्वाभिमान-वश अपनेको कर्त्ता मानता है । ऐसा कर्तृत्वाभिमान करनेसे, कि मैंने यह कार्य किया प्राणी भूट बांधलिया जाता है ।

मूर्ख प्राणी कर्तृत्वाभिमान द्वारा फलकी इच्छा करता हुआ कैसे बांधा जाता है ? सो यहां एक दृष्टान्तसे स्पष्ट कर दिया जाता है ।

चार चोरोंने मिलकर किसी राजाके कोषागारमें चोरी की और पुष्कल द्रव्य लेचले । आगे जाकर तीनने आपसमें यह सम्मति की, कि यदि हम तीनों मिलकर इस चौथेको जो अत्यन्त दुर्बल है निकाल दें तो परस्पर तीन भाग करलेनेसे एक-एकको कुछ अधिक द्रव्य मिलजावेगा । ऐसा विचार तीनोंने उस चौथेसे कहा, कि मूर्ख !

हम तीनोंने तो दीयाल खोदने, द्रव्य टूटने इत्यादि कार्योंमें अधिक परिश्रम किया । तूने क्या किया ? तू तो चुपचाप देखता था । इसलिये भागजा ! तेरा भाग इस द्रव्यमें कुछ नहीं होता है । यदि नहीं भागना तो देख हम तीनों मिलकर तुझे इसी खड्गसे दो टुकड़े करदेंगे । इतना सुन प्राणके भयसे वह चोर भाग गया । थोड़ी दूर आगे जाकर जो दो बलवान् थे उन दोनोंने भी ऐसा ही किया । उस तीसरेसे कहा, कि तूने क्या किया है ? हम दोनोंने तो द्रव्यके निकालनेमें अधिक परिश्रम किया है इसलिये तू भी भागजा नहीं तो माराजावेगा । वह विचारा तीसरा भी इन दोनोंसे भय खाकर भाग गया । फिर दोनोंमें जो एक अधिक बलिष्ठ था उक्त प्रकार भय दिखलाकर निर्बलको भी भगादिया और अकेला द्रव्यका बोझ पीठपर रख आनन्द-पूर्वक चलनिकला । इनके इस भगडेमें रात्रि तो समाप्त हो ही चुकी थी । जब कोषागारके पहरेवाँने देखा, कि दीवार टूटगई है । देखते ही धूम मचायी । सभी जगपडे नगरके चारों ओर घुडसवार छूटे । जाते-जाते एक गलीमें इस चोरको पकड़ा । राज्याधिकारीके समीप ला खड़ा किया न्यायसे उसे कारागारका दण्ड दिया गया ।

इस दृष्टान्तसे तात्पर्य यह है, कि इसी प्रकार जीव, ईश्वर, इन्द्रिय, और प्रारब्ध इन चारोंके संयोग और चारोंकी सहायतासे कर्म सम्पादन होते हैं, अर्थात् जब यह जीव कुछ करना आरंभ करता है तो इसे पहले इन्द्रियोंकी सहायता मिलती है । अर्थात् आंख, नाक, कान इत्यादि इन्द्रियां साथ देती हैं । पश्चात् प्रारब्धकी सहायता मिलती है, अर्थात् प्रारब्धानुसार थोड़ी वा बहुत सामग्री उस कर्मके सम्पादनके



लिये प्राप्त रहती है । जैसे बड़े-बड़े अश्वमेधादि यज्ञ बिना पुष्कल द्रव्यके सम्पादन नहीं होसकते । तत्पश्चात् ईश्वरकी भी सहायता मिलती है क्योंकि उसके विशाल यज्ञादिकी पूर्ति बिना ईश्वरकी सहायताके नहीं होसकती । यज्ञ ही में नहीं वरु सर्वप्रकारके कार्योंमें साथ देता है । केवल शुभ ही में नहीं वरु अशुभमें भी संगी बना रहता है । क्योंकि ईश्वर यदि जीवका संग छोड़दे तो इससे कोई भी कर्म सम्पादित नहीं होसकता । इसलिये ईश्वर सर्व-कर्मोंमें इस जीवका साथी है । जैसे कल्पवृक्षसे बुरी वस्तु मांगो तो बुरी वस्तु देवे । भली मांगो तो भली देवे । इसी प्रकार ईश्वर दोनोंमें संगी है वह संग नहीं छोड़ता । पर यह जीव यह नहीं कहता, कि मैंने अमुक कार्य्य चारकी सहायतासे किया है, मोरे मूर्खताके अहंकारवश अपने ही को कर्ता मानता है । इसी कारण पीठपर सर्व-कर्म-फल अकेला ही लादनेसे चोरके समान अकेला ही दण्ड पाता है । अर्थात् कर्मका अहंकार करनेसे बांधा जाता है । इसी तात्पर्य्य से भगवान् कहते हैं, कि निरहंकार होकर कर्म करने वाला बांधा नहीं जाता । भगवान् पहले भी अर्जुनको कह चुके हैं, कि “ कर्मण्येवाधिकारस्ते मा फलेषु कदाचन ” ( अ० २ श्लो० ४७ ) कर्म करनेमें तेरा अधिकार है पर फलमें नहीं । “ विहाय कामान्यः सर्वान् पुमांश्चरति निस्पृहः ” ( अ० २ श्लो० ७१ ) जो प्राणी सब कामनाओंको छोड़ तृष्णासे रहित होकर आचरण करता है वही जीवन्मुक्त है ।

इन्हीं सिद्धान्तोंसे भगवान् कहते हैं, कि मैं सबकुछ करता हुआ भी फलकी इच्छा न रखनेसे अकर्ता ही रहता हूँ । क्योंकि मुझे

कुछ भी कामना नहीं है । मैं सदा आसकाम ( सर्वेच्छापूर्ण ) हूँ । सो तू अभी मुझसे सुनचुका है, कि “न मे पार्थास्ति कर्तव्यं लिपु लोकेषु किञ्चन ” ( अ० ३ श्लो० २७ ) फिर जब मुझे कुछ कामना ही नहीं तो मैं कर्मके फंदे कैसे पड़ूँ ?

अर्जुनने जो यह शंका कीहै, कि कर्ता और अकर्ता दोनोंका समावेश एक जगह कैसे होसकता है तिसका एक उत्तर तो होचुका । अब दूसरा उत्तर यों भी देना उचित होगा, कि जितने विरुद्ध-धर्म हैं वे केवल उस ब्रह्म ही में पायेजाते हैं । ये विरुद्ध धर्म दूसरे किसीमें नहीं होसकते । जिसमें सकल विरुद्धधर्म एक ठौर पायेजावें वही ब्रह्म है । क्योंकि ब्रह्मका जो विराट्-रूप है तिससे विलग तो कुछ है नहीं— गुण, अवगुण, पाप, पुण्य दुःख सुख, स्वर्ग, नरक, विप, अमृत, हानि, लाभ देवता, राक्षस, ब्राह्मण, कसाई, सुरूप और कुरूप सब उसके विराट्-रूपमें भासरहे हैं ।

प्रमाण श्रुति:— “ सोऽहं नित्याऽनित्यो व्यक्ताव्यक्तो ब्रह्मा-ब्रह्माहम् ” अर्थ— मैं नित्य भी हूँ, अनित्य भी हूँ, व्यक्त भी हूँ अव्यक्त भी हूँ ब्रह्म भी हूँ, अब्रह्म भी हूँ तथा अणोरणीयान् महतो महीयान् ” अर्थ— वह ब्रह्म छोटेसे छोटा और बड़ेसे बड़ा है अर्थात् बड़ा तो इतना है, कि सारा ब्रह्मांड जिसके एक रोममें है और छोटा इतना है, कि एक अदृश्य कीटमें भी है । इससे सिद्ध होता है, कि सब विरुद्ध-धर्म उस महाप्रभुमें ही हैं इसलिये यह सिद्ध होता है, कि कर्ता भी वही और अकर्ता भी वही है इसमें तनक भी सन्देह नहीं ।

अब भगवान् कहते हैं, कि [ इति मां योऽभिजानाति कर्मभिर्न

स ब्रधयते ] जो मुझको इस प्रकार कर्ता, अकर्ता, भोक्ता, अभोक्ता, छोटेसे छोटा, बड़ेसे बड़ा और फलोंकी स्पृहासे रहित मानता है वह प्राणी कर्मोंसे नहीं बांधाजाता । अर्थात् कर्मोंके फलकी अभिलाषासे दुःखके कारागारमें नहीं पड़ता । क्योंकि कर्मोंके बन्धनमें पड़नेका कारण केवल फलकी कामना ही है सो हे अर्जुन ! इसी प्रकार तू भी लाभ, अलाभ, जय और अजय जो तेरे युद्धकर्मके फल हैं उनकी आशा छोड़ निरहंकार हो युद्धकर्मका सम्पादन करले ! ॥ १४ ॥

फिर मैं तुझसे कहता हूँ— सुन !

मू०— एवं ज्ञात्वा कृतं कर्म पूर्वैरपि मुमुक्षुभिः ।

कुरु कर्मैव तस्मात्त्वं पूर्वैः पूर्वतरं कृतम् ॥ १५ ॥

पदच्छेदः— एवम् ( अनेन प्रकारेण ) ज्ञात्वा ( बुद्ध्या ) पूर्वैः ( अश्वपति, ययाति, जनक, प्रभृतिभिः ) मुमुक्षुभिः ( आत्मानन्देच्छुभिः ) अपि, कर्म, कृतम् ( निष्कामकर्म सम्पादितम् ) [ तथा ] पूर्वैः ( नारदवशिष्ठसनकप्रभृतिभिः ) पूर्वतरम् ( युगान्तरेषु । अति पूर्वम् ) अपि, कृतम् ( सम्पादितम् ) तस्मात् ( अतो हेतोः ) त्वम् [ अपि ] एव ( निश्चयेन ) कर्म कुरु ! ( सम्पादय ! ) ॥ १५ ॥

पदार्थः— ( एवम् ) मैं कर्ता नहीं तथा मुझे कर्मफलकी इच्छा नहीं ऐसे ( ज्ञात्वा ) जानकर ( पूर्वैः ) तुझसे पहले अश्वपति, ययाति, जनकादिक ( मुमुक्षुभिः ) मोक्षाभिलाषी नरेशोंसे ( अपि ) भी लोक-संग्रहार्थ वा अन्तःकरणकी शुद्धिनिमित्त ( कर्म कृतम् ) कर्मोंका

सम्पादन किया गया । तथा ( पूर्वैः ) इनसे भी पहले नारद, वशिष्ठ, विश्वामित्रादि ( मुमुक्षुभिः ) मोक्षाभिलाषी महर्षियोंसे ( अपि ) भी ( पूर्वतरम् ) बहुत पहले कृतयुगमें लोकसंग्रहार्थ ( कृतम् ) कर्म किया गया है ( तस्मात् ) इसलिये ( त्वमपि ) तू भी ( कर्म ) अहंकार तथा फलकी इच्छासे रहित होकर कर्मोंको ( कुरु ) कर ! ॥ १५ ॥

भावार्थः—अब आनन्दकन्द श्री कृष्णचन्द्र कहते हैं, कि हे अर्जुन ! देख ! हमलोग इस समय द्वापर-युगमें इस कर्मके विषय बातें कर रहे हैं । तू ऐसा न समझ, कि इसी समयमें इस कर्मका वर्णन वा उपदेश कर रहा हूँ । वरु [ एवं ज्ञात्वा कृतं कर्म पूर्वैरपि मुमुक्षुभिः ] ऐसा कामकर, कि निरहंकार और निस्पृह होकर कर्म करना बन्धनका कारण नहीं होता पूर्वके युगोंमें मोक्षकी इच्छा करने वाले अश्वपति, ययाति इत्यादि राजर्षियोंसे तथा भारद्वाज, याज्ञवल्क्य इत्यादि ब्रह्मर्षियोंसे भी सन्ध्या, हवन, तर्पण, दान तथा अश्वमेध इत्यादि यज्ञोंका सम्पादन किया गया है । ये कर्म करनेवाले जिनके नाम मैंने तुझसे कहे कर्तृत्वाभिमान छोड़कर तथा फलोंको त्यागकर कर्म करते चले आये हैं । तथा [ कुरु कर्मैव तस्मात्त्वं पूर्वैः पूर्वतरं कृतम् ] कृतयुग इत्यादि वा सृष्टिके आरम्भमें जो सनत्कुमार, नारदादि तथा मनु इत्यादि हुए हैं उनके द्वारा भी इसी प्रकार निरहंकार होकर कर्मोंके फलकी आशा छोड़ ( कर्म कृतम् ) निष्काम--कर्मोंका सम्पादन किया जा चुका है । ( तस्मात् ) इसलिये मेरे सिद्धान्तको मानकर तू भी कर्म कर ! अर्थात् शुद्धका सम्पादन कर ! ऐसा मत कर, कि रण-भूमि छोड़ चुप बैठारहे

अथवा सन्यासी बनजावे । यहां “पूर्वतरम्” कहनेसे भगवान्‌का यह अभिप्राय है, कि “वेदोक्तत्त्वान्नत्त्वधुना केनचित्कल्पितम्” वेदोंमें कर्म करनेकी आज्ञा पहले ही दीगई है किसीसे इस समय कल्पित नहीं है अर्थात् वेदका आरंभ कर्महीसे है सो वेद सनातन है इसलिये सदासे कर्म करनेका अधिकार प्राणियोंको चला आया है । यह कोई नवीन उपदेश वर्तमान ही कालके लिये नहीं है । कर्मका उपदेश सनातन है इसमें वेदका प्रमाण —

“कुर्वन्नेवेह कर्माणि जिजीविषेच्छतथं समा एवं त्वयि नान्यथेतोऽस्ति न कर्म लिप्यते नरे” ( शु० य० अ० ४० मं० २ )

अर्थात् वेदमें मनुष्यकेलिये सौ वर्षकी आयु लिखी है इसलिये इस मंत्रमें कहते हैं, कि (इह) इस मनुष्य-लोकमें पंचमहायज्ञ, दर्श, पौर्णमास, वाजपेय इत्यादि कर्मोंको करता हुआ, कर्मफलकी इच्छा न करता हुआ पूर्ण सौ वर्ष जीना चाहे तो फलकी इच्छासे रहित होकर निष्काम-कर्मका अनुष्ठान करनेसे तुझ नर-रूपमें अर्थात् तेरे शरीरमें कर्म नहीं लिपट सकता इससे भिन्न और कोई उपाय अन्तःकरण की शुद्धि द्वारा मोक्ष प्राप्तिके लिये नहीं है । इस वार्त्ताको नैष्कर्म-सिद्धिके २१वें सूत्रमें कहा है, कि “अतः सर्वाश्रमाणां हि ब्राह्मणः कायकर्मभिः स्वनुष्ठितैर्यथाशक्ति मुक्तिः स्यान्नान्यसाधनात्” इसलिये सर्व आश्रम वालोंको बचन, मन और कायासे यथाशक्ति निरपृह होकर कर्मोंका अनुष्ठान करनेसे मुक्ति प्राप्त होती है । दूसरे किसी प्रकारके साधनसे नहीं होती । अर्थात् सकाम यज्ञादि साधन से नहीं होती । इस सूत्रसे भी यही सिद्ध होता है, कि निरहंकार

होकर कर्मोंके फलकी इच्छा छोड़ कर्म करनेसे मुक्तिलाभ होती है ।  
 दूसरा प्रमाण “ न च क्रियात्प्रतिलब्धकाल एव स्वर्गादि फलेन  
 कर्तारं तत्त्वप्नोति ” ( नैष्कर्मसि० अ० १ सूत्र ३६ ) क्योंकि  
 निष्कामकर्म करते-करते जब अन्तःकरणकी शुद्धिसे आत्माका उप-  
 लब्ध होना है, अर्थात् आत्मज्ञान प्राप्त होने लगता है तब क्रियाके  
 फल जो स्वर्गादि हैं वे उसे बाधा नहीं करते । इसलिये भगवान्  
 कहते हैं; कि पूर्वके राजर्षि तथा महर्षियोंने जिस प्रकार कर्मोंका सम्पा-  
 दन किया है तू भी कर ! ॥ १५ ॥

इतना सुन अर्जुनने कहा भगवन् ! तुम्हारे कहने मात्रसे मैं  
 कर्म करनेका उद्यत हूँ फिर तुमने इस कर्मके विषय नाना प्रकारके  
 सिद्धान्तोंको दिखलाते हुए पूर्वेः पूर्वतरङ्गा नाम लिया सो इतना बढ़ा-  
 कर कहनेका क्या कारण है ? क्या इस कर्मके साधनमें कुछ विशेष

× यह वार्ता स्वाभाविक है, कि जब कोई प्राणी किसी राजा महारानाके  
 सम्मुख पहुँच जाता है तब उसे मंत्री, आमात्य वा कोतवाल इत्यादि नहीं सताते ।  
 वेमा, कि महान्या नानकका वचन है—

तव गुण कहा जगत्पूरो जो कर्म न नाशै ।

सिंह शरण कत जाइये जो जम्बुक त्रासै ॥

अर्थ— हे जगत्पूरो ! तुम्हारी शरण जानेका गुण ही क्या होगा जो शुभा-  
 शुभ कर्म नाश न होगये । यदि गीदड़ोंका भय लगाही रहा तो सिंहकी शरण जानेका  
 फल ही क्या हुआ ?

इसी प्रकार जब मनुष्य कर्म करते-करते आत्मज्ञानके सम्मुख होता है और भगव-  
 त्स्वरूपका उपलब्ध होने लगता है तो अपने फलोंके सहित जितने उसके शुभा-शुभ कर्म  
 हैं उसे छोड़देने हैं तथा आत्मज्ञानके उच्च शिखरपर चढ़नेमें नहीं रोकते ।

रहस्य है ? यदि है तो मुझे समझाकर कहो, कि मैं भी विचार-पूर्वक कर्मोंका साधन करूं ।

इतना सुन श्यामसुन्दर बोले अर्जुन ! सुन —

भू०—किं कर्म किमकर्मेति कवयोप्यत्र मोहिताः ।

तत्ते कर्म प्रवक्ष्यामि यज्ज्ञात्वा मोक्षयसेऽशुभात् ॥

॥ १६ ॥

पदच्छेदः— किम् ( कीदृशम् ) कर्म ( कर्मकरणम् ) किम् ( कीदृशम् ) अकर्म ( कर्माकरणम् ) इति ( एवम् ) अत्र ( अस्मिन् कर्मादि विषये ) कवयः ( मेधाविनः विवेकिनः । ) अपि, मोहिताः ( अत्यन्त दुर्निरूपत्वान्निर्णयासामर्थ्यं प्राप्ताः । संशय-गताः ) तत् कर्म ( कर्माकर्मनिर्णयम् ) ते ( तुभ्यम् ) प्रवक्ष्यामि ( कथयिष्यामि ) यत् ( कर्माकर्मरहस्यं । स्वरूपं वा ) ज्ञात्वा ( विदित्वा । लब्ध्वा ) अशुभात् ( संसारात् । बन्धनात् ) मोक्षयसे ( मुक्तो भविष्यसि ) ॥ १६ ॥

पदार्थः—( किं कर्म ) कर्म क्या है ( इति, अत्र ) इस इतनेके विचारसे ( कवयः ) ज्ञानी लोग ( अपि ) भी ( मोहिताः ) संशयमें पड़कर निर्णय करनेमें असमर्थ हैं ( तत्कर्म ) तिस कर्मको ( ते ) तेरेलिये ( प्रवक्ष्यामि ) मैं स्वच्छ रीतिसे कहूंगा ( यत् ) जिस कर्म और अकर्मके भेद वा स्वरूपको ( ज्ञात्वा ) जानकर तथा विधिपूर्वक जिसका अनुष्ठान करके ( अशुभात् ) संसार-बन्धनसे ( मोक्षयसे ) तू छूट जावेगा ॥ १६ ॥

सावार्थः— अर्जुननं जो भगवानसे पृच्छा है, उसके उत्तरमें श्री हरि अर्जुनसे बोले, कि हे अर्जुन ! मैंने जो पूर्वः तथा पूर्वतरं पुरुषों की तुझे उपमा दी इससे तेरा चित्त संदिग्ध होगया और इसी कारण तू ऐसा समझ रहा है, कि कर्ममें कुछ न कुछ विशेषता या गुप्त-रहस्य अवश्य है । सो हे अर्जुन ! तेरी समझ ठीक है तूने जैसा समझा है ठीक-ठीक वैसी ही बात है । क्योंकि यह कर्म-कथा इतनी उलझाऊ है, कि [ किं कर्म किमकर्म्मैति कवयोऽप्यत्र मोहिताः ] क्या कर्म है ? और क्या अकर्म है ? यह जानना अति ही कठिन है बड़े-बड़े बुद्धिमान् ज्ञानी भी इसके निरूपण करनेमें असमर्थ हैं । इसी कर्म और अकर्मके समझानेके लिये श्रुति और स्मृतियोंने अनेक प्रकारके यत्न किये हैं । देखो ! यजुर्वेद, मीमांसा, नैष्कर्म्यसिद्धि इत्यादि ग्रंथोंमें, अष्टादश स्मृतियोंमें तथा अष्टादश पुराणोंमें नाना प्रकारके विचार कियेगये । तथापि इसके अनुष्ठानके लिये भिन्न-भिन्न बुद्धिमानों की सम्मनिकी एकता न हुई । एक ही कर्मको कोई विहित कहता है और कोई अविहित कहता है । कृत-युगसे आजतक देश-कालके भेदसे कर्मोंके अनुष्ठानमें भिन्नता प्रवेश करती चली आई है । पर ऐसा ही होना चाहिये और ऐसा नहीं होना चाहिये इसके निर्णय करनेमें बड़े-बड़े ज्ञानी, महात्मा, विद्वान् तथा तत्त्वदर्शी भी संशय ही में पड़े रहे । कभी-कभी ऐसी उलझाऊ बातें विचारके संमुख ध्यान पड़ती हैं, कि चुप होजाना पड़ता है । हे अर्जुन ! इस विषयमें तेरा चित्त संदिग्ध होगया तो आश्चर्य्य क्या है ? पर हे अर्जुन ! तू व्याकुल मत हो ! तू मुझसे कहचुका है, कि “ शिष्यस्तेऽहं शाधिमां त्वां प्रपन्नम् ”



( अ० २ श्लो० ७ ) और फिर मैं तेरे साथ बचन हारचुका हूँ और कहचुका हूँ, कि “ भक्तोऽसि मे सखा चेति ” तू मेरा भक्त है और सखा है इसलिये मैं इस समय [ तत्ते कर्म प्रवक्ष्यामि ] तिस कर्म-कथाको तेरे लिये अवश्य कहूँगा । और इसके रहस्योंको स्वच्छ-रूपसे बताऊँगा । देख ! केवल लोक-प्रसिद्ध परंपरा मात्र करके यह कर्म मुक्तिका साधन नहीं होसकता, अर्थात् केवल शास्त्रोंसे पढ़कर और इधर-उधरकी प्रसिद्ध बातोंको सुनकर कर्म करना कल्याण कारक नहीं है । जब तक देश-काल-वस्तुका विचार स्थिर न करलिया जावे तबतक कर्मका आरंभ करदेना उचित नहीं है । मिष्टान्न अत्यन्त स्वादु और गुणकारक है । दूध, मलाई, घृत इत्यादि पौष्टिक पदार्थ हैं । पर ज्वरीको ज्वर चढ़ी हुई अवस्थामें देना विषके तुल्य हैं । इसीके प्रतिकूल संखिया विष है पर नपुंसकताके रोगको दूर करनेके लिये रोगीको मात्राका विचारकर देनेसे अमृतका गुण करती है । इसीलिये ये जो मूर्ख हैं वे एक समयकी खाई हुई औषधिको दूसरे समय भी आरंभ करदेते हैं । देश कालका विचार नहीं करते । पर जो बुद्धिमान् है वह चतुर वैद्योंसे पूछकर औषधिका प्रयोग करता है और रोगोंसे मुक्त होजाता है । कोई औषधि किसी देशमें लाभदायक है वही दूसरे देशमें हानि कारक है । वही औषधि जो शीतकालमें लाभदायक है ग्रीष्म ऋतुमें दुःखदायी होजाती है । वही एक औषधि किसी ब्यक्तिको रोगोंसे मुक्त करदेती है और वही दूसरेको अधिक रुग्ण बनादेती है । इसी दृष्टान्तके अनुसार कर्मोंका भी भेद जानना । ये कर्म देश, काल और वस्तुके भेदसे श्रेय और अश्रेयके

करनेवाले होते हैं । इसलिये बुद्धिमान्को गुरुद्वारा उपदेश पाकर कर्मोंका अनुष्ठान करना उचित है । इसी तात्पर्यसे चारों युगोंसे गुरु-प्रणाली चली आई है और वेदोंकी भी आज्ञा है, कि “ प्राप्य वरेण्णिवोधत ” जिन लोगोंने अपने तपो-बलसे कर्मों का रहस्य जानकर अनुष्ठान करते हुए अन्तःकरणकी शुद्धि प्राप्त कर ब्रह्मानन्द लाभ करलिया है तिनको प्राप्त करके अर्थात् तिनकी शरण जाकर आत्मज्ञानका उपाय जो कर्म तिसे प्राप्त करो । अर्थात् गुरु प्राप्त कर कर्मका साधन करो ! जैसे अग्निमें सुगन्ध और स्निग्ध द्रव्योंके साथ अन्नोंका हवन करना तथा घृतकी आहुति देना शुभ-कर्म है, स्वर्ग प्रदान करता है पर किसी प्राणीके गृहमें अग्नि लगी हुई देख घृतकी आहुति देवे तो महान् पापका भागी होगा । तथा वही काम-क्रीडा अपनी स्त्रीके साथ धर्म है और पराई स्त्रीके साथ महान् पाप है । इसी विषय पर पहले भी कहा जाचुका है ।

भगवान् कहते हैं, कि हे अर्जुन ! मैं तुझसे अवश्य इस रहस्यको कहूंगा [ यज्ज्ञात्वा मोक्ष्यसेऽशुभात् ] जिसको जानकर अनुष्ठान करनेसे तू अशुभ जो संसार-बन्धन तिससे छूटजावेगा ।

इस संसारको भगवान्ने अशुभ क्यों कहा ? सो यहां दिखलाया जाता है—

( आब्रह्मस्तम्भ पर्यन्ते घोरे दुःखमहोदधौ घटीयंत्रवदारोहावरोहन्त्यायेनाधममध्यमोत्तमसुखदुःखमोहविद्युच्चपलसंपातदायिनी विचित्रयोनिश्चण्डोत्पिजलकश्चसन्न वेगाभिहतांऽभोनिधि मध्यवर्तिशुष्कालाबुवच्छुभाशुभव्यामिश्रकर्मवायुसमीरितः )

श्लोक— एवं चक्रम्यमाणोऽयम् विद्यया कामकर्मभिः ।

पाशितो जायते कामी म्रियते चासुखावृतः ॥

( नैष्कर्म सि० अ० १ सूत्र ४२ )

अर्थात् ( आव्रह्म ) प्रजापतिसे लेकर ( स्तम्भ ) छोटे गुल्म (वनस्पतिकी कली) पर्यन्त घोर दुःखके महासागरमें घटीयंत्रके समान ऊपर नीचे करते हुए, अधम, मध्यम और उत्तम योनियोंको धारण करते-हुए सुख-दुःख और मोह रूप चंचल विजलीके संपात-रूप क्लेशको सहन करते हुए परम प्रचण्ड चारों ओर भ्रमानेवाली प्रलयकालकी वायु समान इस संसार-रूप महा घोर सागरके मध्य सूखी तूबीके समान प्रचण्ड वायुसे धक्का पाकर लुढ़कते पुढकते हुए, दायें बायें होते हुए तथा ऊब डूब करते हुए क्षणमात्र भी कहीं स्थिति और शान्तिको नहीं पाते हुए, शुभ अशुभ कर्म-रूप प्रचण्ड वायुके वेगसे व्याकुलताको प्राप्त होतेहुए डधर उधर बहरहे हैं । तहां श्लोकका प्रमाण देते हैं, कि “ एवम् चक्रम्यमाणो ” इस प्रकार अविद्या द्वारा यह जीव सूखी तूबीके समान सकाम-कर्म-रूप प्रचण्ड वायुके वेगसे मारा हुआ उन्हीं सकाम-कर्मोंसे “ पाशितो जायते ” बांधा जाता है । कामी पुरुष कैसे मरजाता है ? “ असुखावृतः ” दुःखात्मक-रूप कर्मोंसे घेरा हुआ मर-जाता है । इसी कारण भगवान् ने इसे अशुभ कहा और अर्जुनसे कहा, कि तू कर्मोंका रहस्य जानकर इस अशुभ अर्थात् संसार-बन्धनसे छुटजावेगा ॥ १६ ॥

इतना सुन अर्जुनने कहा भगवन् ! मैं तो मोटा-मोटी कर्म और

अकर्मको यों समझ रहा हूँ, कि श्रुति स्मृतियोंकी आज्ञाको नेत्र, कर्ण, हस्त, पादादि इन्द्रियोंसे तथा मन, बुद्धि और वाणीसे पूतिपाल करनेका भान कर्न है और इसके प्रतिकूल सब छोड़ छाड़ चुप बैठ रहनेका नाम अकर्म है। पर यथार्थ क्या है? यह मुझे बताओ

इतना सुन योगेश्वर भगवान् बोले—

सू०— कर्मणो ह्यपि बोद्धव्यं बोद्धव्यं च विकर्मणः ।

अकर्मणश्च बोद्धव्यं गहना कर्मणो गतिः ॥१७॥

पदच्छेदः— कर्मणः (शास्त्रविहितस्य आचारस्य) [तत्त्वम्] अपि, बोद्धव्यम् (ज्ञातव्यम्) विकर्मणः (निषिद्धस्य) [तत्त्वम्] च, बोद्धव्यम् (ज्ञातुं योग्यम्) [तथा] अकर्मणः (तूष्णीं भावस्य) [तत्त्वम्] च बोद्धव्यम् [अस्ति] हि (यस्मात्) कर्मणः (कर्म-विकर्माकर्मणाम्) गतिः (तत्त्वम्) गहना (दुर्विज्ञेया) ॥१७॥

पदार्थः—( कर्मणः ) श्रुतिस्मृतिकी आज्ञानुसार जो विहित कर्म है उसका यथार्थ तत्त्व ( अपि ) भी ( बोद्धव्यम् ) जानने योग्य है । ( विकर्मणः ) शास्त्रोंसे निषिद्ध जो कर्मका तत्त्व है ( च ) वह भी ( बोद्धव्यम् ) जानने योग्य है तथा ( अकर्मणः ) कुछ न कर चुप बैठ रहना ( च ) वह भी ( बोद्धव्यम् ) जानने योग्य है (हि) क्योंकि (कर्मणः, गतिः) इन तीनों प्रकारके कर्मोंकी गति (गहना) अत्यन्त दुर्विज्ञेय है बड़े कष्टसे भी इनका बोध नहीं होता ॥ १७ ॥

**भावार्थः—**अर्जुनने जो भगवान्‌से कर्मोंका यथार्थ तत्त्व पूछा है उसके उत्तरमें योगेश्वर भगवान् कर्म, अकर्म इत्यादिका विचार करतेहुए कहते हैं, कि हे अर्जुन ! [कर्मणो ह्यपि बोद्धव्यं बोद्धव्यं च विकर्मणः । अकर्मणश्च बोद्धव्यम् ] कर्मके यथार्थ तत्त्वको भी जानना चाहिये क्योंकि यह तत्त्व जानने योग्य है तथा विकर्म जो निषिद्ध-कर्म वह भी जानने योग्य है तथा अकर्म जो कुछ न कर चुप बैठ रहना अथवा नहीं करने योग्य करना वह भी जानने योग्य है । वेदोंमें इनको बहुत ही विस्तार-रूपसे कहा है । पर इनका ज्ञान ठीक-ठीक होना दुस्तर है । देश, काल और वस्तुओंके भेदसे इनमें बखेडा पडजाता है । मैं तुझसे पहले ही कहआया हूं, कि यह बात बहुत ही उल-भाऊ है । इसलिये इनका विचार सुन ! अब अनेक बुद्धिमान् शास्त्रज्ञों ने अपनी-अपनी बुद्धिद्वारा निर्णय करके कर्मोंके अनेक भेद कथन किये हैं सो यहां वर्णन कियेजाते हैं ।

बहुतेरे शास्त्र कर्मके चार भेद कहते हैं- १. निर्वर्त्यम्, २. विकार्यम्, ३. प्राप्यम्, ४. अनीप्सितम्, तहां “ निर्वर्त्यकर्म ” वह है जिसमें कर्ताका अनायास कुछ व्यापार होवे जैसे “ पुत्रम् प्रसृते ” पुत्रको उत्पन्न करता है । २. “ विकार्य ” वह है जिसमें करनेवाला

**टिप्पणी—**कर्म ( यत्क्रियते तत् ) ( कृ + मनिन ) “ कर्तुः क्रियया यद्व्याप्यते तद्वा क्रियाव्याप्यं कर्मेति ” अर्थात् जो कुछ कियाजावे उसे कर्म कहते हैं । कर्ताकी क्रियाओंसे जो कुछ व्यापक है अथवा जो कर्ताकी क्रियामें व्याप्य रहता है उसका नाम कर्म है । जैसे गान करना कर्म है सो जबतक गानेवाला अपना मुंह खोलकर सातों स्वरोंको भिन्न-भिन्न राग रागनियोंके साथ अलापता रहता है तब तक गान-कर्म उसमें व्याप रहा है ।

अपनी क्रियासे विकृत करदेवे । उसके और भी दो भेद हैं —

( क ) “ +प्रकृतेरुच्छेदकः ” जैसे काष्ठको मोहन भस्म करता है और  
( म् ) “ प्रकृतेर्गुणान्तराधायकः ” जैसे स्वर्णकार सोनेका कुण्डल बनाता है । ३. प्राप्य= वह है, जिसमें कर्ता कुछ प्राप्त करे जैसे ग्रामं गच्छति । चन्द्रस्पर्शयति । ४. अनीप्सित= वह है जिसकी इच्छा न होनेसे छोड़ देवे । जैसे “ पापन्त्यजति ” वह पाप छोड़ देता है ।

न्यायके मतसे कर्मके पांच भेद हैं १. उत्क्षेपणम् । २. अवक्षेपणम् । ३. आकुञ्चनम् । ४. प्रसारणम् । ५. गमनम् । ( भाषापरिच्छेद ६, ७ ) वेदान्तके मतसे उन्ही कर्मोंके तीन भेद हैं सात्त्विक, राजस, और तामस जिनका वर्णन विधिपूर्वक इसी गीताके अठारहवें अध्यायमें श्लो० २३, २४, २५ में किया गया है । फिर सञ्चित, प्रारब्ध, और क्रियमाण ये भी तीन भेद कहे गये हैं । फिर स्मृतियोंके मतसे कर्मके पांच भेद हैं नित्य, नैमित्तिक, काम्य, प्रायश्चित्त, और निषिद्ध तहां चारों वर्ण और आश्रमोंके भेदसे इनमें कई प्रकारके भेद हैं । तिनमें प्रथमके चार तो धर्म-मय हैं और पांचवां अधर्म-मय है । मीमांसाके मतसे चार प्रकारके कर्म हैं । इन्हीं कर्मोंमें कर्म, विकर्म, और अकर्म तीनों मिश्रित हैं । इसी कारण भगवान्

+ सदसज्जायते पूर्वं जन्मना यत् प्रकाशते । तन्निर्वर्त्य विकार्यं च कर्म द्वेधा व्यवस्थिम् ॥ प्रकृत्युच्छेदसम्भूतं विकार्यं काष्ठभग्नवत् । अन्यद्रूपान्तरोत्पत्त्या सुवर्णादि विकारवत् ॥ ( भर्तृहरिः )

अर्जुनसे कहते हैं, कि कर्मणो ह्यपि बोद्धव्यम्..... विधि जो करने योग्य कर्म हैं, वेद-शास्त्र द्वारा जिनके सम्पादनकी आज्ञा दीगई है तिनका यथार्थ तत्त्व जानने योग्य है। फिर विकर्मोंका भी तत्त्व जानने योग्य है। जितने कर्म श्रुति स्मृतियोंसे निषेध कियेगये हैं अर्थात् जिनके करनेकी आज्ञा नहीं दीगई है वे सब विकर्म कहेजाते हैं, तिनका तत्त्व भी जानने योग्य है। फिर तीसरा अकर्म है ( अकर्मण्यं कार्यं ) जो कार्य किसी विशेष अवस्थामें करनेयोग्य नहीं है, जैसे मृतक-शरीर के दाह करते समय गान करना अकर्म है। किसीके मतसे सब छोड़ छाड़ चुन बैठ रहना अर्थात् उदासीन हो तूष्णीभाव होजाना भी अकर्म कहा जाता है। पर इस अर्थका समावेश सर्वत्र नहीं होसकता यह एकद्वैशिक अर्थ है। क्योंकि भगवान् पहले कहचुके हैं, कि “ न हि कश्चित् क्षणमपि जातु तिष्ठत्यकर्मकृत् ” अर्थात् क्षणभर भी कोई प्राणी बिना कुछ कर्म किये नहीं रहसकता। इसलिये अकर्म अर्थात् कर्माभाव तो कभी हो ही नहीं सकता। यदि कोई पंडित अकर्म शब्दका यहां सन्न्यास अर्थ करलेवे तो थोड़ी देरके लिये मानने योग्य है, पर यह अर्थ भी एकद्वैशिक ही होगा क्योंकि सन्न्यासी जिस समय तक समाधिस्थ हो बैठा है, संभव है, कि उस समय तक कुछ न करे, पर समाधिके उत्थान होनेके पश्चात् तो उसे भी शारीरिक भोजन इत्यादिके करनेकी आवश्यकता हो ही गी। इसलिये अकर्म शब्दका यही अर्थ करना योग्य है, कि जो कार्य उत्तम हो वा निकृष्ट पर जिस समय करने योग्य नहीं उस समय करना अकर्म है। इसलिये भगवान् कहते हैं, कि बुद्धिमान्को चाहिये, कि कर्म, विकर्म और

अकर्म इन तीनोंका विचार पूर्ण-प्रकार करे । क्योंकि [ गहना कर्म-  
णो गतिः ] कर्मकी गति अत्यन्त दुर्विज्ञेय है, बहुत विचार करनेसे सम-  
झमें आती है । पूर्वमें महर्षियोंने बारम्बार इसपर विचार किया है । इसी  
कारण देश, काल और वस्तुके भेदसे इनके विचारोंमें भेद देखाजाता  
है । बहुतेरे प्राणी तो ऐसा समझते हैं, कि महात्माओंके वाक्योंमें परस्पर  
विरोध है, पर वह विरोध नहीं है, देश, काल और वस्तुके भेदसे  
विकल्प है ॥ १७ ॥

इतना सुन अर्जुनने कहा भगवन् ! इस समय तुमने नाना  
प्रकारके कर्मोंके नाम कथन किये और कहा, कि इन कर्मोंका निर्णय  
जानने योग्य है पर किसी प्रकारके कर्मका कुछ निर्णय नहीं कियागया ।  
केवल तुमने इतना कह कर छोड़दिया, कि “ गहना कर्मणो गतिः ”  
कर्मकी गति अत्यन्त कठिन है । तो हे दयासागर ! हमलोगोंको इन  
कर्मोंका बोध कैसे होगा ? इनके तत्त्व विधिपूर्वक कैसे जानेजावेंगे ?  
इसलिये कृपा कर इनका भेद पूर्ण-रीतिसे बतादो ! जिसे सुन मैं कर्मोंका  
अनुष्ठान करूं, विकर्मोंका त्याग करूं और सुकर्मोंका भी पूर्ण-विचार  
रखूं ।

यह सुन श्री गोविन्द बोले हे अर्जुन ! कर्मोंका स्वरूप तो  
मैं पीछे बताऊंगा पर पहले तुम्हें यह बताता हूं, कि कौन पुरुष इन  
कर्मोंको यथार्थरूपसे समझ सकता है । सुन !



मू०—कर्मण्यकर्म यः पश्येदकर्मणि च कर्म यः ।

स बुद्धिमान् मनुष्येषु स युक्तः कृत्स्नकर्मकृत्

॥ १८ ॥

पदच्छेदः— यः ( पुरुषः ) कर्मणि ( देहेन्द्रियादि व्यापारे ) अकर्म ( कर्माभावम् ) पश्येत् ( अवलोकयेत् ) यः, च, अकर्मणि ( कर्माभावे ) कर्म ( देहादिव्यापारम् ) [ पश्येत् ] सः ( विवेकी ) मनुष्येषु ( नरेषु ) बुद्धिमान् ( तत्त्वदर्शी ) [ तथा ] सः, युक्तः ( योगी ) [ तथा ] कृत्स्न-कर्मकृत् ( समस्त-कर्मकृत् ) [ मन्तव्यः ] ॥ १८ ॥

पदार्थः— ( यः ) जो पुरुष ( कर्मणि ) कर्ममें ( अकर्म ) अर्थात् कर्मका अभाव ( पश्येत् ) देखे ( यः, च ) और जो ( अकर्मणि ) कर्माभावमें ( कर्म ) कर्मको देखे ( सः ) सो ही पुरुष ( मनुष्येषु ) सब मनुष्योंमें ( बुद्धिमान् ) विवेकी और तत्त्वदर्शी है, ( सः ) सो ही ( युक्तः ) योगी है सो ही ( कृत्स्नकर्मकृत् ) समस्त कर्मोंको पूर्ण किये हुये है ॥ १८ ॥

भावार्थः— श्री जगत्हितकारी गोलोकबिहारीने जो अर्जुनके प्रति कर्मोंकी कठिन गतिके समझानेकी प्रतिज्ञा की है उस प्रतिज्ञाके आरम्भकेलिये इस श्लोककी रचना कर कहते हैं । इसके कहनेमें एक अद्भुत युक्ति दृष्टिमें आरही है । भगवान्‌के कहनेका तात्पर्य यह है, कि यह विषय अत्यन्त गम्भीर है । इसके समझनेके लिये

प्राणियोंको सर्व विद्या सम्पन्न होना चाहिये । क्योंकि कर्म, विकर्म और अकर्म इन तीनोंका समाहार ( एकता ) कर्म ही में है । अर्थात् कर्म ही के प्रकरणमें इनकी गणना है । इसलिये इनका समझनेवाला कौन है ? उसके विषय भगवान् कहते हैं, कि [ कर्मण्य-कर्म यः पश्येदकर्मणि च कर्म यः ] कर्ममें जो अकर्म देखे और अकर्ममें जो कर्म देखे वही यथार्थ देखनेवाला है । तात्पर्य यह है, कि श्रुति-स्मृतियोंके वचनानुसार इस देह और इन्द्रियोंके तथा अन्तःकरणके जितने व्यापार हैं, चाहे वे जागरितमें हों वा स्वप्नमें हों वा सुषुप्तिमें हों, विहित हों वा अविहित हों, नित्य हों वा अनित्य हों, काम्य हों वा निषिद्ध हों, राग द्वेष लेकर हों अथवा परमार्थ-बुद्धि से हों, लौकिक हों वा पारलौकिक हों, स्वयम् अपनी इच्छासे किये-गये हों अथवा किसी अन्य प्राणीकी प्रेरणासे कियेगये हों, शुद्धात्मक हों वा अमात्मक हों, निष्कृत्य हों, वा विकार्य्य हों, प्राप्य हों वा अनि-प्सित हों, तथा सात्विक हों, राजस हों वा तामस हों । किसी प्रकारके व्यवहार क्यों न हों, सब कर्म ही के अन्तर्गत कहेजावेंगे । क्योंकि ये जितने कर्म कहेगये हैं इन्हींके अन्तर्गत जो विहित हैं वे सुकर्म और जो अविहित हैं वे विकर्म अर्थात् निषिद्ध कहेगये हैं । इसलिये इन दोनोंको पहले समाहारकरके भगवान्ने कर्म नाम रखा । और इन्हीं कर्मोंमें जो अकर्म देखे वही यथार्थ देखनेवाला है । अब यह जानना चाहिये, कि “ अकर्म ” कहनेसे भगवान्के तीन मुख्य अभिप्राय हैं:- प्रथम तो कर्माभाव अर्थात् कर्मोंका एकबारगी नहीं होना, दूसरा यह, कि जो कर्म जिस देश वा कालमें एक बारगी करने योग्य नहीं है उस

देशकालमें करना और तीसरा जो किसी भी कालमें करने योग्य नहीं है उसे करना ।

यहां पहले कर्मके अभावका अर्थ लेकर विचार किया जाता है- यद्यपि अकर्मसे भगवान् एक बारगी कर्माभाव नहीं लेते क्योंकि पहले कह चुके हैं, कि “न हि कश्चित्क्षणमपि जातु तिष्ठत्यकर्मकृतः” कोई प्राणी एक क्षण भी बिना कुछ किये नहीं रह सकता। तथापि जिज्ञा-सुत्रोंके समझानेके तात्पर्यसे थोड़ी देरके लिये अकर्मका अर्थ कर्माभाव करके दिखलाया जाता है। सो सुनो !

कर्ममें अकर्म और अकर्ममें कर्म देखना साधारण पुरुषोंका काम नहीं है वरु बड़े बुद्धिमानोंका काम है। उसे यहां दृष्टान्त देकर दिखलाते हैं। जब मनुष्य नदीके पार जानेके तात्पर्यसे नौकापर चढ़ता है और नदीके एक किनारेसे जब नौका चलपड़ती है तो पार जानेवालेको ऐसा भ्रम होता है, कि मैं तो स्थिर खड़ा हूं और नदीके तटके पर्वत, वृक्ष और ग्राम सब चल रहे हैं। अर्थात् पारजानेवाला अपने गमन-रूप कर्ममें अगमन और ग्रामोंके अगमन-रूप कर्ममें गमन क्रियाको भ्रम करता है सो ऐसा भ्रम बाल-बुद्धिवालोंका है पर जो बुद्धिमान् नौकापर चढ़नेवाला है वह उन ग्रामोंके गमन-रूप कर्ममें अगमन और अपने अगमन-रूप कर्ममें गमन देखता है इसीको कर्ममें अकर्म और

टिप्प०— नौस्थस्य नावि गच्छन्त्यां तटस्थेष्वगतिषु नगेषु प्रत्यूहलगतिदर्शनात् ।

अकर्ममें कर्मका देखना समझो । इसीको यथार्थ देखना बुद्धिमानोंका काम है । जैसे आकाशके सूर्य, चन्द्र, तारागण, तथा दूरस्थ प्राणीगण देवनेमें स्थिर और अचल चुपचाप एक ठौरमें स्थित देख पड़ते हैं, पर विचारकी दृष्टि द्वारा देखनेसे वे बड़े बेगसे दौड़े चले जा रहे हैं । केवल दूरदर्शन दोपसे सबके-सब स्थिर देख पड़ते हैं । बुद्धिमान् इनको अकर्ममें कर्म देखता है । जो बुद्धिमान् तत्त्वदर्शी हैं वे तत्त्व-साक्षात्कार दर्शन बुद्धिसे इन सब कर्मोंकायथार्थ तत्त्व देखते हैं ।

अब अकर्ममें कर्मका एक दृष्टान्त और भी सुनिये—

एक साधु किसी स्थानमें चुप बैठे थे । एक मृगा व्याधाके बाण से घायल हो उनके सम्मुख होकर निकल गया । व्याधा बाण अनुसन्धान किये जब उनके समीप आया तब वह नेत्र बन्द कर चुप बैठ रहे । व्याधाने पूछा भगवन् ! मेरा मृग इधर आपने देखा है ? महात्मा आंखें बन्द किये रहे कुछ न बोले । अब बुद्धिमान् विचारेंगे, कि महात्माका चुप बैठ रहना अकर्म नहीं है । यद्यपि प्रत्यक्षमें तो कर्माभाव देखा जाता है पर यथार्थमें यह एक बहुत बड़ा श्रेष्ठ कर्म हुआ, जिससे मृगका प्राण बचा । इसी प्रकार जो बुद्धिमान् हैं वे अकर्ममें कर्म देखते हैं ।

मुख्य तात्पर्य यह है, कि तत्त्वदर्शियोंकी दृष्टिमें सकामकर्म अकर्मके समान हैं और निष्काम-अकर्म कर्मके समान हैं । अब बुद्धिमानोंको यों विचारना है, कि कर्मोंके साधनका मुख्य तात्पर्य क्या है ?

तो इस गीता-शास्त्रमें श्यामसुन्दर बार-बार अर्जुनके प्रति यही कहते हैं, कि कर्मोंको निष्काम करना चाहिये जिससे अन्तःकरणकी शुद्धि प्राप्त होकर मोक्षकी प्राप्ति होवे । जो बुद्धिमान् है वह अकर्ममें कर्म और कर्ममें अकर्म देखता है । इस श्लोकका आध्यात्मिक अर्थ यों होगा, कि अकर्ममें जो ब्रह्म सर्व प्रकारके कर्मोंसे रहित है, अज्ञानी उसे सम्पूर्ण प्रपञ्चमें क्रिया-युक्त देखता है । पर जो ज्ञानी है वह उस ब्रह्मको सदा निर्विकार निर्लेप और निष्क्रिय देखता है । यद्यपि यह ब्रह्म ही सब कुछ करता हुआ देखपड़ता है, तथापि बुद्धिमान् तथा युक्त ( योगी ) और कृत्स्नकर्मकृत् प्राणीकी दृष्टिमें सदा अक्रिय है । कुछ भी नहीं करता ।

**शंका—** कर्ममें अकर्म और अकर्ममें कर्मदर्शन असम्भव है ? क्योंकि पहले श्यामसुन्दर कहाया है, कि “ नासतो विद्यते भावो नाभावो विद्यते सतः ” ( देखो अ० २ श्लो० १६ ) भावमें असत् और असत् में भाव नहीं होसकता । इसी प्रकार जो कर्म है उसमें कर्मका अभाव कैसे होसकता है ? और जो अकर्म जहां कर्मका अभाव है वहां कर्मकी प्रतीति कैसे होसकती है ?

**समाधान—** मूढ पुरुषोंमें उलटी दशा होती है देखो मृगतृष्णा में जहां जलका अभाव है जलकी प्रतीति होती है पर जो ज्ञानी तत्त्व-साक्षात्कारवाले हैं उनकी दृष्टिमें तो यथार्थ मृगतृष्णा मृगतृष्णा ही दीखपड़ती है । इसी प्रकार अज्ञानियोंकी दृष्टिमें यह पृथ्वी, जो गेंदके

समान लुटकती हुई चलती है, सो स्थिर देखपडती है पर ज्ञानी ज्योतिर्विद् पृथ्वीको चलती हुई जानते हैं, इसी प्रकार ज्ञानी, बुद्धिमान् और तत्त्वदर्शी जानते हैं, कि प्रकृतिके तीनों गुण सर्व व्यवहारोंको करारहे हैं । मैं जो आनन्दस्वरूप नित्यसत्त्वस्थ, निर्द्वन्द्व आत्मा हूं सो सदा इन सांसारिक क्रियाओंसे रहित हूं । कुछ नहीं करता । अज्ञानियोंको भी यदि ऐसा बोध होजावे तो फिर वे अज्ञानी क्यों कहेजावें ? वे तो ज्ञानी होकर मुक्त होजावें । इसी कारण मूढ़ और अज्ञानी कर्मोंका रहस्य नहीं जानते, वे तो जो कुछ प्रत्यक्ष देखते हैं उसीको सत्य मानते हैं “ अकर्मको अकर्म ” और “ कर्मको कर्म ” पर जो तत्त्वदर्शी हैं वे कर्ममें अकर्म और अकर्ममें कर्म देखते हैं क्योंकि तत्त्वदर्शियोंकी दृष्टिमें अन्तर्मुख-बुद्धिसे कर्ममें अकर्म और अकर्ममें कर्म देखपडता है । इस वार्तासे यह सिद्ध होता है, कि अज्ञानियोंका अकर्म बुद्धिमानोंका कर्म है और बुद्धिमानोंका कर्म अज्ञानियोंका अकर्म है । दोनोंकी दृष्टिमें एक दूसरेके प्रतिकूल भासता है । इसलिये भगवान् पहले कहआये हैं, कि ज्ञानियोंकी रात्रि अज्ञानियोंका दिन है और अज्ञानियोंका दिन ज्ञानियोंकी रात्रि है ( देखो अ० २ श्लो० ६६ )

अब एक दूसरा रहस्य इस कर्म और अकर्मके विषयमें यह है, कि कर्म कहते हैं “ देहेन्द्रियादिके व्यापारोंको ” जब ये सब अपने-अपने स्थानमें प्रपंच वा परलोकके साधन निमित्त साधन किये जाते हैं तबतक इनका नाम कर्म है । पर जब इन कर्मोंसे कोई भी तात्पर्य नहीं रहता अर्थात् किसी भी फलकी इच्छा नहीं रहती तब इन्हीं कर्मोंका नाम अकर्म है । अर्थात् कर्म कहिये बन्धनको और अकर्म कहिये मोक्ष ( छुटकारा ) को । जो प्राणी इतना समझलेता है, कि एवम् प्रकार विधि और

निषेधका व्यवहार करनेसे किसी प्रकारका बन्धन नहीं होगा वही प्राणी बुद्धिमान है ।

तीसरा रहस्य कर्म-अकर्मका यह भी है, कि—

अश्रद्धया हुतं दत्तं तपस्तप्तं कृतं च यत् ।

असदित्युच्यते पार्थ ! न च तत्प्रेत्य नो इह ॥

( अध्याय १७ श्लोक २८ )

अर्थात् श्रद्धारहित होकर जो होम, दान, तप अथवा और कुछ कर्म किया जाता है वह असत् कहलाता है उसका फल न परलोकमें होता है न इसी लोकमें कुछ होता है । इसलिये श्रद्धा-रहित-कर्मको भी अकर्म ही कहना चाहिये । बुद्धिमानोंके विचारसे यह भी सिद्धान्त किया गया है, कि किसी किसी दशामें अकर्म ( कर्म नहीं करना ) विकर्मके समान है, घोर पाप लगता है । जैसे गैया पंकमें फंस गई हो अथवा किसीका घर जलरहा हो उस समय जो त्यागी सब कर्मोंके त्यागका अभिमान किये हुए उस गैयाको पंकसे न निकाले अथवा उस घरकी आग बुझानेकेलिये जल लेकर न दौड़े तो ऐसे पुरुषका कर्म-रहित होना मोक्षका कारण नहीं होसकता । ऐसा अकर्म विकर्मके समान है । उसको गोबध तथा घरमें आग लगानेका पाप लग सकता है । इसीके प्रतिकूल मानलिया जावे कि गंगास्नानके पर्वमें एक प्राणी स्नानको न जाकर केवल श्यामसुन्दरके स्वरूपमें मग्न है, तो ऐसे प्राणीका गंगास्नान न करना यद्यपि अकर्म है पर

अकर्ममें उसकी गणना नहीं कीजासकती । क्योंकि गंगा जिसके चरणोंकी धोयन है वह स्वयं जिसके हृदयमें विराजरहा है, तो ऐसा अकर्म कगेडों सुकर्मोंके समान है ।

इसी प्रकार यदि चोर, डाकू, लुटेरे, चारण्डाल, हत्यारे इत्यादिकों दण्ड राजा न करे तो यद्यपि यह अकर्म है पर यह विकर्मके तुल्य है । क्योंकि ऐसा न करनेसे प्रजाको घोर कष्टकी प्राप्ति होगी । सत्य बोलना कर्म है, पर जिस सत्यसे हिंसा हो वह विकर्म है । मिथ्या-भाषण विकर्म है पर जिस मिथ्यासे सहस्रों, लाखों प्राणियोंका उपकार होना सम्भव हो तो वह कर्म ही है । ऐसे ऐसे सहस्रों उदाहरण मिलेंगे जिनसे यह सिद्ध होगा, कि बहुतेरे विकर्मोंमें अकर्म अथवा +कर्म सिद्ध होते हैं । तथा बहुतेरे अकर्ममें कर्म वा विकर्म सिद्ध होता है । इसका विचार कठिन है इसी कारण भगवानने पहले कहा, कि “ गहनार्कर्मणो गतिः ” कर्मकी गति कठिन है । जो इनको वास्तवरूपसे देखता है वही बुद्धिमान् है ।

+ “ द्विविधं कर्मणि कर्मदर्शनं परोक्षमपरोक्षं च ” कर्ममें अकर्म और अकर्ममें कर्म देखना दो प्रकारसे होता है । परोक्ष-दर्शन और अपरोक्ष-दर्शन तहां परोक्ष दर्शनका अर्थ यह है, कि जिस कर्ममें अकर्म और अकर्ममें कर्म गुप्तरूपसे स्थित हों, अर्थात् जो बाहरसे देखनेमें कुछ और हो पर भीतरसे मुख्य अभिप्राय कुछ अन्य प्रकारका हो, कि केवल देखने ही से वा भट कर देने ही से सर्व साधारणको यह पता न लगे, कि यह यथार्थमें कर्म है वा अकर्म है । पर जो बुद्धिमान् है, शुद्धद्वारा मीमांसा कर चुका है वही समझ सकता है ।



अब सुकर्ममें विकर्मका संश्लेष दिखलाते हैं, जैसे कृषिकार जब अन्नका बीज अपने जेतमें डालता है, तो अन्न उत्पन्न होनेसे पहले ही निरर्थक घास इत्यादिका बन उपज जाता है। इसी प्रकार कर्मोंके अनुष्ठानकी पूर्ति तथा उनके फलके उदय होनेसे पूर्व नाना प्रकारके \* अकर्म अर्थात् अविहित कर्म प्रकट होजाते हैं जिनको केवल बुद्धिमान अनुभव करते हैं। जैसे x अश्वमेधयज्ञ जो उत्तम कर्म है उसमें पशुओंको मारकर मज्जा और मेदसे हवन करना अविहित कर्म देखा जाता है। अर्थात् घोर हिंसा जो वेद शास्त्रोंने भी रोक़ी है सो देखी जाती है, पर ऐसा जानना चाहिये, कि यह यज्ञवाली हिंसा केवल अज्ञानियोंकी दृष्टिमें देख पडती है, ज्ञानियोंकी दृष्टिमें नहीं। क्योंकि यह हिंसा, हिंसा नहीं वरु पशुओंको मारकर उनके अनेक जन्मोंके आवागमनको बचाकर मुक्तकर देना है जिसे केवल बुद्धिमान् ही समझ सकते हैं अन्य प्राणी नहीं।

\* यहां अकर्मका अर्थ विकर्म लेना।

x यही अश्वमेधयज्ञकी विधि है। यह अत्यन्त श्रेष्ठकर्म है। जिसका फल अपनी-अपनी कामनासुसार किसीको मोक्ष, किसीको ब्रह्महत्या पापकी निवृत्ति और किसीको स्वर्गलाभ होता है। तहां आपस्तम्भका प्रमाण है, कि “ राजा सार्वभौमो अश्वमेधेन यजेन् ” जो राजा चक्रवर्ती है वह अश्वमेध द्वारा यजन करे। फिर विष्णुपुराणका वचन है, “ कि अनुपपातकिनः सर्वेते महापातकिनो यथा। अश्वमेधेन शुद्ध्यन्ति तीर्थाङ्ग-सरेण वा ” अर्थात् अश्वमेधसे अथवा तीर्थाटनसे उपपातकी और महापातककी शुद्ध होजाते हैं। इन पातक और महापातकोंका वर्णन पृष्ठ ८६६ में देखो।

“ प्राणवियोगानुकूलव्यापारो हिंसा ” शरीरसे प्राण वियोग होनेके अनुकूल व्यापार करनेका नाम हिंसा है। क्योंकि प्राण-वियोग होते समय प्राणीको घोर क्लेश होता है इसका कारण यह है, कि प्राणी जागरित, स्वप्न वा सुषुप्तिमें मारे जानेसे अनेक प्रकारके कष्ट पाता है। यदि जागरितमें प्राणका वियोग हुआ तो न जाने कितने कालतक कष्ट सहन करता हुआ फिर मनुष्य योनिमें आता है। स्वप्नमें मारे जानेसे पशु पक्षीकी योनि पाता है। और सुषुप्तिमें मारे जानेसे वृक्षादि स्थावर-शरीर पाता है। इसलिये इन तीनों अवस्थाओंमें जीवोंका मारना हिंसा है पर तुरीय अवस्थामें मारे जानेसे मुक्त होजाता है। इसलिये अश्वमेधादि यज्ञोंमें पशुओंको तुरीय अवस्थामें लाकर इनके प्राणका वियोग कराते हैं जिससे वह प्राणी तनक भी कष्ट न पाकर एक बारगी शान्तस्वरूप हो मुक्ति लाभ करता है। सो तुरीय क्या है ? तहां श्रुतिका प्रमाण सुनो !

श्रु०— ॐ नान्तःप्रज्ञं न बहिःप्रज्ञं नोभयतःप्रज्ञं न प्रज्ञानघनं न प्रज्ञं नाप्रज्ञम् ..... ( माण्डू० श्रु० ७ में देखो )

अर्थ— जिस अवस्थामें न ‘अन्तःप्रज्ञ’ हो अर्थात् स्वप्न न हो। न ‘बहिःप्रज्ञ’ हो अर्थात् जागरित भी न हो। न ‘उभयतःप्रज्ञ’ हो अर्थात् स्वप्न और जागरित दोनोंकी मिलीहुई अवस्था भी न हो। न ‘प्रज्ञानघन’ हो अर्थात् सुषुप्ति भी नहीं हो। तात्पर्य यह है, कि न ‘प्रज्ञ’ हो और न ‘अप्रज्ञ’ हो अर्थात् जिस समय न तो किसी वस्तुका जाननेवाला हो न नहीं जाननेवाला हो। केवल शान्तस्वरूप हो

और शिवस्वरूप हो अर्थात् परम मंगलस्वरूप हो । सब विकारोंसे रहित आत्मानन्द-मय हो । उसी अवस्थाको तुरीयावस्था कहते हैं ।

मुख्य तात्पर्य यह है, कि जागरित, स्वप्न और सुषुप्ति ये तीन अवस्थाएँ तो सब प्राणियोंपर बीतती हैं, पर यह चौथी तुरीयावस्थाका केवल योगियोंको अनुभव होती है । इस चौथी अवस्थामें प्रज्ञा ब्रह्मानन्दमें लय होकर परमानन्द-स्वरूप होजाती है प्रपंचका तनक भी लेश नहीं रहता है । जीवन्मुक्त होजाता है । ( देखो अध्याय ३ श्लो १८ )

अनेक सिद्धान्तोंसे यह सिद्ध किया गया है, कि राग-रागनीद्वारा सप्त-स्वरोंके अलाप करनेसे पशुओंमें भी तुरीयावस्थाकी प्राप्ति होती है । इसी कारण गोमेध अथवा अश्वमेध इत्यादिमें गऊ अथवा अश्व जब यज्ञशालामें वलिदानके निमित्त लाये जाते थे तब उनपर तुरीयावस्था प्रकट करनेकी आवश्यकता होती थी । क्योंकि जबतक उनपर तुरीयावस्था न आवे तब तक उनको बध करना महा घोर पाप है, और हिंसाका दोष लगता है । इसलिये तिन पशुओंपर तुरीयावस्था प्रकट करनेके लिये उनकी चारों ओर यज्ञशालामें विप्रवृन्द सामवेदको सप्त स्वरोंसे अलापते थे । तथा भिन्न-भिन्न मंत्रोंद्वारा वे पशु मंत्रित किये जाते थे जिससे उनमें शीघ्र तुरीयावस्था आजावे । खड्ग छोड़ने वाला खड्ग लिये उस पशुकी दाईं ओर खड़ा होता था और तुरीयावस्थाको जाननेवाले महात्माओंमें से कोई एक महापुरुष उस पशुका साक्षी होकर अपनी तर्जनी सीधी आकाशकी ओर उठाये रहता था । और खड्ग छोड़ने वाला उस साक्षीसे पूछता जाता था, कि बता उस

पशुपर वह अवस्था आई ? जिसमें इसपर खड्ग छोड़ें । जब साक्षीने देखा, कि अब इस पशुपर तुरीयावस्था आ गई, भट वह अपनी सीधी अंगुलीको नीचे मुंह गिरा देता था जिससे यह संकेत समझा जाता था, कि इसपर तुरीयावस्था आ गई फिर तो जैसे उसपर तुरीया आई, खड्ग वालेने भट उसके गलेपर तलवार डाली । पशु तो मुक्त होगया और उसके मेद और मज्जासे हवन सम्पादन हुआ ।

ऐसा करनेसे गऊ और अश्व अज इत्यादि सभी मुक्त होजाते थे । यदि उस पशुपर तुरीयावस्था न आई तो छै छै महीने तक यज्ञ पडा रहता था । पशुको बध नहीं करते थे क्योंकि जबतक तुरीया नहीं आवेगी तबतक बध करना घोर पाप है ।

पशुओंपर इस तुरीयाके प्रकट होनेकी पहचान यह है, कि पशुकी दोनों पुतलियां भउहोंके भीतर प्रवेश करजाती हैं । मरतक कुछ नीचे झुकजाता है और रोंगटे खडे होजाते हैं । पशुओंको अनेक जन्मोंके बन्धनोंसे छुडाना परम उपकार है सो इन यज्ञोंसे होता है ।

बुद्धिमान विचार करसकते हैं, कि इस हिंसारूप अकर्ममें सुकर्म देखा जाता है जिसे देख महात्माओंने अश्वमेधादि निकाला और वेदोंसे सिद्ध किया । अब यहां प्रत्यक्ष अश्वमेधरूप कर्ममें हिंसारूप अकर्म देखा गया फिर उस हिंसारूप अकर्ममें पशुओंका परम उपकार रूप कर्म देखा गया है । इसलिये महात्माओंने सर्वप्रकार प्रत्यक्षमें अकर्म देखते हुए भी इस कर्मको विहित किया । क्योंकि यद्यपि प्रत्यक्षमें अकर्म है पर यथार्थमें बुद्धिकी दृष्टिद्वारा देखनेसे अकर्म नहीं ।

दूसरी बात यह है, कि जितने जीव श्राद्धमें वा यज्ञमें लाये जाते हैं सबोंको सोमरस पिलाया जाता है इस सोम रसके पिला देनेसे कीट पतंग भी तुरीयावस्थित होसकते हैं । फिर मत्स्य, कच्छ, बाराह, मृग इत्यादिके तुरीयावस्थित होनेमें किसी प्रकारकी शंका नहीं करनी चाहिये । इसलिये यज्ञोंमें सोमरसकी प्रधानता है । अब इस तुरीय—विद्याके अभावके कारण ये सब यज्ञ रोके गये । सो भगवान् स्वयं कहते हैं, कि “ स कालेनेह महता योगो नष्टः परन्तप ” ( देखो श्लोक २ ) अर्थात् बहुत कालसे योगके नष्ट होजानेसे तुरीयावस्थाका तथा इस अवस्थाके जाननेवालेका अभाव होगया है । क्योंकि यह तुरीया योग ही द्वारा योगियोंको प्राप्त होती थी ।

कलियुगमें कौन—कौनसे कर्म रोक दिये गये सो दिखलाते हैं—

दीर्घकालं ब्रह्मचर्यं नरमेधाश्वमेधकौ ।  
महाप्रस्थान गमनं गोमेधं च तथा मखम् ।  
इमान् धर्मान् कलियुगे वर्ज्यानाहुर्मनीषिणः ॥

( बृहन्नारदीये )

अर्थात् ३६, ४८ वा ६० वर्षका ब्रह्मचर्य तथा नरमेध, अश्वमेध महाप्रस्थानगमन (दूरदेशका जाना) फिर गोमेध ऐसे-ऐसे अनेक प्रकारके कर्म जिनके अन्तर्गत नाना प्रकारके गूढ रहस्य थे बुद्धिमानोंने कलिके लिये वरज रक्खे हैं । तिसका मुख्य कारण यही है, कि कर्ममें अकर्म और अकर्ममें कर्मका विचार उठगया ।

प्रिय पाठको ! यह अर्थ केवल अभिनवगुप्ताचार्यके मतानुसार है क्योंकि अकर्म शब्दका अर्थ उन्होंने “अविहितकर्म” किया है और उनका तात्पर्य यही है, कि कर्ममें जो अविहित कर्म है उसका विचार करना बुद्धिमानोंको उचित है । उन्होंने अपने भाष्यमें लिखा है, कि “ कर्माकर्मणोर्विभागो दुष्परिज्ञानः । तथा कर्मण्यपि नध्ये दुष्टम् कर्मास्ति अग्निष्टोमेहनि पशुवधः ” । विरुद्धेपि च कर्मणि शुभमस्ति यथा हिंस्रं प्राणिवधे प्रजोपतापाभावः । अर्थात् कर्म और अकर्मके विभागका ज्ञान अत्यन्त कठिन है क्योंकि कर्ममें भी दुष्कर्म अर्थात् नहीं करने योग्य जो कर्म सो देखा जाता है । जैसे अग्निष्टोम इत्यादि यज्ञमें पशुवध । फिर इसके प्रतिकूल शास्त्र-विरुद्ध कर्मोंमें अर्थात् अकर्मोंमें शुभ-कर्म देखेजाते हैं । जैसे डाकू, लुटेरे इत्यादि के दण्ड करनेमें प्रजागणके दुःखोंका नाश होता है । यह “ परोक्ष-कर्मदर्शन ” का दृष्टान्त दिखलाया गया । इसी प्रकार अन्य कर्मोंमें भी समझलेना ।

अब “अपरोक्षदर्शन” का दृष्टान्त दिखलाते हैं —

अर्थात् जिसको प्रत्यक्ष देख रहे हैं, कि कर्म है, वा अकर्म जो प्रत्यक्षमें कर्म है तो यथार्थमें भी कर्म है और जो प्रत्यक्षमें अकर्म है तो यथार्थमें भी अकर्म है । तिसके दो भेद हैं उपास्यसाक्षात्काररूप और तत्त्वसाक्षात्काररूप । उपास्य साक्षात्काररूप उसे कहते हैं, कि जिसमें उस क्रियासे जिस अभिप्रायका तात्पर्य रहता है वही अभि-

आय साक्षात्कार हो । क्योंकि जो उपासना किया जावे उसे उपास्य कहते हैं । सो प्रत्येक प्राणीके हृदयमें अपने-अपने कर्मद्वारा किसी विशेष फलकी उपासना रहती है । तिसके फिर दो भेद हैं “व्याकृत” और “अव्याकृत” व्याकृत उसे कहते हैं जो कार्य रूप सूत्रात्मासे सम्बन्ध रखता हो । जैसे धारणा, ध्यान इत्यादि जिनके द्वारा केवल आत्मिक-उन्नतिका साक्षात्कार होता है, और “अव्याकृत” उसे कहते हैं जिसका फल जगत्के कारणरूप प्रकृतिके साक्षात्कारसे सम्बन्ध रखता हो । जैसे “पुत्रेष्टियज्ञ” इत्यादि जिसका फल पुत्रका होना है जो प्रत्यक्ष देखनेमें आता है । इसी प्रकार भोजनसे जुघाकी शान्ति और जलसे पिपासाकी शान्ति । पर इस “उपासनासाक्षात्काररूप” कर्ममें जो अहंकारने प्रवेश किया तो उसे अकर्म ही कहना चाहिये । इसलिये जो विद्वान् है वह चाहे व्याकृत हो वा अव्याकृत हो दोनों दशाओंमें अहंकार-रहित होकर कर्म करता है और उन कर्मोंके फलसे निरहंकार होकर केवल अपने अन्तःकरणकी शुद्धि-निमित्त कर्म करता है ।

यहां तक उपासनासाक्षात्काररूपदर्शन कर्मका वर्णन हुआ । अब तत्त्वसाक्षात्काररूपदर्शनका वर्णन सुनो—

“ तत्त्वसाक्षात्काररूपकर्म ” के जाननेवाले वे हैं जिन लोगोंने कर्मके केवल फल ही की इच्छा नहीं रखी है वरु उस यथार्थ-कर्मसे क्या सच्चा तात्पर्य है ? उसके जाननेमें अपनी बुद्धि लगादी है । भगवान् कहते हैं, कि इस प्रकार जो कर्ममें अकर्म और अकर्ममें कर्मको

देखनेवाला है [ स बुद्धिमान् मनुष्येषु स युक्तः कृत्स्नकर्मकृत् । सो ही मनुष्योंमें बुद्धिमान् है । सो ही युक्त है । अर्थात् ब्रह्मका साक्षात्कार किये हुए एक ध्यानमें स्थित है । वही “कृत्स्नकर्मकृत्” है । कृत्स्नकर्मकृत् उसीको कहना चाहिये जो सम्पूर्ण ब्रह्माण्डके कर्म और अकर्म तथा विकर्म को भली भांति जानता हुआ सबकुछ करता है । पर कहीं से किसी कर्ममें लिप्त नहीं होता ।

भगवान् कहते हैं, कि हे अर्जुन ! तू किसी प्रकारकी चिन्ता मत कर ! तू भी अपने वंशजोंके साथ युद्धका सम्पादन कर ! इस अकर्ममें तू कर्मका विचार कर ! क्योंकि युद्धमें जितने प्राणी तेरे हाथसे मारे जावेंगे उनके सम्मुख मेरी मूर्ति मरणके समय तैयार मिलेगी । दूसरी बात यह है, कि इनमें अन्यायी नरेशोंकी वृद्धि होगई है, जिनके अन्यायसे प्रजा दुखी होरही है । इनके बंध होनेसे प्रजा सुखी होगी । अन्यायी, पापी और कुमार्गी पृथ्वीके बोझ होते हैं । सो इस रण—भूमिमें अनगिनत एकत्र होगये हैं उनके नष्ट होजानेसे पृथ्वीका बोझ कम होगा । इसी प्रकारके अनेक विहितकर्म इस अकर्ममें देखे जाते हैं । इनमें “अपरोक्ष” और “परोक्षदर्शन” दोनों प्रकारके कर्म-दर्शनका संयोग आन पडा है । सो विचारकी दृष्टिसे देखनेसे तू धीरे-धीरे समझता चला जावेगा । धीरे-धीरे मेरे इन उपदेशोंको विचारतेहुए तू “कृत्स्नकर्मकृत्” होजावेगा । क्योंकि जो लोग “तत्त्वसाक्षात्काररूपकर्मदर्शन” के अधिकारी हैं वे ही “कृत्स्नकर्मकृत्” कहे जाते हैं ।



प्रश्न—तत्त्वसाक्षात्काररूप कर्मदर्शनका मुख्य अभिप्राय क्या है ?

उत्तर— जितनेकर्म हैं अर्थात् देह, इन्द्रिय तथा अन्तःकरणके जितने व्यापार हैं सबोंमें दो गुप्त शक्तियां हैं । एकतो मांगीहुई कामनाकी पूर्ण करदेनेवाली शक्ति । और दूसरी आपसे आप बिना मांगे फल उत्पन्न करनेवाली शक्ति । जैसे जलपानरूप कर्ममें मांगीहुई कामना जो पिपासाकी शान्ति है तिसकी पूर्ण करनेवाली शक्ति वर्तमान है । और इसीके प्रतिकूल विषपानरूप कर्ममें जो प्राण-घातरूप बिना मांगाहुआ फल है तिसकी पूर्ण करदेनेवाली शक्ति वर्तमान है ।

एवम् प्रकार कर्म अथवा विकर्म दोनों प्रकारकी शक्तियोंको पूर्ण-प्रकार जान यथार्थ तत्त्वका समझजाना तत्त्वसाक्षात्काररूप कर्मदर्शनका मुख्य अभिप्राय है । इसके जाननेवाले कृत-कृत्य इसलिये कहेजाते हैं, कि उनको फिर किसी कर्मके साधनकी आवश्यकता नहीं रहती, पर वे जो कुछ करते हैं लोकसंग्रहार्थ करते हैं ।

अब यहां एक उदाहरण देकर “ उपास्यसाक्षात्कार ” और “ तत्त्वसाक्षात्कार ” दोनोंके स्वरूप दिखलाये जाते हैं— ब्राह्मण-भोजन कराना एक शास्त्रोक्त विहित-कर्म है । जिसे आर्ति, अर्थार्थी, जिज्ञासु और मुक्त चारों प्रकारके प्राणी अपने-अपने घरमें कराते हैं । इनमें प्रथमके तीन “ उपास्यसाक्षात्कारदर्शन वाले हैं । जिनमें

आर्त और अथार्थी तो “ × अव्याकृत ” वाले हैं । और जिज्ञासु व्याकृत वाला है । और चौथा जो मुक्त-जीव है वह तत्त्वसाक्षात्कार-दर्शनका जाननेवाला है । जो कुछ भी इच्छा न करके केवल परोपकार निमित्त ब्राह्मणभोजन करवा रहा है उसकी दृष्टिमें ब्राह्मणभोजनका यथार्थ-तत्त्व देखपड़ता है । इसलिये यह “ कृत्स्नकर्मकृत् ” कहा-जाता है सो जो चाहे करसकता है ।

प्रिय पाठको ! आजकलके बहुतेरे ढोंगी पुरुष “ कृत्स्नकर्म-कृत् ” बनजाते हैं और सिद्ध कहलाकर मद्यपी, मत्स्यमांस-भोजी और वाममार्गी बनेकर वेश्या-संग इत्यादि करके कहते हैं, कि हम वही “कृत्स्नकर्मकृत्” हैं जिसको श्री कृष्ण भगवान् ने गीतामें कहा है । हँसी आती है इनकी बुद्धि पर और शोक होता है इनकी समझ पर, कि वे गीताको सुगीता न करके सर्व प्रकारके शास्त्रोंको नष्ट करते हुए गीतामें भी पलीता लगाया करते हैं । ईश्वर इनकी बुद्धिको शीघ्र फेरे ।

यहां तक जो कर्म-अकर्म का भेद दिखलाया गया वह उस दशा में है जब, कि अकर्म शब्दका अर्थ अविहितकर्म अथवा अकरणीय-कार्य कियेजानेका किया जाता है । पर जब इसका अर्थ तूष्णीम्भाव अथवा कर्माभाव कियाजावे अर्थात् कर्मोंको छोड़ चुपचाप अलग

---

× व्याकृत और अव्याकृत दोनोंका वर्णन पृष्ठ ८६० में हो चुका है देखलो ।

बैठ रहना किया जावे तब कर्मदर्शनवालेको किस प्रकार विचार करना चाहिये ? उसका वर्णन पृष्ठ ८८१ से पृष्ठ ८८४ तक हो चुका है देखलो !

मुख्य तात्पर्य यह है, कि ज्ञानी पूर्ण-प्रकार कर्म-अकर्मका विचार करके कर्मोंका सम्पादन करता है। ऐसे विचारे-शील तत्त्व-दर्शीकी प्रशंसा भगवान् तीन शब्दोंमें करते हैं अर्थात् १. “स बुद्धिमान् मनुष्येषु” वह मनुष्योंमें बुद्धिमान है, फिर २. “स युक्तः” वही योगी है तथा वही ३. “कृत्स्नकर्मकृत्” सर्व प्रकारके कर्मोंके सम्पादन करनेको समर्थ है। उसे किसी कर्मके करनेमें रोक टोक नहीं है।

बहुतेरे विद्वानोंने अकर्मका अर्थ ब्रह्म किया है और कर्मका अर्थ प्रपंच किया है और यह दिखलाया है, कि जो अज्ञानी हैं वे अकर्म जो ब्रह्म उसे क्रिया-युक्त देखते हैं और क्रियायुक्त-प्रपंचको क्रिया-रहित मानते हैं। सो गोविन्द यों उपदेश करते हैं, कि जो बुद्धिमान है और युक्त है तथा कृत्स्नकर्मकृत् है उसको चाहिये, कि यह जो कर्म-युक्त-प्रपंच तिसमें सर्वत्र अकर्म जो ब्रह्म उसे व्यापक देखे। और इसीके प्रतिकूल अकर्म जो ब्रह्म तिसमें इस क्रिया-युक्त प्रपंचको देखे सो बुद्धिमान है। इसी तात्पर्यको आगे छठवें अध्यायके श्लोक ३० में कहेंगे, कि “यो मां पश्यति सर्वत्र सर्वं च मयि पश्यति” अर्थात् जो प्राणी मुझको सर्वत्र इस क्रियायुक्त-प्रपंचमें देखता है और इस प्रपंचको मुझमें देखता है वही बुद्धिमान है। पर यह अर्थ आध्यात्मिक है और एक दैशिक है।

शंका—श्यामसुन्दरने तो सतरहवें श्लोकमें, कर्म अकर्म और विकर्म तीनों कर्मोंके लिये कहा है, कि “बोद्धव्यम्” अर्थात् जाननेके योग्य हैं पर इस अठारहवें श्लोकमें कर्म और अकर्मका ही वर्णन किया विकर्मके विषय तो कुछ कहा ही नहीं इसका क्या कारण ?

समाधान—इस अठारहवें श्लोकमें कर्म और विकर्म दोनोंका समाहार कर्म ही में है अर्थात् कर्म कहनेसे सुकर्म और विकर्म जिस को पुण्य और पाप कहते हैं, दोनोंसे तात्पर्य है । और अकर्म तो विलग दिखलाया ही गया है ।

पाठकोंके कल्याणार्थ विकर्मोंका वर्णन कियाजाता है और किस विकर्मका क्या प्रायश्चित्त है ? सो भी दिखलादिया जाता है ।

जितने प्रकारके विकर्म अर्थात् पातक हैं वे केवल नव भाग में विवरण कियेगये हैं ।

१. अतिपातकानि । २. महापातकानि । ३. अनुपातकानि । ४. उपपातकानि । ५. जातिभ्रंशकरपातकानि । ६. शंकरीकरण-पातकानि । ७. अपात्रीकरणपातकानि । ८. मलावहपातकानि । ९. प्रकीर्णकानि पातकानि ।

## १. अतिपातकानि ।

पातक	प्रायश्चित्त
<p>ब्राह्मणस्य मातृगमनं दुहितृ- गमनं स्नुषां गमनम् ॥ तथा क्षत्रियवैश्यशूद्राणां मातृदु- हितृस्नुषा गमनम् ॥</p>	<p>धोखासे माता, बेटी और बहिनसे प्रसंग करे तो अग्निमें आप जल जावे । और वे स्त्रियां भी जल जावें अथवा बारहवें वर्ष चान्द्रायणव्रत करनेसे शुद्ध होस- कता है यदि जानकर करे तो इससे दूना व्रत करना होगा ।</p>

## २. महापातकानि ।

अकामतो ब्राह्मणकर्तृको  
ब्रह्मवधः ।

यदि अज्ञानसे ब्राह्मणको बध  
करे तो बारह वर्षका व्रत करे ।

प्रमाण “ ब्रह्महा द्वादशाब्दानि  
कुटिं कृत्वा वने वसेत् भैक्ष्यायात्म  
विशुद्ध्यर्थं कृत्वा शवशिरो ध्वजम् ।  
भिक्षाशी विचरेद्ग्रामं वन्यैर्यदि  
न जीवति ”

( मनुः )

पातक	प्रायश्चित्त
कान्ततो ब्राह्मणकृतब्रह्मवधः ।	जो ब्राह्मण ब्राह्मणका वध करे तो याग्यवल्क्य स्मृतिकी आज्ञानुसार उसको मरजाना चाहिये । यदि न मरसके तो २४ वर्षका व्रत करना चाहिये ।
ज्ञानतो ब्राह्मणस्य सुरापानम् ।	जो ब्राह्मण जानकर सुरापानकरे तो सुरा, गोमूत्र, जल, दूध, घृत और गोबरके रसको गरमकर पीवे । इतना गरमकर पीवे जिससे मरजावे । यदि ऐसा न करसके तो २४ वर्षका व्रत करे । यदि अज्ञानसे यह पाप होजावे तो केवल १२ वर्षका व्रत करनेसे शुद्ध होता है ।
अज्ञानतो ब्राह्मणकर्तृकसुवर्ण- स्तेयम् ॥	यदि अज्ञानसे ब्राह्मण सोना चुरा लेवे तो बारह वर्षका व्रतकरे । यदि जानकर करे तो दूना । इसी प्रकार यदि क्षत्रिय, वैश्य और शूद्र जानबूझकर यह कर्म करे तो राजा की ओरसे मूशलाघातसे माराजाना

पातक	प्रायश्चित्त
<p>ज्ञानतो गुर्वङ्गनागमनम् विमातृगमनम्, शूद्रस्य ब्राह्मणी गमनम् ॥</p>	<p>चाहिये। यदि ऐसा न होतो २४ वर्ष का व्रत करे। यदि अज्ञानसे ऐसा होजावे तो केवल १२ वर्षका व्रत करनेसे शुद्ध होजाता है। स्त्री, बालक और बूढ़को इससे आधा।</p> <p>जानकरके जो गुरुकी स्त्रीसे भोगकरे अथवा सौतेली मातासे भोगकरे वा शूद्रहोकर ब्राह्मणीसे भोगकरे तो उसकादण्ड यह है, कि अग्निसे तपायेहुए लोहेपर शयनकरे अथवा जलतीहुई लोहेकी प्रतिमा वा मट्टीकी प्रतिमामें लिपटकर मरजावे अथवा अपना लिङ्ग अण्डकोशसहित काटकर अपने हाथमें लेकर मरण पर्यन्त नैऋत्य कोणकी ओर खडारहे। अथवा २४ वर्ष व्रतकरे।</p> <p>गुरुकी स्त्रीको भी वैसाही करना चाहिये और जो अज्ञानसे ऐसा करे तो केवल १२ वर्षका व्रतकरे, पर बालक और बूढ़को आधाकरना चाहिये।</p>

पातेक	प्रायश्चित्त
	<p>“ यस्य पतितस्य यत् प्रायश्चित्तं तस्य पातित्यदशायां जातस्य पुत्रस्य तत् तृतीयभागप्रायश्चित्तम् । तदानीं तज्जातायाः कन्यायाः पतितोत्पन्नपुत्रप्रायश्चित्ततृतीयभागप्रायश्चित्तम् । ( स्पष्टम् ) इसका अर्थ स्पष्ट है ।</p>

### ३. अनुपातकानि

गर्भणीवधः, रजस्वलावधः,  
शरणागतवधः, मित्रवधः ॥

गर्भवाली स्त्रीको मारडालना  
रजस्वलाको मारडालना तथा अपनी शरणा आयेहुएको मारडालना  
ब्रह्महत्याके समान पातक है तिसी-  
के अनुसार प्रायश्चित्त करनेसे  
शुद्ध होता है ।

ब्राह्मणकुमारीगमनम् ।  
चारडालादि स्त्रीगमनम् ।  
मित्रस्त्रीगमनम् ।  
पुत्रवधूगमनम् ।

ब्राह्मणकी लडकीसे भोग करना ।  
चारडालीसे भोग करना ।  
मित्रकी स्त्रीसे भोग करना ।  
पतोहूसे भोग करना ।



पातक	प्रायश्चित्त
पितृव्यपत्नीगमनम् ।	चचानीसे भोग करना ।
मातुलपत्नीगमनम् ।	ममानीसे भोग करना ।
श्वसृगमनम् ।	बहनसे भोग करना ।
ज्येष्ठभ्रातृपत्नीगमनम् ।	बड़ेभाईकी स्त्रीसे भोग करना ।
राजपत्नीगमनम् ।	रानीसे भोग करना ।
श्रोत्रियपत्नीगमनम् ।	श्रोत्रिय ब्राह्मणकी स्त्रीसे भोग करना ।
शिष्यपत्नीगमनम् ।	चेलाकी स्त्रीसे भोग करना ।
शरणागतगमनम् ।	अपनी शरण आईहुई स्त्रीसे भोग करना ।
साध्वीगमनम् ।	साधुनीसे भोग करना ।
वर्णोत्तमागमनम् ।	अपनेसे उत्तम वर्णवाली स्त्रीसे भोग करना ।

ये सब पाप गुरुपत्नीसे भोग करने के समान हैं इसलिये तदनुसार ही इनका दण्ड होना चाहिये जैसा पहले दिखला आये हैं । ये सब महापातकके तुल्य हैं ।

वेश्यागमनम् ।

प्राजापत्यव्रतकरना वा १ धेनु दान देना अथवा ३ कार्ष्णिक दान देना तीन रात उपवासकरना अथवा प्राजापत्यव्रत करना ।

पातक	प्रायश्चित्त
ऋतौ भाय्यायां नाभिगमनम् । अन्त्यजा ( चर्मकारी इत्यादि ) गमनम् । पर्वसु स्त्री गमनम्, राष्ट्रदिने मैथुनम्, दिवा मैथु- नम् ॥	“त्रिरात्रोपवासः ज्ञानाभावे प्रा- जापत्यम्, चान्द्रायणम् । ज्ञानतः द्विगुणम् ।” यदि भूलकर हो तो एक चान्द्रायण और जानकर हो तो २ चान्द्रायण करना । एकोपवासः १ धेनुः ।

## ४. अथोपपातकानि

गोवधः—

तीन मासका व्रत करे अर्थात्  
शिखासहित मुण्डन कराकर गैया-  
के चर्मका वस्त्र बना एक मासतक  
गोमूत्रमें यवको फुलाकर यवागू  
बनाकर पीवे और गौशालामें नि-  
वास करे । शेष दो महीनेतक के-  
वल गोमूत्रसे स्नानकर सन्ध्या-  
काल स्वल्प भोजन करे और दि-  
वारात्रि गैयाकी सेवा करे । इसका  
पूर्ण विधान प्रायश्चित्ततत्त्ववि-  
वेकमें देखो । यथाशक्ति १ से-  
१७ तक गोदान करे ।

पातक	प्रायश्चित्त
<p>गवां शृंगास्थिभंगचर्मनिर्मो- चनलांगूलच्छेदनम् ।</p> <p>गजबधः अश्वबधः }</p>	<p>गैयाका सींग, हाड तोड़देनेसे तथा चमड़ा उखाड़ देनेसे वा पु- च्छ काटदेनेसे जो पातक लगता है उससे शुद्ध होनेका उपाय यह है, कि दश रात्रि पर्यन्त (कृच्छ्र) व्रत करे । आधा महीना तक गोमूत्रमें यावक बनाकर पीवे । य- दि इन दोषोंसे छै मासके भीतर गैया मरजावे तो गोब्रधके पापके समान है। इससे अधिक मास बीतने पर मरनेसे उपर्युक्त दण्ड कथन किया गया है ।</p> <p>चान्द्रायण करे । पांच नील- वृष दान करे । दो वस्त्र दान करे । साढेसात गैया दान करे । अर्थात् सात गैया और एक बछिया दान करे ।</p>

सर्व प्रकारके जीवोंके बधमें यदि कुत्ता, बिल्ली, शूकर, शृंगाल,  
नकुल, सारस, हंस, मछली, चकोर, नाना प्रकारके पक्षी, कृमि, कीट,

भ्रमर, चींटी, और मक्षिकके वधसे भिन्न प्रायश्चित्तका विधान है। प्रायश्चित्ततत्त्वविवेकमें देखलेना।

पातक	प्रायश्चित्त
<p>देवतायाः प्रतिमाभेदनच्छेदन- दहनहरणानि ॥</p> <p>मांस भक्षणम्</p> <p>ब्रह्मचारिणा मधुमांसभो- जनम् ।</p>	<p>देवताकी प्रतिमाके तोड़ने, काटने वा चुरालेनेका दोष प्राजा- पत्य व्रत करनेसे अथवा १ धेनु वा ३ कार्षापण दान देनेसे शुद्ध होता है।</p> <p>प्राजापत्य व्रत करनेसे मांस भक्षणका दोष निवृत्त होता है।</p> <p>ब्रह्मचारी यदि जानकर मधु और मांस भक्षण करे तो प्राजापत्य व्रत करनेसे शुद्ध होता है। अ- ज्ञानसे करे तो इससे आधा। ऐसे पातमें जिसमें पहले कभी मांस रक्खा गया हो, यदि ब्रह्मचारी अन्न पकाकर खावे तो तीन दिन तक कुशके मूलसे पकाये हुये दूध का भोजन करे। यदि जानकर किया हो तो इनसे दूना।</p>

पातक	प्रायश्चित्त
<p>भोजनकाले गुदश्रावः</p>	<p>यदि भोजनके समय गुदासे वायु निकलजावे अथवा अन्न निकल जावे तो दिन रात उपवास करके पंचगव्य पानकरे, यदि ग्रास भीतर न गया हो । पर जो ग्रास भीतर जा चुका हो तो तीन रात उपवास करे ।</p>
<p>सुराभाजनस्थजलपानम्</p>	<p>जिस पालमें कभी सुरा रक्खी होवे उसमें जल पीवे तो सात रात्रि तक यावक पीवे । यदि अज्ञानसे ऐसा किया हो तो साढे तीन रात्रि यावक पीवे ।</p>
<p>पीतशेषपानीयपानम्, केवल ब्राम्हस्तजलपानं च ।</p>	<p>जूठा जल पीना अथवा केवल बायें हाथसे जल पीनेका दोष तीन रात्रि उपवास करनेसे छूट-जाता है ।</p>
<p>स्तेयम्</p>	<p>चोरी करने का दोष १२ रात्रि कण-भक्षणा करे छः दिन उपवास करे । राजदण्ड इससे विलग है ।</p>

पातक	प्रायश्चित्त
<p>असत्यभाषणम्</p>	<p>अर्थात् कारागारादि वा हस्तच्छेदन इत्यादि चोरीके स्वरूपानुसार राजा समझकर दण्डदेवे। जिस प्रकारकी चोरी हो तदनुसार प्राजापत्य, कृच्छ्रचान्द्रायण इत्यादिका सम्पादन करे इसका पूर्ण विधान प्रायश्चित्त-तत्त्वविवेकमें देखलेना।</p> <p>एक बार धोखेसे झूठ बोले तो कृष्ण नाम स्मरण मात्रसे शुद्ध हो, बहुत झूठ बोलनेवाला कृच्छ्र-चान्द्रायणसे शुद्ध होता है। चार अथवा साढेसात गोदान करे। साक्षी होकर झूठ बोले तो १२ वर्ष व्रतसे शुद्ध होता है। किन्तु विवाहमें, भयके समय, मैथुन, बालप्रतारण, हंसी ठट्ठा, गो ब्राह्मणके नाश समय, भ्राण जानेके समय तथा सर्व धन छीने जानेके समय मिथ्या-भाषणमें दोष नहीं है।</p>

पातक	प्रायश्चित्त
जलाग्निविषशस्त्रघातेभ्यो अंशनम् ।	जलमें डुबाकर, अग्निमें जला कर अथवा खड्गादिसे मारडालने का दोष चान्द्रायण और तप्तकृ- च्छ्र करनेसे शुद्ध होता है । यदि जानकर किया हो तो तीनगुणा होना चाहिये ।
अनुदकमूत्रपुरीषकरणम् ।	बिना जलके लघुशंका वा पुरीष करनेका दोष स्नान करके गैयाको स्पर्श करनेसे नष्ट होजाता है । यदि बलात्कार ऐसा करे तो एक दिन उपवास करना चाहिये ।
यतीनां व्रतोपव्रतभंगः ।	यतियोंका यदि व्रत और उप- व्रत भंग होजावे तो दिवागन्धि उपवासके साथ चान्द्रायण करे । यदि रमणकी इच्छासे स्त्रीके स- मीप पहुंचगया पर रमण न किया हो तो सौ प्राणायाम करनेसे शुद्ध होता है ।

\* व्रतानि— ब्रह्मिन्, सत्य, अस्तेय, ब्रह्मचर्य. ये यतियोंके चार व्रत हैं ।

x उपव्रतानि = अक्रोध, गुरुशुश्रूषा, अपमाद, शौच, अहारशुद्धि ये पांच यतियोंके उपव्रत हैं ।

## ५. जातिभ्रंशकरपातकानि ।

पातक	प्रायश्चित्त
ब्राह्मणपीडाकरणम्, मद्यलसु- नादि घ्राणम्, मित्र कौटि- ल्यम्, पुंसि मैथुनम् ।	ब्राह्मणको पीडा देनी, लहसुन प्याज, मद्यको सँघना, मित्तसे कुटिलता तथा पुरुषमें मैथुन, करनेका दोष ।  यदि जानकर अपनी इच्छा से किया हो तो सान्त्वन । और बिना इच्छा हुआ हो तो प्राजा- पत्य व्रत करनेसे दूर होता है ।

## ६. अथ पात्रीकरणपातकानि

निन्दितेभ्यो धनदानम्, शुद्र- सेवनम् ।	जो लोग निन्दित हैं जैसे बिना संस्कारके ब्राह्मण अथवा पतित- ब्राह्मण वा साधु इनको दानदेना दोष है। इससे निवृत्त होनेके लिये तप्त-कृच्छ्र करे ( यदि एकबार किया हो ) यदि दो चार बार किया हो तो महासान्त्वन करे ।
--	--



पातक	प्रायश्चित्त
	यदि अभ्यास हो तो चान्द्रायण करे ।

## ७. अथ मलावहपातकानि

कृमिकीटपत्नीणां हननम्,  
मद्यानुगतवस्तुभोजनम्, फलद्रु-  
मकाष्ठषुष्पाणां स्तेयम् ।

कीड़े, मकोड़े और चिड़ियोंके मारनेका दोष, मद्यमें रखी हुई वस्तुका भोजन तथा फल, काठ और फूलके चुरानेके दोष तीन दिन यावक पानसे, यदि अभ्यास हो तो तप्तकृच्छ्र करनेसे, अत्यन्त अभ्यास हो तो कृच्छ्रातिकृच्छ्र करनेसे दूर होते हैं ।

## ८. अथ प्रकीर्णपातकानि

अस्पृश्यस्पर्शनम् तच्च चांडाल  
रजस्वलापतितसूतिकाशवोन्म-  
त्तासूयिकग्राम्याश्वकुक्कुटबरा-  
हादीनां स्पर्शनम् ।

चारण्डाल, रजस्वला स्त्री, पतित,  
प्रसूतिका स्त्री, मृतक, उन्मत्त,  
निन्दक, गांवका कुत्ता, मुर्गा,  
बाराह इत्यादिके छूनेके दोष तीन  
दिन उपवास करनेसे नष्ट होते हैं ।

ये पातक संक्षिप्त कर दिखलाये हैं । ऐसे-ऐसे सैकड़ों विकर्म हैं जिनका दण्ड आचार्य और महीपति तथा राज्याधिकारी गण सोच समझकर करसकते हैं । जो लोग उक्त प्रकार कथन कियेहुए प्रायश्चित्तोंको नहीं करेंगे उनको अपने पातकोंका फल नरकमें तो अवश्य ही भोगना पड़ेगा । यहाँतक अकर्म-विकर्मका भेद भली भाँति समझा दिया गया है ॥ १८ ॥

इतना सुन अर्जुनने पूछा भगवन् ! इस कर्म, अकर्म और विकर्म तीनोंके बखेड़ेसे प्राणी कभी छुटकारा पासकता है वा नहीं ? यदि पासकता है, तो उसका क्या उपाय है ? और ऐसे प्राणीका लक्षण क्या है ? फिर वह अपनी आयु कैसे बिताता है ? सो कृपा कर कहो !

इसका उत्तर श्री भगवान् अगले ६ श्लोकोंमें देते हैं—

मू०— यस्य सर्वे समारंभाः कामसंकल्पवर्जिताः ।

ज्ञानाग्निदग्धकर्माणं तमाहुः पण्डितं बुधाः ॥ १९ ॥

पदच्छेदः— यस्य ( परमार्थदर्शिनो विदुषः ) सर्वे ( यावन्तः ) समारंभाः ( वैदिकलौकिककर्माणि समारंभन्त इति समारंभाः ) कामसंकल्पवर्जिताः ( कामेन फलेच्छया, संकल्पेनाहमिदम् करोमीत्यभिमानेन च वर्जिताः ) [ सन्ति ] तम् ज्ञानाग्निना दग्धकर्माणम् ( कर्मादावकर्मादि दर्शनं ज्ञानं तदेवाग्निस्तेन ज्ञानाग्निना दग्धानि शुभाशुभलक्षणानि कर्माणि यस्य तम् ) बुधाः ( ब्रह्मविदः ) पण्डितम् आहुः ( कथयन्ति ) ॥ १९ ॥

**पदार्थः—** ( यस्य ) जिसके ( सर्वे समारम्भाः ) वैदिक लौकिक सब कर्मोंके आरम्भमात्र ( कामसंकल्पवर्जिताः ) कामना और संकल्पसे रहित हैं ( तम् ) तिस ( ज्ञानाग्निदग्धकर्माणम् ) ज्ञानकी अग्निसे भस्मी भूत हुए कर्म वालेको ( बुधाः ) ब्रह्मवेत्ता लोग ( पंडितम् ) पंडित ( आहुः ) कहते हैं ॥ १६ ॥

**भावार्थः—** पूर्वमें जो अर्जुनने कर्मोंके भंगभटसे छूटनेका उपाय तथा छूटे हुए प्राणीका लक्षण पूछा है उसके उत्तरमें श्रीकृष्ण भगवान् बोलते हैं, कि हे अर्जुन ! जिस प्राणीने कर्ममें अकर्म और अकर्ममें कर्म देखनेका अभ्यास करलिया है, फिर अपनी अभ्यासकी दृढताके कारण जब किसी कर्मका आरम्भ करता है तो आरम्भसे पहले ही उसके यथार्थ-तत्त्वका अनुभव करताहुआ बिना किसी प्रकारकी द्वन्द्व-चिन्ता तथा असमंजसके बेधडक कर बैठता है, अर्थात् निर्भय होकर कर्मका सम्पादन करलेता है । चाहे काल भी उसके संमुख आकर कर्ममें बाधा क्यों न करे, उसके कर्मकी पूर्ति होनेमें सहस्रों प्रकारके उप-द्रव क्यों न प्रकट होजावें, पर वह विद्वान् होनेके कारण परम-आनन्दमें मग्न होरहा है । इसलिये “ आनन्दब्रह्मणो विद्वान्न विभेति कुतश्चन ” इस श्रुतिके वचनानुसार जो अपना प्रबल पुरुषार्थ करता हुआ, ब्रह्मानन्दमें मग्न किसीका भी भय नहीं करता । इसलिये मैं तुझसे कहता हूं, कि [ यस्य सर्वे समारम्भाः कामसंकल्प-वर्जिताः ] जिसके सब समारंभ अर्थात् आरंभ करनेके समय, आरंभ से पहले अथवा सब छोड़ चुप होजानेके समय वा चुप होनेसे पहले वा किसी विकर्मसे घृणा करनेके समय वा घृणा करनेसे पहले किसी

प्रकारकी कामना नहीं रखता न उसे भूत, भविष्य और वर्तमान तीनों कालोंमें कुछ प्राप्तिकी इच्छा है क्योंकि वह ब्रह्मानन्दमें मग्न है। जैसे गंगाजलमें डूबे रहनेवालेको प्यास नहीं सता सकती। इसी प्रकार सर्व-कामपूर्ण जो पूर्ण-परंब्रह्म आनन्दसागर तिसके रूपमें भग्नको किसी भी कामनाकी पूर्तिकी अभिलाषा नहीं सताती। इसलिये कर्म-आरम्भके समय उसे कर्मकी पूर्ति अपूर्तिकी कुछ भी परवा नहीं होती। ऐसा निर्द्वन्द्व-प्राणी किसी कर्म अकर्म वा विकर्मके आरंभसे पूर्व किसी प्रकारका संकल्प नहीं करता। अर्थात् जिसके अन्तःकरणमें स्वयं कुछ भी कर्म करनेकी इच्छा न हुई है, न होती है, न होने वाली है, न उसके मनमें ऐसा संकल्प उदय होता है, कि इस कर्मको इस रीतिसे करना चाहिये और इस रीतिसे नहीं करना चाहिये उसी प्राणीको [ ज्ञानाग्निदग्धकर्माणम् तमाहुः परिडितं बुधाः ] विद्वान् लोग ज्ञानाग्निदग्धकर्मा परिडित कहते हैं। अर्थात् ज्ञानकी अग्निसे जिसके शुभाशुभ-कर्मके आरम्भ भस्म होगये हैं, ऐसा वह सर्व तत्त्ववेत्ता परिडित है। क्योंकि जब तक प्राणीके शुद्ध अन्तःकरणमें ज्ञानका उदय नहीं होता तबतक शुभाशुभ-कर्मके फन्देमें पड़ा हुआ संचित, प्रारब्ध और कियमाण कर्मोंमें लटकता हुआ कूपघटिकायंत्र-न्यायके अनुसार नीचे ऊपर करता हुआ दुःखके कूपमें ऊब डूब करता रहता है। पर जिसी समय गुरु-दयासे उसके हृदयमें ज्ञानकी ज्वाला उदय होती है, उसी समय उसके कर्म भस्म होजाते हैं। प्रमाणश्रु०—  
“ तद्यथेषिका तूलमग्नौ ।” अर्थात् तृण और तूल जैसे अग्निमें भस्म होजाते हैं।

प्रश्न—भगवान् ने ज्ञानको अग्निसे क्यों उपमा दी ? यदि दी गई तो सो ज्ञान किस प्रकार कर्मोंको भस्म करता है ? स्पष्ट रूपसे दिखलाना चाहिये !

उत्तर—जितने कर्म हैं सब इन्द्रियोंके द्वारा सम्पादन होते हैं सो इन्द्रियां मनके अधीन हैं और फिर “संकल्पो वाव मनसो भूयान्” ( छान्दो० उक्त० प्रपा० ७ खण्ड ४ श्रुतिः १ ) इस श्रुतिके बचनानुसार तिस मनसे संकल्प श्रेष्ठ है इसलिये सो मन संकल्पके अधीन है फिर “चित्तं वाव संकल्पाद् भूयः” ( छां० खं५ श्रु १ ) इस श्रुतिके अनुसार तिस संकल्पसे चित्त श्रेष्ठ है । इसलिये सो संकल्प चित्तके अधीन है फिर “ध्यानं वाव चित्ताद् भूयः” ( छां० ) इस श्रुतिके अनुसार सो ध्यान चित्तसे श्रेष्ठ है । इसलिये सो चित्त ध्यानके अधीन है । क्योंकि जब तक ध्यान एक स्थानमें न जमाया जावे चित्त चंचल रहेगा । इसलिये चित्त ध्यान द्वारा स्थिर होता है । जब चित्त स्थिर होता है तब किसी कर्मका संकल्प करता है । इसलिये सिद्धान्त है, कि चित्त ध्यानके अधीन है । फिर “विज्ञानं वाव ध्यानाद् भूयः” तिस ध्यानसे विज्ञान श्रेष्ठ है इसलिये सो ध्यान विज्ञानके अधीन है । वह विज्ञान क्या है ? सो कहते हैं—शास्त्रोंके यथार्थ तत्त्वका बोध अथवा अपने स्वरूपका बोध तथा आत्माका पूर्ण बोध विज्ञान कहलाता है “विज्ञानेन वा ऋग्वेदं विजानाति यजुर्वेदं सामवेदमथर्वणं धर्मञ्चाधर्मञ्च सत्यञ्चानृतञ्च साधु चासाधु च हृदयज्ञञ्चाहृदयज्ञञ्चान्नञ्च रसञ्चेमञ्च लोकममुञ्च विज्ञा-

नेनैव विजानाति ” (छां० प्रपा० ७ खण्ड ७ श्रु० १ )

अर्थ— विज्ञान ध्यानसे इसलिये श्रेष्ठ है, कि ध्यान करनेकी रीति शास्त्रोंके अर्थोंके जाननेसे होती है । इसलिये विज्ञानके अधीन ध्यान है । इसी विज्ञानसे प्राणी ऋग्वेद, यजुर्वेद, सामवेद, अथर्ववेद, धर्म, अधर्म, सच, झूठ, साधु, असाधु, परमात्मा, अन्न, रस, इस लोक तथा परलोक सबको जानता है । इन श्रुतियोंसे यह सिद्ध हुआ, कि इसी विज्ञानके अधीन ध्यान है । तिस ध्यानके अधीन चित्त है तिस चित्तके अधीन संकल्प है तिस संकल्पके अधीन मन है तिस मनके अधीन इन्द्रियां हैं और तिन इन्द्रियोंके अधीन कर्म हैं इसलिये सब कर्म पहले इन्द्रियोंमें लय होते हैं सो इन्द्रियां मनमें लय होती हैं सो मन संकल्पमें लय होता है, सो संकल्प चित्तमें लय होजाता है सो चित्त ध्यानमें लय होता है और सो ध्यान विज्ञानमें लय होता है । इसलिये यह सिद्ध होगया, कि सर्व कर्म एवम्प्रकार एकसे दूसरे तत्त्व में लय होते हुए विज्ञानमें लय होजाते हैं अर्थात् ज्ञानाग्निमें भस्म होजाते हैं । विशेष कारण इसका यह है, कि विज्ञान भी प्रकाश और तेज स्वरूप है । और अग्नि भी प्रकाश और तेज-स्वरूप है । इसलिये भगवान्ने ज्ञानको अग्निसे उपमा दी ।

लो और सुनो ! श्रु०— “ स यथा महाराजो जानपदान् गृहीत्वा स्वे जनपदे यथाकामं परिवर्तते तैव मे वैष एतत्प्राणान् गृहीत्वा स्वे शरीरे यथाकामं परिवर्तते ” जैसे कोई महाराज अपने नगरमें अपनी इच्छाके अनुसार भिन्न-भिन्न कार्योंमें वर्तमान होनेकी

आज्ञा अपनी प्रजाओंको देता है इसी प्रकार यह विज्ञान-रूप नरेश इस अपने शरीर-रूप नगरमें निवास करने वाले भिन्न-भिन्न प्राणों को अर्थात् आंख, नाक, कान इत्यादि इंद्रियोंको भिन्न कर्मोंमें प्रेरणा करता है । क्योंकि ये सब विज्ञानके अधीन हैं । जब इन श्रुतियोंसे यह सिद्धान्त हुआ, कि ये सबके-सब विज्ञान-रूप महाराजके अधीन हैं तो अब महाराज चाहे इनको कर्मोंमें प्रेरणा करनेवाली वा रोक-देनेवाली दोनों शक्तियोंको काममें लावे या न लावे । इसी कारण जब विज्ञानका स्फुरण होता है अर्थात् कर्म, अकर्म और विकर्म तीनोंका यथार्थ बोध हृदयमें उत्पन्न होता है तब सप्त लोक ऊपर, सप्त लोक नीचे तथा इनसे भी अतिरिक्त जो कुछ रचना हो तथा मोक्ष बन्धन सबको ठीक-ठीक जाननेके कारण प्राणी शान्त-स्वरूप होजाता है ।

प्रिय पाठको ! आपने देखा होगा, कि जैसे रेलगाड़ियोंमें अगली गाड़ी अर्थात् इंजनके रुकजानेसे सब गाड़ियां रुकजाती हैं इसी प्रकार आत्मज्ञानके स्थिर होजानेसे देह, इंद्रिय और अन्तःकरण सब स्थिर होजाते हैं । अथवा यों समझलो, कि जैसे कोई राजा स्वप्नमें यों स्वप्न देखे, कि मेरा राज्य शत्रुओंने छीन लिया । मैं युद्धमें पराजित होकर देश-कोश छीनेजानेके कारण द्वार-द्वार भिक्षा मांगकर उदर-पोषण करने लगा हूँ । तो जब तक वह राजा स्वप्न देखरहा है तब ही तक उसके चित्तमें व्याकुलता और चिन्ता बनीहुई है । अत्यन्त दुःखी होरहा है । पर जब जगजानेसे उसे अपने यथार्थ स्वरूप का बोध होगया, कि मैं जैसा था वैसा ही राजा बना हुआ हूँ, तब सारे दुःखकी निवृत्ति होजाती है । फिर उस दुःखसे छूटनेका कुछ भी

यत्न नहीं करता है। इसी प्रकार प्राणी जो अपना स्वरूप भूलकर मायाकी निद्रामें सोया हुआ नाना प्रकारके दुःख सुखका स्वप्न देखते हुए कर्मोंके फन्देमें पड़ा हुआ है सो ज्ञानके उदय होते ही अर्थात् मायाकी निद्रासे जगते ही कर्मोंके फल भोगनेमें रुकजाता है। क्योंकि मायासे जगपडनेसे अपने स्वरूपका यथार्थ बोध होजाता है, जानजाता है, कि मैं इन विकारोंमें नहीं हूं। मेरा यह संसार नहीं है। मैं शुद्ध निर्मल निर्विकार चैतन्य आत्मा हूं। मुझे बन्ध मोक्ष नहीं। मैं निर्भय हूं। मुझे कालका भी भय नहीं है। न मुझे कुछ कर्तव्य है। न अकर्तव्य है। न कोई मेरा है। न मैं किसीका हूं। फिर मैं सबका हूं। सब मेरे हैं। मैं सबमें हूं, सब मुझमें है। मैं चिदानन्द शिव स्वरूप हूं। इसीको ज्ञानाग्नि कहते हैं। जैसे जागरितकी आगमें स्वप्न एकबारगी भस्म होजाता है। इसी प्रकार ज्ञानकी आगमें सब शुभाशुभ-कर्म भस्म होजाते हैं। कुछ भी कर्तव्य नहीं रहता।

जैसे अग्निके प्रकाशसे अंधेली रातमें घरके भीतर सारी वस्तु-तस्तु सूझने लगती हैं इसी प्रकार इस विज्ञानकी ज्वालासे मोहका अंधकार दूर होकर दशों दिशाओंमें अपना स्वरूप दीखने लगजाता है। तथा जैसे आगमें स्वर्णके गलानेसे उसके मल दूर होजाते हैं इसी प्रकार विज्ञानकी आगमें सब पाप भस्म होकर प्राणी निर्मल स्वर्णसा चमकने लगजाता है। इसलिये भगवान्ने ज्ञानको अग्निसे उपमा दी तहां श्रुतिने भी ज्ञानको अग्निसे उपमा दी है। श्रु०—“तद्यथेषिका तूलमग्नौ प्रोत प्रदूयैतैव हास्य सर्वे पाप्मनः प्रदूयन्त” इति ( छा० )

अर्थ— जैसे ईषिकाकी रई आगमें पड़ते ही भस्म होजाती है



इसी प्रकार ज्ञानीके पाप ज्ञानकी आगमें भस्म होजाते हैं । इसलिये ज्ञानीको ही “ज्ञानाग्निदग्धकर्मा ” कहेंगे अन्य को नहीं ।

इसी अभिप्रायसे श्यामसुन्दर कहते हैं, कि हे अर्जुन ! जिस प्राणीको कर्म करते समय किसी प्रकारका संकल्प नहीं उदय होता । किसी प्रकारकी शुद्ध वा मलीन वासना जिसके हृदयमे नहीं टिकती । किसी प्रकारकी कामना नहीं रहती । ज्ञानकी आगमें जिसके सब कर्म भस्म होगये हैं । उसी प्राणीको ज्ञानियों और तत्त्व-दर्शियोंने परिडत कहा है । क्योंकि ऐसा ही प्राणी कर्मके सब भङ्गदोसे छूट जाता है । अथवा यों अर्थ करलीजिये, कि “कर्मा-दावकर्मादि दर्शनम् तदेवाग्निः ” कर्म और अकर्मको यथार्थ रूपसे देखनेका जो ज्ञान सो ही तो अग्नि है और शुभा-शुभ-कर्म इंधन-रूप हैं सो जिसके कर्मरूप इंधन इस ज्ञानाग्निमें भस्म होगये हैं उसीको विद्वज्जन परिडत कहते हैं ।

मुख्य तात्पर्य यह है, कि परमार्थदर्शी कर्तृत्वाभिमानसे रहित होनेके कारण कृत्स्नकर्मकृत् होता हुआ अर्थात् सर्व प्रकारके कर्मोंको करता हुआ भी किसी कार्यमें नहीं फँसता । क्योंकि ये केवल लोकसंग्रह निमित्त अथवा शरीरयात्राकी पूर्ति निमित्त वा प्रारब्ध कर्मके वेगसे जो कर्म सामने आन पडते हैं उनको समाप्त करदेनेके तात्पर्यसे करता है ।

शंका— अनेक श्रुति और स्मृतियोंसे सिद्ध है, कि कर्मका फल तो अवश्य भोगना पडता है “ अवश्यमेव हि भोक्तव्यम् कृतं कर्म

शुभा-शुभम् ” फिर स्मृतिका वचन है, कि “ नाभुक्तं क्षीयते कर्म कल्पकोटिशतैरपि ” बिना फल भोगे हुए कर्मका नाश करोड़ों कल्पोंमें भी नहीं होसकता । जब ऐसा है तब कर्म-फल ज्ञानसे दग्ध कैसे होसकता है ?

समाधान— हे प्रतिवादी ! तुमने इस श्लोकका तात्पर्य नहीं समझा इसलिये ऐसी शंका की इस श्लोकमें समारंभ-पद स्वच्छरूपसे दिखलारहा है, कि जिन कर्मोंका आरंभ काम और संकल्पसे बर्जित है । अथवा जो संचितमें पड़ेहुए हैं, उनही कर्मोंके नाशका तात्पर्य है । पर जो कर्म प्रारब्ध होकर उदय होगये हैं, जिनका आरंभ होकर जिनकी समाप्ति होगई है, जिनके भोगनेके लिये शरीर उत्पन्न होचुका है उनसे कुछ तात्पर्य नहीं है सुनो— “ तदधिगम उत्तरपूर्वा-र्द्धयोरश्लेषविनाशौ तद् व्यपदेशात् ” ( ब्रह्मसू० अ० ४ पा० १ सूत्र १३ )

जिसकी टीका भाष्यकार श्रीशंकराचार्य अपने भाष्यमें यों करते हैं, कि “ तदधिगमे ब्रह्माधिगमे सत्युत्तरपूर्वयोरधयोरश्लेशविनाशौ भवत उत्तरस्याश्लेशः पूर्वस्य विनाशः । कस्मात् ? तद् व्यपदेशात् ”

अर्थ— “तदधिगमे” तिसब्रह्मके अधिगमसे अर्थात् ब्रह्मज्ञान की प्राप्तिसे आगामी कर्मोंका श्लेष ( स्पर्श ) नहीं होता और पूर्व

टि०—अश्लेश नहीं स्पर्श होनेको कहते हैं और विनाश एकचारगी नाश होजानेको कहते हैं ।

( सञ्चित ) कर्मोंका विनाश होजाता है । कैसे ? तो उस ब्रह्मके अधिगमसे । मुख्य तात्पर्य यह है, कि ज्ञानसे उन पूर्वके कर्मोंका जिनका प्रारब्ध-रूपसे उदय नहीं हुआ है नाश होजाता है जैसे पापोंके फल-भोगसे पहले प्रायश्चित्तसे उन पापोंका नाश शास्त्रोंमें देखा जाता है । इसी प्रकार पूर्वकर्मोंके फल-भोगके आरंभसे पहले पूर्व-कर्मोंका अर्थात् संचित का नाश ज्ञानसे होजाता है ।

“अनारब्धकार्ये एव तु पूर्वे तदवधेः” ( ब्रह्मसूत्र अ० ४ पा० १ सू० १५ )

अर्थ— अनारब्ध कार्य जो है जिसका भोग प्रारब्ध होकर आरंभ नहीं हुआ है । जिसके भोगनेके लिये मनुष्य अथवा मनुष्यसे इतर योनिरूप शरीर जब तक प्राप्त नहीं हुए हैं, अर्थात् कर्म प्रारब्धकी गणनामें नहीं आये हैं तब ही तक उनके फल, ज्ञानसे वा प्रायश्चित्तसे नाश होते हैं, पर यदि वे कर्म ज्ञान उदय होनेके पहले हीसे प्रारब्ध होचुके हैं और उनका भोग आरंभ होगया है तब तो “ तदवधेः ” उनको तब तक भोगना ही होगा जब तक उस भोगरूप शरीरकी अवधि है । अर्थात् शरीरके नाश होने तक भोगना ही होगा ।

शंका— ज्ञानसे केवल अगले पिछले पापों ही का नाश होता है ? अथवा पुण्यका भी नाश होता है ?

समाधान— “इतरस्याप्येवमसंश्लेषः पाते तु” ( ब्रह्मसूत्र अ० ४ पा० १ सू० १४ )

अर्थ— जैसे पाप-कर्मका असंश्लेष और विनाश पहले कह आये हैं इसी प्रकार ब्रह्मज्ञानीके अगले पिछले पुण्य-कर्मोंके भी असंश्लेष (अस्पर्श) और विनाश दोनों होते रहते हैं। क्योंकि जैसे पाप मुक्तिका प्रतिबन्धक है। इसी प्रकार पुण्य भी मुक्तिका प्रतिबन्धक है, इसलिये इन दोनोंका असंश्लेष और विनाश होनेसे ब्रह्मज्ञानीकी मुक्ति (पाते तु) शरीरपातके अन्तर अवश्य होती है। यह निश्चय है। तहां श्रुतिका भी प्रमाण है—

श्रु०- “ पापमकरवमित्यतः कल्याणमकरवमित्युभे उ हैवैष एते तरति नैनं कृताकृते तपतः ” ( बृहदा० अ० ४ ब्रा० ४ श्रुति २२ में देखो )

अर्थ— मैं पाप करता हूँ इसलिये मुझको नरक होगा। तथा मैं कल्याण-कारक-कर्म पुण्य करता हूँ इसलिये मुझे स्वर्ग होगा। इन दोनों प्रकारका निश्चय रखनेवाला नहीं तरता है। अर्थात् मुक्त नहीं होता। क्योंकि अपने शुभाशुभ-संकल्पके कारण दोनोंका कर्तृत्वाभिमान करनेसे इस संसार-सागरसे नहीं तरता। वह जो ब्रह्मवेत्ता इन दोनों प्रकारके संकल्पोंको छोड़ अभिमान-रहित होता है वही इन दोनों प्रकारके कर्मोंसे पार हो अर्थात् शुभाशुभ-कर्मोंके बन्धनसे छुटकर तरेजाता है। फिर वह कृत-अकृतसे तपायमान नहीं किया जाता।

इसलिये भगवान् कहते हैं, कि जो प्राणी संकल्प और कामनाओं से रहित होकर ज्ञानकी आगमें कर्मोंको भस्म कियेहुए (मधैव) अनिच्छित कार्योंका सम्पादन करता रहता है तत्त्वदर्शी उसको परिणत कहते हैं क्योंकि “ पराडा संदसदिवेकिनी बुद्धिर्जाता यस्य स एव

× पण्डितः— पण्डा ऐसी बुद्धि जिसकी होवे उसे ही पण्डित कहते हैं और पण्डा उस बुद्धिका नाम है, जिससे चैतन्य पूर्ण परब्रह्म जगदीश्वरको सर्वत्र सब ठौरमें व्यापक देखे । ऐसा प्राणी तत्त्व-दर्शी होता है । पर जो भ्रान्त है उसे ऐसा बोध हो ही नहीं सकता । क्योंकि उसकी बुद्धि पागलोंके समान ब्रह्मसे विमुख रहती है । इसलिये उसे संसार-सागरमें मग्न रहनेके कारण ईश्वरकी प्राप्ति नहीं होती । अतएव वह पण्डित नहीं कहा जा सकता ॥ १६ ॥

इतना सुन अर्जुनने पूछा, भगवन् ! मानलो, कि कर्ता कर्म करते समय कर्मका संकल्प न करे तथा किसी प्रकारकी कामना भी नहीं रखता हो पर जब वह देहेन्द्रियादिके व्यापारोंको करेगा तो ज्ञान उत्पन्न होनेके समय भी तो उससे कुछ न कुछ कर्म होते ही रहेंगे ? फिर जो कर्म ज्ञान उत्पन्न होनेके समय उससे उदय होवेंगे उनका भी तो फल अवश्य होगा ? फिर उन फलोंकी क्या दशा होगी ? सो कृपाकर कहो !

× पण्डितः— पण्डा वेदोज्ज्वला तत्त्वविषयिणी वा बुद्धिः सा जाता अस्य । पण्डयते तत्त्वज्ञानं प्राप्यतेऽस्मात् । यथा—

निषेवते प्रशस्तानि निन्दितानि न सेवते ।

अनास्तिकः श्रद्धाधान एतत् पण्डितलक्षणम् ॥

पठकाः पाठकाश्चैव ये चान्ये शास्त्रचिन्तकाः ।

सर्वे व्यसनिनो मूर्खा यः क्रियावान् स पण्डितः ।

( अर्थ स्पष्ट है )

इतना सुन योगेश्वर भगवान् बोले हे अर्जुन ! सुन—

सू०— त्यक्त्वा कर्मफलासंगं नित्यतृप्तो निराश्रयः ।

कर्मण्यभिप्रवृत्तोपि नैव किञ्चित्करोति सः ॥

॥ २० ॥

पदच्छेदः— सः ( परिणतः ) कर्मफलासंगम् ( कर्म-  
फलासक्तिम् । कृत्वाभिमानम् । भोगाभिलाषम् ) त्यक्त्वा ( विहाय )  
नित्यतृप्तः ( नित्यानन्दस्वरूपलाभेन सर्वत्र निराकाङ्क्षः ) निरा-  
श्रयः ( दृष्टा-दृष्टफलसाधनाश्रयरहितः । योगक्षेमार्थमाश्रयणीयरहितः )  
कर्मणि ( स्वाभाविकविहितव्यापारे । शरीरोपयोगीन्द्रियव्यापारात्मके  
कर्मणि ) अभिप्रवृत्तः ( सर्वाङ्गोपसंहारेण लोकदृष्ट्या साङ्गोपाङ्गानु-  
ष्ठानाय-प्रवृत्तः । आभिमुख्येन प्रवृत्तः ) अपि, किञ्चित् एव, न ( नैव )  
करोति ( सम्पादयति ) ॥ २० ॥

पदार्थः— ( सः ) सो परिणत ( कर्मफलासंगम् ) कर्मोंके  
फलोंकी आसक्ति ( त्यक्त्वा ) त्यागकर ( नित्यतृप्तः ) नित्यानन्द-  
स्वरूपके लाभ होनेसे सदा तृप्त ( निराश्रयः ) दृष्ट वा अदृष्ट फलके  
साधन करनेके आश्रयसे रहित अथवा योगक्षेमके आश्रयसे रहित  
( कर्मणि ) स्वाभाविक अथवा विहित कर्मोंमें ( अभिप्रवृत्तः )  
देखने मात्र साङ्गोपाङ्ग साधनमें प्रवृत्त रहनेपर ( अपि ) भी  
( किञ्चित् एव ) कुछ भी ( न ) नहीं ( करोति ) करता है ॥ २० ॥

भावार्थः— अर्जुनने जो प्रश्न किया था, कि ज्ञान उदय  
होते-होते जो ज्ञानीसे कर्म उदय होते हैं उनके फलोंकी क्या दशा

होती है ? तिसके उत्तरमें भगवान् इस श्लोक द्वारा अर्जुनको सम-  
झाते हैं, कि हे अर्जुन ! [ त्यक्त्वाकर्मफलासंगं नित्य-  
तृप्तो निराश्रयः ] जो ज्ञानी, ज्ञान प्राप्त करते-करते कुछ स्वा-  
भाविक वा विहितकर्म करता रहता है उसका करना न करनेके समान  
है । क्योंकि जो ब्रह्मवेत्ता होनेके कारण तथा कर्म, विकर्म और अक-  
र्मको यथार्थ रूपसे देखनेके कारण पण्डित कहा जाता है, और  
जिसके सर्व प्रकारके संकल्प तथा सर्व प्रकारकी कामनायें मिट  
गई हैं, वह कर्मके फलोंकी आसक्ति त्याग बैठा है । अर्थात्  
किसी पुण्य कर्मके उदय होनेसे उसे इन्द्रलोकके सुखकी भी प्राप्ति  
हो तो उसे मार्गमें चलते हुए तृण वा चिथड़ोंके समान पैरोंके  
धक्केसे टालकर रंचक मात्र भी उसकी ओर दृष्टि नहीं करता है ।  
जैसे माताके स्तनको पान करते हुए छोटे बच्चेके सम्मुख सहस्रों मन  
षट्-रस भोजन, नाना प्रकारके स्वादु-मिष्टान्न तथा अमृतका कुण्ड  
ला धरिये पर वह अपनी माताकी गोदमें आनन्द-पूर्वक लिपटा हुआ  
स्तन-पानमें मग्न तनक भी इनकी ओर दृष्टि उठाकर नहीं देखेगा । इसी  
प्रकार जो प्राणी भगवत्स्वरूपको छोड़ अपने शुभकर्मोंके फल इन्द्रलोकादि  
की ओर आंख उठाकर नहीं देखता, पर अपने परमानन्दमें नित्य तृप्त रहता  
है; अर्थात् नित्य ब्रह्मानन्दमें मग्न रहता है वही यथार्थ ज्ञानी है । जैसे  
अगाध समुद्रमें रहने वाली मछलियां, क्षीर-सागरके तटके रहनेवाले  
हंस और कमल-दहके निवासी भ्रमर सदा तृप्त रहते हैं । इसी  
प्रकार ज्ञानी सदा भगवत् चरणारविन्दोंके मकरन्द पानसे तृप्त  
रहता है । अन्य किसी भी सुखकी कामना कभी नहीं करता ।

क्योंकि जब उसे किसी वस्तुकी इच्छा ही नहीं रही तो वह किसी देवता, देवी वा राजा, रंकका आश्रय क्यों करे ? क्योंकि उसे तो अनन्यता प्राप्त हो ही जाती है । “अन्याश्रयाणां त्यागो अनन्यता” (नारद सूत्र) अर्थात् ब्रह्मलोकसे पाताल-लोक पर्यन्त जितने विषय हैं सबोंके आश्रयका त्यागहोना ही अनन्यता कहलाती है । जिससे किसीका आश्रय करना नहीं पड़ता । मुख्य तात्पर्य्य यह है, कि जो प्राणी कर्मोंसे असंगति प्राप्त कर चुका है, वह सदा निराश्रय रहता है । + दृष्ट वा अदृष्ट किसी भी प्रकारके फलोंकी साधनाका आश्रय नहीं रखता है ।

भगवान् कहते हैं, कि [ कर्मण्यभिप्रवृत्तोपि नैव किञ्चित् करोति सः ] सो प्राणी सर्व प्रकारके कर्मोंमें प्रवृत्त रहने पर भी मानो कुछ भी नहीं करता । मुख्य तात्पर्य्य यह है, कि ऐसा प्राणी चाहे अपनी शरीर-याता समाप्ति करनेके तात्पर्य्यसे, अथवा लोक-संग्रहके तात्पर्य्यसे, वा प्रारब्धको समाप्त कर देनेके तात्पर्य्यसे चाहे कुछ भी करता रहे पर वह केवल लोगोंको देखने ही मात्र सांगोपांग कर्मका अनुष्ठान करनेवाला देखाजाता है यथार्थमें कुछ भी नहीं करता है । क्योंकि उसको किसी फलकी इच्छा ही नहीं रहती है । जिस आत्माको उसने पहचाना है उस आत्माको जलमें स्थित कमल-पत्रके समान कोई कर्म स्पर्श करता ही नहीं ।

टिप्पणी—दृष्ट-कर्म उन सुखावह फलोंको कहते हैं, जो प्रत्यक्ष देखनेमें आवें । जैसे संसारी-सम्पत्ति, राज्य-सुख इत्यादि । और अदृष्ट वे कहलाते हैं, जो स्वर्गादिके सुख हैं—जो प्रत्यक्ष देखनेमें नहीं आते ।



क्योंकि ऐसे पुरुषने साधु-संग करके केवल भगवत्-स्वरूपकी प्राप्ति की है। इसलिये सारे ब्रह्माण्डमें दिन रात दौडता हुआ भी चुप बैठा है। श्री कपिलदेवजीकी भी यही सम्मति है— “ ज्ञानमोत्रण मुच्यन्ते नाना साधनवर्जिताः । साक्षात्कार परं ज्ञानं प्राप्यते गुरुराजतः ”  
 ( कपिलगीता अ० ४ श्लो० २० )

अर्थात् नाना प्रकारके अन्य साधनोंसे वर्जित होकर गुरुराजसे साक्षात्कार कर परम ज्ञानको प्राप्त करके प्राणी संसार-बन्धनसे छूट जाता है। और ऐसे प्राणीको— “ शाश्वतानन्दशान्तत्वं पूर्णरूपस्वरूपकम् । तुष्टत्वम् चाचलत्वं च षडैश्वर्यादि प्राप्यते ॥ ”  
 ( कपिलगीता अ० ४ श्लो० २१ )

अर्थ— शाश्वत-आनन्द जिसे नित्यानन्द कहते हैं, शान्ति तथा पूर्णस्वरूपकी प्राप्ति, तुष्टता, अचलता तथा षडैश्वर्यादि बिना मांगे आपसे आप प्राप्त होते हैं। इसी कारण भगवान् कहते हैं, कि ऐसा प्राणी नित्य तृप्त और निराश्रय रहता है तथा सबकुछ करता हुआ भी कुछ नहीं करता है।

प्रिय पाठको ! इसी विषयको पंचदशी तृप्तिदीपविवेक प्रकरण के तेरहवें श्लोकमें यों वर्णन किया है— “ असंगोऽहं चिदात्माहमिति शास्त्रीयदृष्टितः । अहं शब्दं प्रयुक्तेऽयं कूटस्थे केवले बुधः ॥ ”

अर्थ— “ बुधः ” ( तत्ववेत्ता ) जब ज्ञानदृष्टिसे देखता है तब उसे आपसे आप ऐसा अनुभव होता है, कि मैं असंग हूं। मैं

चिदात्मा अर्थात् चिदाभाससे भिन्न जो केवल कूटस्थ सदा एक रस परब्रह्म जगदीश्वर है सोई मैं हूं। इसलिये वह शास्त्रीय-दृष्टिसे कूटस्थमें अहं शब्दका प्रयोग करता है अर्थात् यों मानता है, कि मैं सदा एक रस हूं। करोड़ों सृष्टियां बनें वा बिगड़ें पर मैं सदा उसी कूटस्थमें अपनेको देख रहा हूं। अर्थात् मैं करता हूं, मैं दौड़ता हूं, मैं युद्ध करता हूं इत्यादि वचनोंको बोलता हुआ भी वह कुछ नहीं करता। सदा असंग है।

श्यामसुन्दर कहते हैं, कि हे अर्जुन ! तुमने जो पूछा था, कि संचित, प्रारब्ध, और आगामी इत्यादिके नाश होते हुए भी जो मुमुक्षु अवस्थामें अर्थात् ज्ञान प्राप्ति करते-करते कर्म करता है उन कर्मोंके फलों की क्या दशा होती है ? इसके उत्तरमें मैंने तुम्हें संभ्रा दिया, कि ऐसे मुमुक्षु प्राणी द्वारा जितने कर्म उदय होते हैं उन्हें मानो वह करता ही नहीं इसलिये ये कर्म भी उसको बाधा नहीं कर सकते ॥ २० ॥

+ कूटस्थः— कूटे मायायां तिष्ठति । यद्वा कूटवत् निर्विकारेण निश्चलः सन् तिष्ठतीति । एकरूपतया यः कालव्यापी सः ।

कूटस्थचैतन्यस्य अविद्याध्यस्ततथैव जीवत्वं न तु स्वरूपतः नितरां तस्मादपि निरध्यस्तत्वात् निर्मलः सच्चिदानन्दस्वरूपावस्थः पुरुषोत्तमः परमात्मेत्युच्यते ।

कूटस्थका वर्णन अध्याय १५ श्लो० १६ में किया गया है। यहां विस्तारके भूयसे अर्थ नहीं दिया गया।

इसी तात्पर्यको श्यामसुन्दर अगले श्लोकमें

दृढ करते हुए कहते हैं—

मृ०— निराशीर्यतचित्तात्मा त्यक्तसर्वपरिग्रहः ।

शारीरं केवलं कर्म कुर्वन्नाप्नोति किल्बिषम् ॥

॥ २१ ॥

पदच्छेदः— निराशीः ( निर्गता आशिषस्तृष्णा यस्मात् सः । योगैश्वर्यमपि नाभिलषितं येन सः ) यतचित्तात्मा ( निगृहीतौ चित्तात्मानावन्तःकरणवाह्यकार्यकरणसंघातौ येन सः ) त्यक्तसर्वपरिग्रहः ( त्यक्तानिभोगोपकरणानि येन सः ) केवलम्, शारीरम् ( शरीरस्थितिमात्रप्रयोजनम् भिक्षाटनादि कर्म । तथा भोजनशयनादिकम् कर्म ) कुर्वन् ( सम्पादयन् सन् ) किल्बिषम् ( प्रत्यवायम् ) न ( नैव ) आप्नोति ( प्राप्नोति ) ॥ २१ ॥

पदार्थः— ( निराशीः ) जिस प्राणीकी सर्व प्रकारकी आशी अर्थात् कामनायें निवृत्त होगई हैं ( यतचित्तात्मा ) जिसने अपने चित्त अर्थात् अन्तःकरणको और अपने आत्मा अर्थात् इन्द्रियों सहित देहको वश करलिया है ( त्यक्तसर्वपरिग्रहः ) जिसने सर्व-प्रकारके परिग्रहोंको अर्थात् कर्मकरनेकी सामग्रियोंको अथवा उपकरणों को वा उपायोंको त्याग दिया है, वह प्राणी ( केवलम् ) केवल ( शारीरम् ) भोजन शयनादि शारीरिक ( कर्म ) कर्मोंको ( कुर्वन् ) करता हुआ ( किल्बिषम् ) किसी प्रकारके प्रत्यवायको ( न आप्नोति ) नहीं प्राप्त होता है अर्थात् संसृत-द्वन्द्वमें फँसकर नष्ट नहीं होता है ॥ २१ ॥

**भावार्थः—** श्यामसुन्दर जो पहले कह आये हैं, कि ज्ञानी कर्मसंगवर्जित, नित्य-तृप्त-मानस सब कुछ करता हुआ भी कुछ नहीं करता । इसी अर्थको दूसरे प्रकारसे इस श्लोकमें दृढ करते हुए कहते हैं कि [ निराशीर्यतचित्तात्मा त्यक्तसर्वपरिग्रहः ] जिस प्राणीकी स्वर्गसे पाताल तकके विषयोंकी कामनायें ( आशीः ) छूटगयी हैं वह “ निराशी ” कहलाता है । कारण इसका यही है, कि वह “ नित्यतृप्त ” है । इस प्रकार नित्यतृप्त होकर निराशी होनेके दो ही उपाय हैं— एक तो गुरुद्वारा आत्मानन्दकी प्राप्ति करना, दूसरा सर्व प्रकारके भोगोंको भोगते-भोगते उनसे उपराम होजाना अर्थात् उनका फीका पडजाना । फिर एवम् प्रकार किसी उपायसे जो प्राणी निराशी होगया है तो वह प्राणी आस-काम हो, कृत-कृत्य हो उसी मार्गको जाता है जिस होकर विद्वान्, आत्मज्ञानी वा ब्रह्म-वेत्ता गये हैं ।

इस प्रकार तृप्त होकर सर्व कामना रहित हो परमपदकी ओर गमन करनेवालेके विषय वेदका भी बचन है—

“विप्रा अमृता ऋतज्ञाः अस्य मध्वः पिवतमादयद्वन्तृप्तायात-  
पथिभिर्देवयानैः ” ( शुक्ल यजुर्वेद अ० ६ मं० १८ ) हे ( वाजिनः  
विप्राः ) शुक्ल यजुर्वेद वाजयी संहिताके ज्ञाता ब्राह्मणो ! “ विप्राः ” हे  
वेदके ज्ञाताओ ! ( अमृताः ) जीवन्मुक्ति लाभ करनेवालो ! ( ऋतज्ञाः )  
ब्रह्मवेत्ताओ ! ( अस्य मध्वः पिवत ) इस मधु ब्राह्मणोक्त जो अमृतके  
तुल्य स्वादिष्ट ज्ञान है उसे पान करो और इस ब्रह्मज्ञानरूप अमृतको

पानकरके ( मादयद्ध्वम् ) तृप्त होजाओ ! ऐसे ( तृप्ताः ) तृप्त होकर “यात देवयानपथिभिः ” देवयानपथसे जाओ अर्थात् ब्रह्मवेत्ता ज्ञानी लोग परम-तृप्त होकर जिस मार्गसे गये हैं उसी मार्ग होकर जाओ ।

अब भगवान् कहते हैं, कि हे अर्जुन ! इस प्रकार जो ब्रह्मज्ञानकी प्राप्ति द्वारा सर्व प्रकार तृप्त होरहा है वही निराशी है फिर जो यतचित्तात्मा भी है अर्थात् जिसने अपने चित्त तथा आत्माको अर्थात् अन्तःकरणको तथा इन्द्रिय सहित अपनी देहको दमन कर रक्खा है, इसलिये वह यथार्थ तत्त्वका ज्ञाता है । क्योंकि जिस प्राणीका चित्त और आत्मा अपने बश नहीं उसको वस्तुओंके यथार्थरूपका ज्ञान भी नहीं होता । उसके चित्त और आत्मा दोनोंपर मलीनता छायी रहती है । जैसे किसीकी आंखोंपर पटल बांधदेनेसे नहीं सूझता अथवा इन्द्रजालका काच आंखके सामने आनेसे सब उलटा-पुलटा सूझने लग जाता है ।

वस्तुयाथात्म्यानबोधपटलावनद्धातः ।

सुभ्रूः सुनासा सुमुखी सुनेत्रा चारुहासिनी ।

कल्पनामात्र संमोहाद्रमन्त्यालिङ्गतेऽशुचिम् ।

( नैष्कर्म सिद्धि अ० २ श्लो० ५२ )

अर्थः— आंखों पर पलट बंधजानेसे वस्तुओंकी याथात्मताका बोध नहीं होता । जैसे स्त्री जिसकी भृकुटियां सुन्दर हैं, नासिका सुडौल है, नेत्र कटीले और तिरछी हैं, मन्द—मन्द मुसुकानवाली, हँसी ठठेमें चतुर, चित्तको मोहनेवाली है पर यथार्थमें ये अपवित्र मांस और रुधिरकी पोटली है । अज्ञानतावश इसके साथ जो लोग रमते हैं और

आर्लिगन करते हैं वे यतचित्तात्मा नहीं हैं । यथार्थ देखनेवाले तो यों देखते हैं, कि क्षणमात्रमें प्राणके निकल जानेसे ये सारी सुन्दरताई धूलमें मिल जाती हैं । दुर्गन्ध आने लगता है । पर कैसा आश्चर्य है, कि अज्ञानी बड़े स्नेहसे इनमें रमते हैं । सो केवल ब्रह्मज्ञानके अभावसे इनकी ऐसी दशा होती है । इसलिये जो यतचित्तात्मा हैं वे इन विकारोंसे रहित हैं ।

अब भगवान् कहते हैं, कि हे अर्जुन ! इस प्रकार जो “ त्यक्त-सर्वपरिग्रह ” भी हैं, अर्थात् किसी कर्मके साधनके लिये उसकी सम्बन्धी सामग्रियोंको नहीं एकत्र करते हैं । जैसे तिल, यव, घृत, कस्तूरी, अगर, चन्दन, दधि, दूर्वा, रोचन, पुष्प इत्यादि जो हवनरूप कर्मके परिग्रह हैं । सेना, तोप, भिषिण्डी, धनुष, बाण, खड्ग इत्यादि जो युद्धरूप कर्मके परिग्रह हैं । इसी प्रकार किसी कर्मके साधन निमित्त जो भिन्न-भिन्न द्रव्य होते हैं उनको परिग्रह वा उपकरण कहते हैं । जिन लोगोंने लौकिक वा पारलौकिक, पुण्य वा पाप, विहित वा अविहित, काम्य वा निषिद्ध सर्व प्रकारके कर्म-परिग्रहोंको त्यागदिये हैं, किसी कर्मके लिये किसी भी वस्तुका यत्न नहीं करते वे ही “ त्यक्तपरिग्रह ” कहे जाते हैं ।

ऐसे महापुरुष [ शारीरं केवलं कर्म कुर्वन्नाप्नोति किल्बिषम् ] केवल अपनी शरीरयात्राके निर्वाह निमित्त जो भोजन, शयन इत्यादि करते हैं वा सन्यासी होनेके कारण केवल सायंकालके समय भिक्षाटन इत्यादिको जाते हैं वे किसी भी प्रकारके प्रत्यवायको प्राप्त

नहीं होते । संसार बंधनमें नहीं आते तथा नरकादि अशुभ-स्थानमें नहीं पड़ते ।

शंका—भगवान् पहले कह आये हैं, कि “नियतं कुरु कर्म त्वं” ( देखो अ० ३ श्लो० ८ ) अर्थात् हे अर्जुन ! तू अवश्य कर्तृत्व कर्म कियाकर । जब मनुष्य कर्म करने लगेगा तो अवश्य कर्मके आरंभमें कर्मोंके सम्पादन निमित्त उनके परिग्रहोंका अर्थात् उपकरणों का संग्रह करना ही होगा । और अब कहते हैं, कि मनुष्योंको त्यक्त-सर्वपरिग्रह होना चाहिये, अर्थात् कर्म करनेके सब उपकरणोंको त्याग देना चाहिये । जब परिग्रहोंको ही त्याग देगा तब कर्मका सम्पादन कैसे करेगा ? इसलिये ये दोनों बातें एक दूसरेके विरुद्ध हैं ऐसा क्यों ?

समाधान—जो पुरुष “यतचित्तात्मा” है उसके समीप सहस्रों परिग्रह क्यों न इकट्ठे होजावें पर वह इतने परिग्रहोंके मध्य कार्य्य करता हुआ भी “त्यक्तपरिग्रह” ही समझा जावेगा । जैसे गंभीर समुद्रको जलकी कुछ भी इच्छा नहीं है पर आपसे-आप चारों ओरसे नदियां उसमें जा मिलती हैं । समुद्रको उनके मिलने न मिलनेका कुछ भी हर्ष वा विषाद नहीं है । और जैसे कमल-पत्र अर्गाध जलमें डूबे रहने पर भी जलसे भिन्न ही रहता है इसी प्रकार यतचित्तात्मा लाखों परिग्रहोंके मध्य बैठा हुआ भी “त्यक्तपरिग्रह” ही समझा जाता है । अर्थात् कुछ नहीं करता, रंचक-मात्र भी परिग्रह उसे स्पर्श नहीं करता । जो अन्नका बीज

कच्चा है वह पृथ्वीके भीतर पडनेसे नाना प्रकारके पत्र, पुष्प, फलादि को देनेवाला होता है पर “ भर्जिता क्वथिता धाना भूयो बीजायः नेष्यते ” जो बीज भून दिया गया है और कूट दिया गया है वह फिर पृथ्वीमें बोयेजानेपर तनक भी अंकुर, पत्र, पुष्पादि नहीं देता । इसी प्रकार “ यतचित्तात्मा ” का संकल्प-विकल्पात्मक-मन शम, दमादि द्वारा भुन जाता है, इसलिये फिर वह कर्मके क्षेत्रमें बोये जाने पर भी पत्र पुष्पादि नहीं देता । अर्थात् कर्मके परिग्रह उसमें नहीं लिपटते । स्वयं श्यामसुन्दरकी ओर देखो जो रात-क्रीडारूप कर्मके सम्पादन द्वारा प्रेमकी शिक्षा देनेके लिये सहस्रों गोपिकारूप परिग्रहके मध्य भी त्यक्तपरिग्रह रहे । यदि शंकाहो, कि गोपिकाओं को अपने समीप बुलानेके लिये वंशीबजाना क्या मुरलीरूप परिग्रहका संग्रह करना नहीं है ? फिर भगवान् त्यक्तपरिग्रह कैसे हुए ? तो उत्तर इसका यह है, कि उनकी मुरली विषय-दृष्टिसे नहीं बजती थी । वह साधारण विषयियोंकी मुरली नहीं थी । इस मुरलीकी ध्वनि तो तीनों लोकमें व्याप जाती थी । ब्रह्मादि देव भी जिसकी ध्वनि सुननेकी अभिलाषा करते थे । इस मुरलीमें तो अनाहत-ध्वनि सुननेका फल होता था जिससे योगीजन समाधिको प्राप्त होते थे । गोपिकायें तुरीयावस्थाको प्राप्त होजाया करती थीं । केवल प्रेमरूप परम तत्त्वकी शिक्षा निमित्त भगवान् के समीप दौड़ी चली आती थीं । इसलिये मुरली बजाना विषय सम्पादन परिग्रह नहीं कहा जासकता । इसी प्रकार जो त्यक्तपरिग्रह है वह संसारके कित्तिप अर्थात् प्रत्यवायोंको नहीं प्राप्त होता है ॥ २१ ॥



इतना सुन अर्जुनने पूछा भगवन् ! विषयोंका परिग्रह तो नहीं करें पर समाधि वा तुरीय साधन निमित्त जो योग मठोंदिका बनाना, तथा दण्ड, कौपीन, कमण्डल, भिक्षान्न इत्यादिका संग्रह करना इत्यादि भी तो परिग्रह ही कहा जावेगा फिर जब ऐसे त्यागी भी त्यक्तसर्वपरिग्रह नहीं होसके तहां अस्मदादि गृहस्थोंकी क्या गणना ?

इतना सुन भगवान बोले—

मू०—यदृच्छालाभसंतुष्टो द्वन्द्वातीतो विमत्सरः ।

समः सिद्धावसिद्धौ च कृत्वापि न निबध्यते ॥

॥ २२ ॥

पदच्छेदः— यदृच्छालाभसंतुष्टः ( स्वकीयप्रयत्नव्यतिरेकेण यल्लाभस्तेन सन्तुष्टः ) द्वन्द्वातीतः ( क्षुत्पिपासाशीतोष्णवर्षादिभिर्हन्यमानोऽप्यविषण्णचित्तः । बहुलाभेऽलाभे सुखदुःखाद्यतीतो वा ) विमत्सरः ( परस्य लाभं दृष्ट्वा सन्तापहीनः, निर्वैरबुद्धिर्वा ) सिद्धौ च असिद्धौ समः ( हर्षविषादवर्जितः ) कृत्वा ( कर्म कुर्वन् ) अपि, न ( नैव ) निबध्यते ( लिप्यते । बन्धं प्राप्नोति ) ॥ २२ ॥

पदार्थः— ( यदृच्छालाभसन्तुष्टः ) जो पुरुष बिना किसी प्रकारकी इच्छा तथा बिना किसी प्रकारके परिश्रम किये हुए जो कुछ आपसेआप लाभ होजावे उसीमें सन्तुष्ट रहता है ( द्वन्द्वातीतः ) भूख, प्यास, जाड़ा, गरमी, वर्षा, लाभ, हानि, तथा अन्य प्रकारके द्वन्द्वोंसे विलग होनेके कारण विषाद रहित रहता है, ( विमत्सरः )

परायेके लाभको देखकर जलता नहीं ऐसा जो निर्वैरबुद्धि है, ( सिद्धा-  
वसिद्धौ च ) किसी कार्यकी सिद्धि वा असिद्धिमें ( समः ) समान  
रहता है, हर्ष विषादको नहीं प्राप्त होता है, सो पुरुष ( कृत्वापि )  
नाना प्रकारके कर्मोंको करके भी उन कर्मोंके फलसे ( न ) नहीं  
( निवध्यते ) बांधा जाता ॥ २२ ॥

भावार्थः— पूर्व श्लोकमें जो यह शंका उत्पन्न हुई, कि जो  
प्राणी “ यतचित्तात्मा ” है वह संसारी विषयोंके परिग्रहको तो नहीं  
छूता है, पर मोक्ष-प्राप्ति निमित्त योगमठिका तथा दण्ड, कमण्डल,  
कौपीन इत्यादिका तो ग्रहण करता ही है इसलिये वह “ त्यक्तसर्वप-  
रिग्रह ” क्यों कहा जावे ?

इस शंकाके निवारणार्थ श्यामसुन्दर अर्जुनके प्रति कहते हैं, कि हे  
अर्जुन ! [ यदृच्छालाभसन्तुष्टो द्वन्द्वातीतो विमत्सरः । समः  
सिद्धावसिद्धौ च ] बिना इच्छा किये जो कुछ लाभ होजाय उसीमें  
सन्तुष्ट, शीत, उष्ण, दुःख, सुख, हानि और लाभसे रहित, ईर्ष्यासे विलग,  
और किसी प्रकारकी सिद्धि वा असिद्धिमें समान, अर्थात् जो हर्ष और  
विषाद रहित है उसके लिये किसी प्रकारका परिग्रह कुछभी बाधा नहीं  
करसकता ।

भगवान्के कहनेका मुख्य तात्पर्य यह है, कि जो प्राणी “ यत-  
चित्तात्मा ” है अर्थात् अपने अन्तःकरण और बाह्य इन्द्रियोंको अपने  
वश कर रखा है उसे स्वर्ग वा मोक्ष तककी भी इच्छा नहीं होती ।  
इसलिये वह “ त्यक्तसर्वपरिग्रह ” कहा जासकता है । यदि शंका  
हो, कि क्या वह मोक्षको भी नहीं चाहता ? तो इसका उत्तर यह है,

कि वह शुद्ध चैतन्य और निर्मलात्मा हो रहा है, “मन एव मनुष्याणां कारणं मोक्षबन्धयोः” इस वचनके अनुसार मन ही मनुष्योंके मोक्ष और बन्धनका कारण है तिसे इसने वशीभूतकर शान्त कर लिया । फिर जब कारणकी शान्ति होगई तो कार्य कहाँसे हो ? इसलिये “त्यक्तसर्वपरिग्रह” प्राणी मोक्षसाधनके परिग्रहोंको भी नहीं चाहता । इसलिये ऐसा यतचित्तात्मा प्राणी सदा त्यक्तसर्वपरिग्रह कहा जा सकता है । और “यदृच्छालाभसन्तुष्ट” कहा जा सकता है, अर्थात् बिना किसी इच्छाके आपसे आप प्रारब्ध वश जो कुछ उसे लाभ होजावे उसीमें सन्तुष्ट रहता है, ब्रह्मलोकसे पाताल पर्यन्त तकके किसी पदार्थकी इच्छा कभी भी मनमें नहीं लाता है, सैकड़ों इन्द्रलोककी सम्पदाको तुच्छ जानता है । वही वीर यथार्थ सन्तोषी है । जब इस प्रकार सन्तोषी हुआ तो “सन्तोषादनुत्तमसुखलाभः” ( पतं० सू० ४२ ) इस वचनके अनुसार उसे उत्तमसे उत्तम सुखका लाभ होता है । इस सूत्रका अर्थ श्री व्यासदेव यों करते हैं— “सन्तोषप्रकर्षेण योगिनस्तथाविधमान्तरं सुखमाविर्भवति यस्य बाह्यं विषयसुखं शतांशेनापि न समम्” अर्थात् जब योगीको सन्तोषका उच्चसे उच्च स्थान प्राप्त होता है तब उसे इस प्रकारका आन्तरिकसुख प्राप्त होता है जिसकी समता बाहरके चक्रवर्ती होनेका सुख भी नहीं कर सकता । इसलिये बिना किसी इच्छाके यदि मोक्ष-साधनके परिग्रह पुरुषको प्राप्त होजावें तो उनका प्राप्त होना भी अप्राप्तके समान ही है । इसलिये वह त्यक्तसर्वपरिग्रह ही कहा जावेगा । अतएव भगवान् कहते हैं, कि जो प्राणी बिना इच्छाके प्राप्त हुए लाभमें सन्तुष्ट है वही “इन्द्रातीतः” अर्थात् इन्द्रों

से अतीत भी अवश्य होजाता है । जुघा पिपासाकी भी परवाह नहीं करता है । आज कहां भोजन मिलेगा ? कहां पानी पीवेंगे ? और कहां सोजावेंगे ? इन बातोंकी तनक भी चिन्ता जिसके मनमें नहीं होती । क्योंकि भगवत्स्वरूपमें मग्न रहनेवालेके अन्तःकरणको इतनी छुट्टीही कहां है, कि वह किसी दूसरे पदार्थकी चिन्ता करे । फिर जो प्राणी एवम् प्रकार भगवत्स्वरूपमें मग्न, निश्चिन्त, चिन्ता रहित संसारमें बिहरता है उसके आगे पीछे भगवत् आप अपने हाथोंमें पक्वान्न और शीतल जल लिये फिरता है, कि मेरा भक्त कहीं भूखा प्यासा न रहजावे । इसी प्रकार वह प्राणी शीत, उष्ण, वर्षा इत्यादि की भी चिन्ता नहीं करता । प्रचण्ड शीतकालमें कहां कपडे मिलेंगे ? कौन कम्बल उढा-देगा ? वा अग्नि तपादेगा ? वर्षा और आतपसे बचनेके लिये कहां उत्तम ठौर मिलेगी ? इन बातोंकी भी जिसे कुछ चिन्ता नहीं रहती है वही यथार्थ “ द्रन्द्वातीत ” है । अथवा यों कहलो, कि जिसके चित्तमें अपने चक्रवर्ती राज्यके छिनजानेका भी कोई विषाद नहीं है तथा मिलजानेका भी कोई हर्ष नहीं है, जो सहस्रों आपत्तियोंके सम्मुख आजानेपर कुछ भी चिन्ता नहीं करता तथा सहस्रों प्रकारके भ्रमों के भीतर पडाहुआ भी किसी प्रकारकी हानि तथा लाभको नहीं सोचता है वही यथार्थ द्रन्द्वातीत है ।

भगवान् कहते हैं, कि हे अर्जुन ! जो प्राणी “ सन्तोषी ” है तथा “ द्रन्द्वातीत ” है वह “ धिमतसर ” भी अवश्य होगा । अर्थात् परायेके लाभको देखकर जलेगा नहीं । चाहे अपनी सहस्रों प्रकारकी हानियां क्यों न होजावें पर परायेके लाभको देखकर जो

प्रसन्न चित्त रहता है परायेके हर्षसे अपना भी हर्ष अनुभव करता है किसीसे बैरविरोध नहीं करता सदा निर्वैर-बुद्धि रहता है ऐसे प्राणीको यथार्थ “विमत्सर” कह सकते हैं। जो ऐसा विमत्सर है वही “समःसिद्धा-वसिद्धौ च” अपने कार्योंकी सिद्धि वा असिद्धिमें समान बुद्धि वाला होता है। अर्थात् जो कार्य हाथमें आनपडा वहां सिद्धी हुई, तो कुछ हर्ष नहीं और असिद्धि हुई तो कुछ विषाद नहीं। पुत्रने घरमें जन्म लिया है तो कोई हर्ष नहीं तथा गर्भ नष्ट होगया तो कुछ विषाद नहीं। युद्ध करते शत्रुपर विजय पायी तो कुछ हर्ष नहीं वा हार होगई तो कुछ विषाद नहीं।

मुख्य अभिप्राय यह है, कि जो एवम् प्रकार “यदृच्छालाभसन्तुष्ट” है, “छन्दहातीत” है, विमत्सर है, और जो सिद्धि असिद्धिमें सम है वही शोक, मोह, जरा-मरणसे भी रहित होकर केवल आत्मामें सन्तुष्ट रहता है।

भगवान् कहते हैं, कि ऐसा प्राणी [ कृत्वापि न निवध्यते ] कर्मोंको करते हुए भी उन कर्मोंके फल दुःख, सुख, हानि, लाभ इत्यादिसे नहीं बांधा जाता। अर्थात् वह सब कुछ करता हुआ भी कुछ नहीं करता। इसलिये किसी कर्मफलकी बेड़ी उसके पांवमें नहीं बांधी जाती। मुख्य अभिप्राय यह है, कि कामना रहित होकर पूर्ण सहस्रों यज्ञोंका सम्पादन करता हुआ भी फलसे नहीं बांधा जाता।

‘किसी-किसी टीकाकारने “यदृच्छालाभसन्तुष्टः” का अर्थ यह भी किया है, कि जो सन्यासी केवल शरीरके निर्वाह निमित्त शारी-

रिक्त-कर्मोंको करता है तथा भिक्षाके समय +पांच प्रकारकी भिक्षाओंमेंसे किसी एक प्रकारकी भिक्षा जो इच्छा रहित अनायास उसे लाभ होगई है उसीमें सन्तुष्ट रहे। वही किसी कर्मके फलसे बांधा नहीं जाता। पर यह अर्थ एक देशीय है।

इतना सुन अर्जुनने, “ शंका ” की, कि भगवन् ! यदि कर्म करनेवाला कर्म करता हुआ भी यज्ञादि कर्मोंके फलसे नहीं बांधा

माधूकरमसंकलृप्तं प्राक्प्रणीतमयाचितम् ।

तात्कालिकोपपन्नं च भैक्ष्यम्पञ्चविधं स्मृतम् ॥

अर्थ— १. माधूकर ( १, ५ अथवा ७ घरोंसे जो अन्न प्राप्त होजावे ) ।  
 २. प्राक्प्रणीत ( शयनसे पहले ही जो भक्त भोजनकी प्रार्थना कर अन्न देवे ) ।  
 ३. अयाचितम् ( भिक्षाटनके यत्नसे पूर्व जो कोई भक्त अन्न देदेवे ) । ४. तात्कालिक ( भिक्षाटन करने पर शीघ्र जो अन्न प्राप्त हो ) । ५. उपपन्न ( भिक्षाके समय जो आपसे आप आसनपर बैठे-बैठे ही आजावे ) । ये सब पांच प्रकारकी भिक्षायें केवल शरीर-निर्वाह निमित्त सन्यासियोंकेलिये विहित कीगयी हैं ।

इसलिये सन्यासीको चाहिये, कि भिक्षाके लिये किसी अन्य प्रकारके यत्नको न करे।  
 यथा— “न चोत्पातनिमित्ताभ्यां न नक्षत्रांगविद्यया । नासुशशन वादाभ्यां भिक्षां लिप्सेत कर्हिचित् ॥ ”

अर्थ— भूकम्प, उल्कापात, वज्रपात और अतिवृष्टि इत्यादि उत्पातोंका कथन करके नक्षत्रोंका वृत्तान्त जो सामुद्रिक-विद्या इत्यादि हैं उनसे राजनीति मार्ग उपदेश करके वा शास्त्रार्थ करके भिक्षा उपार्जन न करे ।

जाता है, तो अ० ३ श्लो० १२ में जो तुम कह चुके हो, कि  
 “ इष्टान्भोगान्हि वो देवा दास्यन्ते यज्ञभाविताः ” अर्थात्  
 देवगण यज्ञसे संभावित होकर तुम लोगोंको इष्ट-फल प्रदान करेंगे।  
 तो हे भगवन् ! इन कर्म-फलोंकी क्या दशा होगी ? ये क्या हो  
 जावेंगे ? कहां चले जावेंगे ?

इतना सुन श्याम-सुन्दर बोले अर्जुन ! सुन —

मू०— गतसंगस्य मुक्तस्य ज्ञानावस्थितचेतसः ।

यज्ञायाचरतः कर्म समग्रं प्रविलीयते ॥

॥ २३ ॥

पदच्छेदः— गतसंगस्य ( निष्कामस्य । फलसंगेन  
 शून्यस्य ) मुक्तस्य (निवृत्तधर्माधर्मादिवन्धस्य । कर्तृत्वभोक्तृत्वाद्यव्या-  
 सशून्यस्य) ज्ञानावस्थितचेतसः ( ज्ञान एवावस्थितं चेतो यस्य तस्य )  
 यज्ञायाचरतः ( लोकप्रवृत्त्यर्थं ज्योतिष्टोमादि आचरतः ) [ पुरुषस्य ]  
 समग्रं ( समस्तम् । अग्रेण फलेन वासनया सह ) कर्म, प्रविलीयते  
 ( प्रकर्षेण निरन्वयं विनश्यति । न कदाचिदपि प्रादुर्भवति ) ॥ २३ ॥

पदार्थः— ( गतसंगस्य ) कर्मके फलोंका संग त्याग देनेवाले  
 निष्काम पुरुषका ( मुक्तस्य ) धर्माधर्मकी निवृत्ति होकर कर्तृत्व और  
 भोक्तृत्वसे रहित मुक्त पुरुषका तथा ( ज्ञानावस्थितचेतसः ) चित्तमें  
 सदा ज्ञान स्थिर रहनेवाले पुरुषका ( यज्ञायाचरतः ) केवल लोकोंके  
 कल्याणार्थ वा भगवत् प्रीतिके निमित्त यज्ञ करते हुए जो कुछ ( कर्म )

कर्म होता है ( समग्रम् ) वह सम्पूर्ण कर्म-फलोंके साथ अथवा उनकी शुद्ध वा मलीन वासनाओंके साथ-साथ ( प्रविलीयते ) नष्ट होजाता है । अर्थात् कर्पूरकी डलीके समान विलाजाता है, करनेवालेको नहीं बांधता, ज्ञानाग्निमें दग्ध होजाता है ॥ २३ ॥

**भावार्थः—** पहले जो अर्जुनने शंका की है, कि अग्निष्टो-मादि यज्ञोंके सम्पादन करनेसे गृहस्थोंको जो देवगण फल प्रदान करते हैं उन फलोंकी क्या दशा होती है ? कहां चलेजाते हैं ? तिसके उत्तरमें भगवान् श्री कृष्णचन्द्र कहते हैं, कि हे अर्जुन ! [ गतसंगस्य मुक्तस्य ज्ञानावस्थितचेतसः ] जो प्राणी गतसंग है, अर्थात् कर्मोंके फल स्वर्गादिकी इच्छा नहीं करता है, इस लोकमें चक्रवर्तीका राज्य भी मिलनेपर प्रसन्न नहीं होता है तथा पुत्र, कलत्र इत्यादिकी प्राप्तिकी भी कामना नहीं रखता है, फिर जो जीवन्मुक्त है अर्थात् सूर्य पूर्व दिशामें न उदय होकर पश्चिममें क्यों न उदय होजावे पर जिसके चित्तमें किसी प्रकारकी शुद्ध वा मलीन वासना उदय होती ही नहीं । यदि संयोग-वशात् प्रारब्ध की प्रेरणासे वा कालकी प्रेरणासे अथवा लोगोंको धर्म उपदेश करनेके तात्पर्यसे कभी कुछ कर भी बैठता है, तो गतसंग होनेके कारण जो उसके फलसे सदा मुक्त है, ऐसे मुक्त प्राणीको तथा “ ज्ञानावस्थितचेतसः ” सदा ज्ञानमें ही जिसका चित्त टिका हुआ है, जिसके रोम, चर्म, रुधिर, मज्जादि सातों धातु, दशों इन्द्रियां, चारों अन्तःकरण तथा प्राणापानादि पांचो प्राण सब ज्ञानके रंगसे रंगे हुए हैं, इसलिये उसका चित्त केवल ज्ञानमें डूबा हुआ है । क्योंकि जो “ गतसंग ” होगा वह अवश्य



मुक्त होगा और जो मुक्त होगा वह अवश्य ज्ञानी होगा और जो ज्ञानी होगा वह अवश्य कर्तृत्व और भोक्तृत्वके अभिमानसे शून्य होगा । ऐसे गत-संग, मुक्त तथा ज्ञानावस्थित चित्तवालेके [यज्ञायाचरतः कर्म समग्रं प्रविलीयते ] यज्ञादि के निमित्त जितने कर्म हैं सब नाश होजाते हैं पर अज्ञानी मूढ़ मायामोहित-चित्तवालेके कर्म नाश नहीं होते । क्योंकि जो मूढ़ है वह गतसंग, मुक्त अथवा ज्ञानावस्थितचित्त नहीं होसकता । पर जो ज्ञानी है उसीमें इतने गुण होसकते हैं । इसलिये जो मूढ़ है वह संसारकी उपासना करता है और जो ज्ञानी है वह भगवत्-स्वरूपकी उपासना करता है । इसलिये यज्ञार्थ कर्म करनेसे उसके कर्म नहीं रह सकते क्योंकि उसने प्रेयको त्यागकर श्रेयका ग्रहण किया है । प्रेय और श्रेय क्या हैं ? सो सुनो— श्रु० ॐ श्रेयश्च प्रेयश्च मनुष्य-मेतस्तौ सम्परीत्य विविनक्ति धीरः । श्रेयो हि धीरोऽभिप्रेयसो वृणीते प्रेयो मन्दो योगक्षेमाद्वृणीते ॥ ( कठो० अ० १ वल्ली २ श्रु० २ )

अर्थ — “ श्रेय ” कहिये मोक्षपद ज्ञानको और “ प्रेय ” कहिये संसारपद अज्ञानको । अर्थात् पुत्र, कलत्र इत्यादिको । परमात्म देवने मनुष्योंके आगे उनके श्रेय और प्रेय दोनों तत्वोंको एक संग दूध पानीके समान मिलाकर रखदिया है । पर जैसे हंस नीर और क्षीर दोनोंको विलग-विलग कर देता है । ऐसे जो धीर पुरुष है वह प्रेयको विलगकर ( श्रेय ) का ग्रहण कर लेता है । पर जो मन्द है वह प्रेयको अर्थात् संसारी विषयोंको ही प्रिय समझ कर ग्रहण करता है । इसलिये मन्दोंको गतसंग, मुक्त अथवा ज्ञानी नहीं कह सकते हैं । क्योंकि मन्द प्राणियोंके कर्म उन्हें अवश्य बाधा करेंगे । इसलिये जो

धीर है, लोकसंग्रहार्थ अथवा केवल ईश्वरार्थ कर्मोंको करता है ।  
उसके सब कर्म आपसे-आप नष्ट होजाते हैं ।

मुख्य तात्पर्य भगवान्‌के कहनेका यह है, कि त्यक्तपरिग्रह, गतसंग, जीवन्मुक्त तथा जानावस्थितचित्त होनेसे कर्तृत्वाभिमान छूट जानेके कारण कर्ता चाहे जो कर्म कर डाले पर वह उसके फलों से बांधा नहीं जाता वरु वे कर्म ही स्वयं नष्ट होजाते हैं ।

शंका— जब ऐसे पुरुषके सब कर्म नष्ट ही होजाते हैं तब तो यह एक महा अनर्थ और प्रत्यवायका कारण हुआ । जैसे मान-लिया जावे, कि किसी मार्गपर एक सुन्दर युवक चलताहुआ एक सुभू-सुनयना, मन्दहासिनीको अपने आगेसे आते देखता है, मार्ग भी सुन्नसान है, तीसरा कोई नहीं है । अब उस सुमुखीने अपने कटाक्षभरे नेत्रोंसे उस युवककी ओर देख मुसकुरा दिया । युवकने मोहित होकर उससे रति करनेकी अभिलाषा की । एकान्तस्थान होनेके कारण दोनोंने परस्पर काम-क्रीडा करके अपना-अपना मार्ग लिया । अब इस अध्यायके श्लोक २१ में भगवान्‌ने कहा है, कि जो प्राणी त्यक्तपरिग्रह है वह कर्मको करता हुआ भी प्रत्यवायको प्राप्त नहीं हो सकता । फिर श्लोक २२ में कहा है, कि जो यदृच्छालाभसन्तुष्ट है तथा द्वन्द्वातीत है, विमत्सर ( निर्वैर ) है, कर्मोंकी सिद्धि और असिद्धिमें संम बुद्धिवाला है, वह कर्म करता हुआ भी उस कर्मसे नहीं बांधा जाता । फिर श्लोक २३ में कहा है, कि जो गतसंग है उसके कर्म आपसे-आप बिना भोगे नष्ट होजाते हैं । अब यहां

विचारने योग्य है, कि ये दोनों स्त्री, पुरुष, त्यक्तपरिग्रह हैं। क्योंकि इन दोनोंने परस्पर मिलनेके लिये किसी प्रकारके परिग्रहका ग्रहण नहीं किया है। फिर यदृच्छालाभसन्तुष्ट भी हैं, क्योंकि दोनों परस्पर एक ही बार बिना अपनी इच्छाके एकत्र होगये और एक ही बार परस्पर कामक्रीडासे सन्तुष्ट भी होगये हैं। इसलिये ये दोनों यदृच्छालाभसन्तुष्ट भी हैं। फिर उस मार्गमें किसी प्रकारका द्वन्द्व भी इन दोनोंको नहीं है इसलिये निर्द्वन्द्व हैं। तथा विमत्सर अर्थात् निर्वैर भी हैं क्योंकि उस स्थानपर किसीसे इनको कुछ शत्रुता वा ईर्ष्या नहीं है, तथा इनकी कामक्रीडासे पुत्र उत्पन्न हो वा न हो इसकी इनको कुछ परवा भी नहीं है, इसलिये सिद्धा-सिद्धमें समान बुद्धि भी हैं। तो क्या इनका निषिद्ध-कर्म जो इन दोनोंने मार्गपर किया है नष्ट होजावेगा? क्या इनको कुछ भी प्रत्यवाय नहीं होगा? क्या इन श्लोकोंका मुख्य तात्पर्य यही है?

**समाधान—**जिन श्लोकोंमें त्यक्तपरिग्रह, निर्द्वन्द्व, यदृच्छालाभसन्तुष्ट इत्यादि कर्ताके विशेषण कहे गये हैं उन्हीं श्लोकोंमें यह भी तो कहा है, कि वह कर्ता यतचित्तात्मा, मुक्त तथा जानावस्थितचित्त भी होना चाहिये। पर ये तीनों गुण इन मार्गवाले स्त्री और पुरुषमें नहीं हैं, क्योंकि ये यदि यतचित्तात्मा होते तो एक दूसरेको देखकर एवम् प्रकार कामातुर नहीं होते। जब इनमें यतचित्तात्मत्व नहीं है अर्थात् इन्द्रियोंको, अन्तःकरणको और शरीरको अपने वश करनेकी सामर्थ्य नहीं है तो ये जीवन्मुक्त भी नहीं कहे जासकते। जब ये जीवन्मुक्त नहीं हुए तो ये जानावस्थितचित्त भी नहीं हुए। इसलिये

इनको इनका पाप—कर्म अवश्य बांधेगा । दूसरी बात यह भी है, कि श्लोक २३ में कहा गया है, कि यज्ञायाचरतः कर्म समग्रं प्रविलीयते ” अर्थात् यज्ञार्थ, लोकसंग्रहार्थ वा ईश्वर प्राप्ति निमित्त/ जो कर्म हैं वे सब ईश्वरमें अर्पण होजानेसे उनका नाश होजाता है । मार्गवाले स्त्री पुरुषका जो कर्म हुआ है वह निषिद्ध-कर्म है । ईश्वर प्राप्ति निमित्त नहीं है, न लोक संग्रहार्थ है । इसी कारण यह प्रत्यवाय नाश नहीं होगा । हां ! यदि विधिवशात् इनका यह कर्म इनके संचितमें जाजुटे और ये दोनों इस जन्ममें अथवा अगले किसी जन्ममें ज्ञान लाभ कर भगवद्भक्त होजावें, तब इस प्रत्यवायका नाश होसकता है । जैसा, कि बिल्वमंगल, शूर और उसकी वेश्या चिन्तामणिका वृत्तान्त भक्तमालग्रंथमें पाया जाता है । इसलिये यह सिद्ध होता है, कि गत-संग, मुक्त तथा ज्ञानीके ही पुण्य वा पाप नाश होजाते हैं अन्यके नहीं । शंका मत करो ॥ २३ ॥

इतना सुन अर्जुनने पूछा भगवन् ! ज्ञानीके कर्म कहां जाकर लय होजाते हैं ? सो कृपा कर पूर्ण-प्रकार मुझे समझादो । मैं मन्द-मति तुम्हारे समान गुरु पाकर कहां जाऊं ? मैंने तो इतना ही समझा है, कि जैसे कर्पूरकी डली बिलाकर आकाशमें परमाणु-रूपसे रहजाती है, इसी प्रकार ब्रह्मबादियोंके कर्म उनको बाधा न करके बिलाकर सूक्ष्म-शक्ति-रूपसे तो कहीं रहते ही होंगे । इस कारण मुझे पूर्ण-प्रकार व्याख्या करके समझादो, कि उन कर्मोंका कैसा स्वरूप होजाता है ?

इतना सुन भगवान् बोले हे अर्जुन ! सुन—

मू०—ब्रह्मार्पणं ब्रह्म हविर्व्रह्माग्नौ ब्रह्मणाहुतम् ।

ब्रह्मैव तेन गन्तव्यं ब्रह्मकर्म समाधिना ॥ २४ ॥

पदच्छेदः— अर्पणम् ( हस्त, जुहु, मंत्रादिभिर्यत्समर्पणम् )  
[ तत् ] ब्रह्म, [ यत् ] हविः ( हवनादि द्रव्यम् ) [ तत् ] ब्रह्म  
[ यत् ] अग्नौ ( यज्ञाधिष्ठित वह्नौ ) ब्रह्मणा ( कर्त्रा यजमानेन वा )  
हुतम् ( दत्तम् ) [ तत् ] ब्रह्म [ यत् ] तेन ब्रह्मकर्मसमाधिना  
( ब्रह्मण्येव कर्मात्मके समाधिश्चित्तैकाग्र्यं यस्य तेन ) गन्तव्यम् ( प्राप्त-  
व्यम् ) [ तत् ] ब्रह्म एव ॥ २४ ॥

पदार्थः— ( अर्पणम् ) “ अर्प्यतेऽनेनेत्यर्पणम् ” अर्थात् हाथ, जुहु और वैदिक-मंत्रोंके द्वारा जो कुछ समर्पण किया जाता है, सो अर्पण कहलाता है, सो अर्पण-क्रिया ब्रह्म है ( हविः ) घृतादि जो हवनीय द्रव्य हैं वे भी ( ब्रह्म ) ब्रह्म ही हैं ( ब्रह्माग्नौ ब्रह्म-णाहुतम् ) जो ब्रह्माग्निमें ब्रह्म-रूप यजमानसे हवन किया जाता है वह सब ब्रह्म ही है अर्थात् अग्नि भी ब्रह्म ही है और जो हवन करता है वह भी ब्रह्म ही है । फिर ( तेन ब्रह्मकर्मसमाधिना ) तिस ब्रह्मकर्ममें समाधिस्थ होनेवालेसे जो ( गन्तव्यम् ) प्राप्त होनेवाला फल है वह भी ( ब्रह्म एव ) निश्चय करके ब्रह्म ही है ॥ २४ ॥

भावार्थः— अर्जुनने जो प्रश्न किया है, कि ब्रह्मज्ञानीके कर्म बिलाकर क्या होजाते हैं ? उनका फल सुद्धम-रूपसे कहा जाता है ?

तिसके कर्मोंकी शक्ति क्या होजाती है ? इसके उत्तरमें श्री आनन्द-कन्द भगवान् कृष्णचन्द्र कहते हैं, कि [ ब्रह्मार्पणं ब्रह्म हविर्ब्रह्माग्नौ ब्रह्मणा हुतम् ] हे अर्जुन ! ( ब्रह्मार्पणम् ) हवनका करनेवाला यज्ञ करते समय जो नाना प्रकारके द्रव्योंको अपने हाथोंसे अथवा ( + जुहू ) से तथा वेदोंके मंत्रोंसे आहुति डालकर अग्निदेवको अर्पण करता है सो अर्पण ब्रह्म-रूप ही है । क्योंकि इस शरीरमें जब तक आत्मा बिहार कर रहा है तब ही तक इस शरीरको इन्द्रियों द्वारा कार्य करनेकी शक्ति रहती है । यदि आत्माके चित्त सम्बितका स्फुरण होना रुकजावे, तो यह शरीर मृतक होजावे । देखना, सुनना, बोलना, करना इत्यादि किसी प्रकारका कर्म इससे सम्पादन न होसके । क्योंकि शरीर जड़ है इसलिये आत्मा ही सब कुछ करनेवाला है । हाथमें जुहू लेकर वेद-मंत्रको पढता हुआ आहुति डालनी इसी चैतन्य आत्माका कार्य है । सो आत्मा ब्रह्म-रूप ही है । इसी कारण इसके साथ इसके सब कर्म भी ब्रह्म-रूप ही हैं । यह वार्त्ता सर्वसम्मत है । प्रमाण श्रु०— “स वा अयमात्मा ब्रह्म विज्ञानमयो मनोमयः प्राणमयश्चक्षुर्मयः श्रोत्रमयः” ।

( वृ० अ० ४ ब्रा० ४ श्रु० ५ में देखो )

अर्थ— यह आत्मा ब्रह्म है, सो विज्ञानमय है, मनोमय है, प्राणमय है, चक्षुमय है और श्रोत्रमय है । मुख्य तात्पर्य कहनेका यह है,

+ जुहूः— पलासकाष्ठनिर्मितार्द्धचन्द्राकृतियक्षपात्रम् ( यथा ऋग्वेदे अग्ने ! मलय जुह्वा यजस्व ) १ । ७१ । ५ । पलासकी लकड़ीका बना हुआ अर्द्धचन्द्राकार यज्ञमें हवन करनेका पात्र ।

कि जब यह आत्मा अपने विज्ञान, मन, प्राण, चक्षु श्रोत्र इत्यादियोंके साथ ब्रह्ममय हुआ तो जो क्रियायें इनसे सम्पादन की-जावेंगी वे भी ब्रह्ममय ही समझी जावेंगी । इसलिये यज्ञोंमें यजमानका आहुति अर्पण करना भी ब्रह्म-रूप ही समझा जाता है ।

अब श्यामसुन्दर कहते हैं, कि ( ब्रह्म हविः ) “ हवि ” जो हवन करनेके निमित्त घृत, तिल, शर्करादि द्रव्य हैं वे भी ब्रह्म ही हैं “ अन्नम्ब्रह्म इति श्रुतेः ” “ अन्नम्ब्रह्मेति व्यजानात् ” इन श्रुतियोंके वचनोंसे भी अन्नका ब्रह्म होना सिद्ध है । इसलिये हवनीय द्रव्य भी ब्रह्म-रूप ही हुआ । फिर “ ब्रह्माग्नौ ” जिस अग्निमें हवन किया-जाता है वह भी ब्रह्म ही है इसलिये ब्रह्माग्नौ कहा है । तहां यजुर्वेद का प्रमाण है, कि “ ॐ तदेवाग्निस्तदादित्यस्तद्रायुस्तदुचन्द्रमाः ” अर्थात् वही ब्रह्म अग्नि है, वही सूर्य है, वही वायु है और वही चन्द्रमा है । ऋग्वेद भी “ ॐ अग्निमीळे ” इस मंत्रसे अग्नि-रूप ब्रह्म की स्तुति करता हुआ आरम्भ हुआ है । इसी ऋग्वेदके मंडल १ अ० १ सूक्त १ के मंत्र ७ में कहा है ॐ उपेत्वाग्ने दिवे दिवे दोषावस्त धिया वयं नमो भरन्त एमसि ॥

अर्थ— ( अग्ने ! ) सबसे उपासना कियेजाने योग्य हे अग्ने ! ( वयम् ) हम लोग जो आपकी उपासना करनेवाले हैं ( दिवे दिवे ) नाना प्रकारके दिव्य-दिव्य ज्ञानोंकी प्राप्तिके लिये ( दोषावस्त ) रात्रि दिवा ( धिया ) अपनी बुद्धिसे ( भरन्त ) आपकी उपासना को धारण किये हुए ( नमः ) नमस्कारादि करते हुए ( उप एमसि ) आपकी शरण प्राप्त होते हैं ।

इस वेदमंत्रसे भी अग्निका ब्रह्म होना सिद्ध है । फिर जिस प्राणी द्वारा आहुति दीजाती है वह भी ब्रह्म ही है । इसलिये भगवान्ने “ ब्रह्मणाहुतम् ” कहा । क्योंकि जिस प्राणीको ब्रह्मज्ञानकी प्राप्ति हुई है वह ब्रह्म-रूप ही है । जो प्राणी सर्वत्र ब्रह्मको ही देख रहा है, ऐसे ब्रह्मज्ञानीको ब्रह्म-रूप ही समझना चाहिये । क्योंकि ऐसा प्राणी जो आहुति देता है वह सकाम-कर्म करनेवालोंके समान स्वर्ग तथा राज्य-सुखादि विषयोंकी कामनासे नहीं देता है । वह तो केवल ब्रह्मको ही सर्वत्र व्यापक समझ अर्पण, हवि, अग्नि तथा अपनेको भी ब्रह्म-रूप ही देखता है ।

फिर भगवान् कहते हैं, कि [ ब्रह्मैव तेन गन्तव्यं ब्रह्मकर्मसमाधिना ] जिस ब्रह्म-कर्म-रूप समाधिसे जो गन्तव्य है अर्थात् जहां जाने योग्य है वा जो फल प्राप्ति करने योग्य है वा जिस फल तक पहुंचने योग्य है वह भी ब्रह्म ही है । तात्पर्य यह है, कि जो ब्रह्मवेत्ता है वह सब कुछ करता हुआ कर्ता, कर्म, करण, सम्पदान, अपादान और अधिकरण सबको ब्रह्म रूप ही देखता है अर्थात् उठना, बैठना, चलना, सोना, जागना, अहार करना, हँसना, रोना, बोलना, गाना, यज्ञ करना, अध्ययन करना कराना, सन्ध्या, तर्पण, बलिवैश्वदेव, जप, तप, भजन, स्मरण, प्राणायाम, प्रत्याहार, धारणा, ध्यान, समाधि इत्यादि जो कुछ करता है सब ब्रह्म-रूप ही जानता है । ब्रह्मसे इतर कोई अन्य संकल्प किसी लोक लोकान्तरकी प्राप्ति निमित्त उसके मनमें उपजता ही नहीं । ऐसे दिवा रात्रि ब्रह्म-कर्ममें मग्न रहनेवालेको ब्रह्मकर्मसमाधि कहते



हैं । तिस ब्रह्मकर्मसमाधि द्वारा ब्रह्मकी ही प्राप्ति होती है । क्योंकि उसकी दृष्टिमें सदा यह श्रुति नृत्य कर रही है— ब्रह्मैवेदममृतं पुरस्ताद् ब्रह्म पश्चाद् ब्रह्म दक्षिणातश्चोत्तरेण । अधश्चोर्ध्वं च प्रसृतं ब्रह्मैवेदं विश्वमिदं वरिष्ठम् ॥ ( मुण्डक २ खण्ड २ श्रुति ४३ )

अर्थ—ये जो नाना प्रकारके पदार्थ इस संसारमें भासमान हैं ये सब अमृत-रूप ब्रह्म ही हैं । आगे भी ब्रह्म, पीछे भी ब्रह्म, दायें भी ब्रह्म, बायें भी ब्रह्म, नीचे भी ब्रह्म और ऊँचे भी ब्रह्म तथा सब ओरसे फैली हुई नाम-रूपवाली भासमान जो वस्तु सब ब्रह्म ही है । कहांतक कहाजावे यह जो संपूर्ण विश्व है सब ( वरिष्ठम् ) श्रेष्ठ ब्रह्म ही है ।

शंका—जब ब्रह्मज्ञानीके सब कर्म ब्रह्म-रूप ही हैं तो इनकी हिंसा चोरी, जारी इत्यादि कर्म भी तो ब्रह्म-रूप ही होंगे ?

समाधान—एक ही विषयमें बारम्बार शंका करनी तुम्हारी भूल है । बारम्बार कहाजाता है, कि जो ब्रह्मज्ञानी है वह “ यतचित्तात्मा ” भी अवश्य होता है । जो यतचित्तात्मा है उससे हिंसा, चोरी, जारी इत्यादि कर्म हो ही नहीं सकते । जब कर्म ही की शून्यता हुई तो उसके फल कहांसे आवेंगे ? यदि कहे, कि प्रारब्धकी वरियायीसे ऐसे यतचित्तात्मा द्वारा भी अविहित कर्मका उदय होसकता है तो होजावे पर उसके अशुभ फल ब्रह्मज्ञानके महत्व रूप सागरके प्रवाहमें ऐसे बहजाते हैं जैसे जाह्नवीके प्रवाहमें मल-मूत्र इत्यादि । परशुरामने मातृहिंसा की,

पराशरने प्रारब्धवश कुमारी-गमन किया, विश्वामित्र अप्सरासे ठगेगये, पर इन महापुरुषोंके ये सब कर्म उनके महत्वके प्रवाहमें ऐसे बहगये, कि उनका कहीं पता भी न लगा । हां ! यदि इनके ये कर्म अभ्यस्त होते अर्थात् बारम्बार किया करते तो ये यतश्चित्तात्मा नहीं कहेजाते । पापों के द्वारा नरकगामी होजाते । आज तक जो उनके नाम ब्रह्मज्ञानियों तथा महापुरुषोंकी कोटिमें गिने जाते हैं, नहीं गिनेजाते । हे बादी ! तू बारम्बार ऐसी पोच शंका न कियाकर !

इस श्लोक द्वारा भगवान् ने यज्ञके सब अंगोंको तथा यज्ञकर्ताको और यज्ञरूप कर्मको ब्रह्म + कहकर अर्जुनके प्रश्नका यों उत्तर दिया, कि ब्रह्मवेत्ता, त्यक्तसर्वपरिग्रह, द्वन्द्वातीत, निष्काम-कर्म करनेवालोंके अग्निष्टोमादि यज्ञ-कर्मोंके फल अपनी शक्ति सहित ब्रह्मरूप होजाते हैं । क्योंकि सब ब्रह्मरूप ही हैं ॥ २४ ॥

+ ब्रह्म— बृंहति वर्द्धते निरतिशयमहत्त्वलक्षणवृद्धिमान् भवतीत्यर्थः । बृंहि वृद्धौ 'वृहे नोच्च' उणा० ४— १४५ । मनिन् नकारस्याकारः । रत्वंचम् ।

अब जानना चाहिये, कि इस ब्रह्मके जातित्वका तो कुछ पता नहीं है क्योंकि श्रुति कहती है, कि “न विद्वो न बिजानीमः” अर्थात् न तो हम उस ब्रह्मके जातित्वको जानती हैं न जनासकती हैं, क्योंकि यह ब्रह्म विदित और अविदित दोनोंसे न्यारा रहा । यथा— “अन्यदेवतद्विदितादविदितादधि” पर वह अपने दो प्रकारके गुणों से जाना जाताहै तिसके दो रूपहैं साकार और निराकार अर्थात् मूर्तिमान् और अमूर्तिमान् । यथा श्रु०—“छावेव ब्रह्मणो रूपे यन्मूर्त्तञ्चामूर्त्तञ्चेति” । इसलिये इस श्लोकमें भगवान् ने हवि, अग्नि तथा आहुतिके सब साकार अर्थात् मूर्तिमान् द्रव्योंको भी ब्रह्म कहा ।

इतना सुन अर्जुनने पूछा, कि इन अग्निष्टोमादि यज्ञोंसे इतर और किसी प्रकारके यज्ञ हैं ? यदि हैं तो किस प्रकारके ज्ञानी किस प्रकारके यज्ञका सम्पादन किया करते हैं ? सो कृपाकर कहो !

इतना सुन भगवान् बोले—

मृ०— दैवमेवापरं यज्ञं योगिनः पर्युपासते ।

ब्रह्माग्नावपरे यज्ञं यज्ञेनैवोपजुह्वति ॥ २५ ॥

पदच्छेदः—अपरे ( अन्ये ) योगिनः ( कर्मयोगिनः । कर्मिणः ) दैवम् ( सूर्यादयो देवा इज्यन्ते येन यज्ञेन तम् दर्शपूर्णमासादिकम् ) यज्ञम् ( कर्म ) एव ( निश्चयेन ) पर्युपासते ( श्रद्धयाऽनुतिष्ठन्ति । सर्वदा कुर्वन्ति ) अपरे ( ज्ञानयोगिनः । ब्रह्मादिनः ) + ब्रह्माग्नौ ( सत्यज्ञानानन्तानन्दरूपम्ब्रह्म तत्पदार्थस्तस्मिन्नग्नौ ) ÷ यज्ञम् ( प्रत्यगात्मानं त्वं पदार्थम् । जीवरूपामाहुतिम् । यज्ञादि सर्वकर्म-समूहम् वा ) यज्ञेन ( ब्रह्मात्मैकत्वदर्शनरूपेण यज्ञेन ) एव ( निश्चयेन ) उपजुह्वति ( प्रक्षिपन्ति । बुद्ध्याद्युपाधिसंयुक्तस्यात्मनो निरुपाधिकेन परब्रह्मस्वरूपेणैव यद्दर्शनं स तस्मिन् होमस्तं कुर्वन्ति । प्रविलापयन्ति ) ॥ २४ ॥

पदार्थः—( अपरे ) दूसरे जो कर्मयोगके साधन करनेवाले कर्मी, अर्थात् कर्मयोगी हैं वे ( दैवम् यज्ञम् ) दैवयज्ञका सम्पादन करते

+ सर्वकर्मदग्धत्वादग्निरिव अग्निर्ब्रह्म ।

÷ यज्ञशब्द आत्मनामसु ( यास्केन णठितः ) ।

हैं, अर्थात् जिससे सूर्य, चन्द्र तथा इन्द्रादि देवता पूजित होकर प्रसन्न हों ऐसे दर्श-पौर्णमासादि दैवयज्ञको ( पर्युपासते ) श्रद्धा-पूर्वक करते हैं । (अपरे) दूसरे ज्ञानयोगके अनुष्ठान करनेवाले ज्ञानयोगी (ब्रह्माग्नौ) सर्व-कर्मोंको भस्म करनेवाली ब्रह्माग्निमें ( यज्ञम् ) अपने आत्माको ( यज्ञेन ) ब्रह्म और आत्माकी एकता रूप यज्ञसे अथवा नाना प्रकारके कर्मोंको ब्रह्मरूप अग्निमें भस्म कर देनेवाले यज्ञसे ( एव ) निश्चयकर ( उपजुह्वति ) हवन कर डालते हैं । अर्थात् बुद्धि इत्यादि उपाधियोंसे युक्त आत्माको सर्व-उपाधियोंसे रहित कर ब्रह्माकार देखना ही जो एक विशेष प्रकारका होम है उसे कर डालते हैं । अर्थात् सब उपाधियोंको भस्म करके जीव-ब्रह्मके अभेद रूप ज्ञानको प्राप्त होते हैं ॥ २५ ॥

**भावार्थः—** अर्जुनने जो प्रश्न किया था, कि कितने प्रकारके यज्ञ हैं ? और उनके सम्पादन करनेवाले कौन-कौन महापुरुष हैं ? उस के उत्तरमें श्री गोलोकविहारी इस श्लोकसे लेकर आगे श्लो० २६ तक १२ प्रकारके यज्ञोंको बिलग-विलग समझावेंगे । पहले जो कह आये हैं, कि यज्ञकी श्रुवा, हवि, अग्नि इत्यादि सबको ब्रह्मरूप ही जानना ऐसे कहनेसे भगवान् का मुख्य अभिप्राय यही है, कि अगले सब यज्ञों के फल भी ब्रह्मरूप ही हो जाते हैं ।

अब भगवान् इस श्लोकमें सबसे पहले कर्मयोग और ज्ञानयोग का वर्णन करनेके अभिप्रायसे कहते हैं, कि [ दैवमेवापरे यज्ञं योगिनः पर्युपासते ] पूर्व कथन किये हुए अग्निष्टोमादि यज्ञों के सम्पादन करनेवालोंसे इतर जो कर्मी अर्थात् कर्मयोगी हैं । वे सूर्य,

चन्द्र, इन्द्र, वरुण, कुबेर इत्यादि देवताओंको प्रसन्न करनेके तात्पर्य से “ दैवयज्ञ ” अर्थात् “ ज्योतिष्टोम ” तथा “ दर्शपौर्णमासादि ” कर्मोंका सम्पादन करते हैं।

**ज्योतिष्टोमः—** “ षोडशऋत्विक्साध्ययज्ञविशेषः ” यह ज्योतिष्टोम एक विशेष यज्ञ है जो १६ ऋत्विजोंके द्वारा सम्पादन किया जाता है इसका वर्णन मलमासतत्त्व नामक ग्रंथमें देखो ।

**दर्शः—** “ अन्योन्यं चन्द्रसूर्यौ तु दर्शनादर्श उच्यते ” चन्द्रमा और सूर्य एक राशिमें होकर जिस दिन एक दूसरेको देखें उसी दिनको अर्थात् अमावस्याको “ दर्श ” कहते हैं। इसलिये अमावस्याके दिन जो विशेष यज्ञ सम्पादन किया जाता है उसे भी दर्श कहते हैं। इसके तीन भेद हैं। ( मलमासतत्त्वमें देखो )

**पौर्णमासः—** पौर्णमासीके दिन जो विशेष यज्ञ किया जाता है उसे पौर्णमास कहते हैं। ( मलमासतत्त्वमें देखो )

एवम् प्रकार इस दैवयज्ञको कर्मयज्ञके अन्तर्गत रक्खा है क्योंकि इनसे भी इतर अग्निष्टोम, वाजपेय पितृयज्ञ, नृयज्ञ ( अतिथिसत्कार ) तपयज्ञ, जपयज्ञ, वलिवैश्वदेव इत्यादि अनेक प्रकारके यज्ञ कर्मयज्ञके अन्तर्गत हैं। परं ये सब अधिकारी भेदसे दो प्रकारके होते हैंः—

“ कर्मयज्ञो द्विधा प्रोक्तः कामाकामविभेदतः ।

कामान् कामी ततो भुक्त्वा कामासक्तः पुनर्भवेत् ॥

अकामो रुद्रभवने भोगान् भुक्त्वा ततश्च्युतः ।

तपयज्ञरतो भूत्वा जायते नात्र संशयः ॥

तपस्वी च पुनस्तस्मिन् भोगान् भुक्त्वा ततश्च्युतः ।  
जपध्यानरतो भूत्वा मर्त्योऽदृष्टवशादिह ॥  
ज्ञानं लब्ध्वा चिरादेव शिवसायुज्यमाप्नुयात् ॥ ”

अर्थ— कर्म-यज्ञ दो प्रकारका है, काम और अकाम । जो काम संयुक्त अर्थात् कामना लियेहुए है उसका सम्पादन करनेवाला कामी-पुरुष स्वर्गादि फलको भोगकर फिर इस संसारमें गिरता है ।

जो अकाम-कर्मयज्ञ करनेवाला है वह रुद्रभवन अर्थात् कैलास में जाकर भोगोंको भोगकर तहांसे तपमें रत होकर संसारमें आता है तहां अपने तपका फल भोगकर जप और ध्यानमें रत होकर ज्ञानमें रत होता है तहां ज्ञान भोग सम्पादन कर सायुज्यमुक्ति प्राप्त करता है ।

अर्थात् कर्मयोगसे तपयोग फिर तपसे जप और ध्यान दोनोंका सम्पादन करता हुआ अन्तमें वही प्राणी ज्ञानयोगको प्राप्त कर ब्रह्ममें लय होजाता है ।

इन्हींमें वे लोग भी हैं जो अपने-अपने इन्द्रदेव ब्रह्मा, विष्णु, महेश इत्यादिकी उपासना करते हैं ।

इनमें जो जिसकी उपासना करता है वह उसीको प्राप्त होता है । प्रमाण श्रु०— “तद्यो यो देवानां प्रत्यबुध्यत स एन तदभवत्” ( बृहदा० अ० १ ब्राह्म० ४ श्रु० ८ में देखो ) अर्थ— जो जिस

देवताकी उपासना करता है वह उसी देवताके रूपको प्राप्त होता है। इसी सिद्धान्तको भगवान् आगे भी कहेंगे। “यं यं वापि स्मरन्भावम्” (अ० ८ श्लो० ६) पर इन दिनों जो अल्पबुद्धि हैं वे तो उस अपने देवको दूसरे देवताओंसे भिन्न समझते हैं और +द्वेष भी करते हैं।

इस प्रकार भगवान् इस कर्मयोगको संक्षिप्त रीतिसे कहकर अर्जुनके प्रति ज्ञानयोगका वर्णन करते हुए कहते हैं, कि [ब्रह्माग्नावपरे यज्ञं यज्ञेनैवोपजुह्वति ] ब्रह्मरूप जो अग्नि है उसमें अर्थात् ब्रह्मा-

+ टिप्पणी— प्रिय पाठको ! यह पौच व्यवहार पूर्णरूपसे इस कलियुगमें वर्तमान है। थोड़े दिनकी बात है, कि काशी-भारत-धर्म-महामण्डलमें वैष्णव और शैव भयंकर रूपसे परस्पर लड़ने लग गये। कितने वैष्णव शैवोंके शरीरमें लिपटेहुए भस्मको अग्निका मल बताने लग गये हैं। कितने शिवके मन्दिरमें जानेसे घृणा करते हैं। शिव को नमस्कार भी नहीं करते। शोक है इनकी अल्पबुद्धिपर। कदाचित् ये ऐसा कह-बैठेंगे, कि उपासकको अपने उपास्यमें अनन्य-भक्ति होनी चाहिये इस कारण हम अन्य देवताकी निन्दा करते हैं और उसे तुच्छ समझते हैं। पर प्यारे द्वेषियो ! द्वेष करना अनन्य-भक्ति नहीं है। देखो ! गोस्वामी तुलसीदासजीने राम-उपासक होनेपर भी अपनी रामायणमें गणेश, शिव इत्यादिको भी रामरूप समझ कर स्तुति की है द्वेष नहीं किया है—

दो०—क्या बगोई छवि आजकी भले बनेहो नाथ ।

तुलसी मस्तक तब नवै जब धनुष बाण लो हाथ ॥

द्वेषी इस दोहाका भाव समझें, प्रसिद्ध दोहा है।

कार वृत्तिमें ( यज्ञम् ) अपने आत्माको ( यज्ञेन एव ) यज्ञकी रीतिसे अर्थात् जैसे यज्ञ करने वाले यज्ञके तिल, यवादि हवनीय-द्रव्योंको मंत्रोंसे शुद्ध कर अग्निमें हवन करदेते हैं इसी प्रकार ब्रह्म-ज्ञानी अपने आत्माको हवनीय-द्रव्यके समान सब विकारोंसे शुद्धकर अर्थात् इन्द्रियोंके विषयोंको दूरकरके नाना प्रकारकी उपाधियोंको हटाकर शुद्ध और निर्मल बनाकर उक्त ब्रह्मरूप अग्निमें ( उपजु-ह्वति ) हवन कर देते हैं ।

मुख्य तात्पर्य यह है, कि ज्ञानीपुरुष यतचित्तात्मा होकर विषय-भोगोंसे मनको हटा, प्रपंचसे उपशमको प्राप्त हो और तीन गुणोंसे अतीत हो अपनेको ब्रह्ममें हवन करदेता है । अर्थात् ब्रह्मरूप ही होजाता है । उसको जीव और ब्रह्मका भेद तनक भी नहीं रहता ॥ श्रुतिका भी वचन है, कि “ ब्रह्मविद् ब्रह्मैव भवति ” ब्रह्मवेत्ता ब्रह्मरूप ही होजाता है । क्योंकि जिस प्राणीने अपने आत्माको निर्मल कर अपने वश करलिया है वही प्राणी प्रथम चित्तके प्रसादको प्राप्त होता है— “ आत्मवश्यैर्विधेयात्मा प्रसादमधिगच्छति ” ( देखो अ० २ श्लो० ६४ ) इसी वचनको श्रुति भी कह रही है , कि—

“चित्तस्य हि प्रसादेन हन्ति कर्म शुभाशुभम् । प्रसन्नात्मात्मनि स्थित्वा सुखमव्ययमश्नुते । समासक्तं यथा चित्तं जन्तोर्विषय गोचरम् । यद्येवं ब्रह्मणि स्यात्तत्को न मुच्येत बन्धनात् । समाधिनिर्धौ-तमलस्य चेतसो निवेशितस्यात्मनि यत्सुखं भवेत् । न शक्यते वर्ण-यितुं गिरा तदा स्वयं तदन्तःकरणेन गृह्यते ॥ ( मैत्र्युप० प्र० ६ )



अर्थ— चित्तके प्रसादसे शुभाशुभ-कर्मोंको जो प्राणी हनन करडालता है सो प्रसन्नात्मा आत्मामें स्थित होकर अविनाशी सुख-स्वरूपको प्राप्त करता है । जैसे इस जीवका चित्त विषय भोगमें समासक्त रहता है ऐसे यदि ब्रह्ममें डूबा रहे तो ऐसा कौन है जो मोक्ष पदवी को प्राप्त नहीं होगा ? क्योंकि चित्तके विकारोंको समाधि द्वारा भस्म करके ब्रह्ममें प्रवेश करदेनेसे जिस सुखकी प्राप्ति होती है उसे शारदा भी वर्णन नहीं कर सकती वह तो स्वयं उसी प्राणीका अन्तःकरण आपसे आप अनुभव करता है जिसे वह सुख प्राप्त होता है । अर्थात् अपने आत्माके विकारोंको शुद्ध कर अपनेको ब्रह्माग्निमें जो हवन करता है वह ब्रह्म-यज्ञका करनेवाला कहाजाता है । पर यह तत्त्व अत्यन्त गूढ है । इसलिये यह ब्रह्मयज्ञ सर्वसाधारणसे साध्य नहीं हो-सकता “ एष सर्वेषु भूतेषु गूढोऽत्मा न प्रकाशते । दृश्यते त्वग्रया बुद्ध्या सूक्ष्मया सूक्ष्मदर्शिभिः ” ॥ ( कठ० अ० १ बल्ली ३ श्रु० १२ )

अर्थ— यह जो पुरुष है सो ब्रह्मासे लेकर तृण पर्यन्त माया से प्रच्छन्न होनेके कारण आत्माके प्रकाशसे प्रकाशित नहीं होता । कोई-कोई ऐसे सूक्ष्मदर्शी हैं जिनकी अत्यन्त सूक्ष्म बुद्धिके अग्रभाग से यह आत्मा देखाजाता है । अर्थात् कोई सूक्ष्मदर्शी इस आत्माको जानकर ब्रह्मयज्ञका सम्पादन करनेवाला होता है । मुख्य तात्पर्य यह है, कि अन्तःकरणके सकल विकार और उपाधियोंको ब्रह्माग्निमें भस्म कर ब्रह्ममें समाधिस्थ होजाना ब्रह्मयज्ञ कहाजाता है जिसे ब्रिल्ला कोई प्राणी साधन करता है ॥ २५ ॥

अब भगवान् दूसरे प्रकारके यज्ञोंका वर्णन करते हैं—

मृ०— श्रोत्रादीनिन्द्रियाण्यन्ये संयमाग्निषु जुह्वति ।

शब्दादीन्विषयानन्य इन्द्रियाग्निषु जुह्वति ॥ २६ ॥

पदच्छेदः— अन्ये ( इतरे योगिनः ) श्रोत्रादीनि ( कर्ण-  
चक्षुर्जिह्वादीनि ) इन्द्रियाणि ( ज्ञानेन्द्रियाणि । बाह्यकरणानि )  
संयमाग्निषु ( इन्द्रियेन्धनसंहारहेतुत्वात्संयमा एवाग्नयस्तेषु । धारणा-  
ध्यानसमाधयस्त्रयः संयमा एव अग्नयस्तेषु ) जुह्वति ( प्रत्याहरन्ति  
प्रक्षिपन्ति । धारणाध्यानसमाधिसिद्धिचर्यं स्व-स्वविषयेभ्यः प्रत्या-  
हृत्य इन्द्रियाणां नियमनं कुर्वन्ति ) [ तथा ] अन्ये ( तत्त्वविदः )  
शब्दादीन् ( शब्दरूपरसादीन् ) विषयान् ( शास्त्रविरुद्धान् विष-  
यभोगान् ) इन्द्रियाग्निषु ( इन्द्रियाण्येवाग्नयस्तेषु ) जुह्वति ( भोग-  
समयेष्यनासक्ताः सन्तोऽग्नित्वेन भावितेष्विन्द्रियेषु हविष्ट्वेन भावितान्  
शब्दादीन् प्रक्षिपन्ति ) ॥ २६ ॥

पदार्थः— ( अन्ये ) दूसरे यज्ञ करनेवाले योगी ( श्रोत्रा-  
दीनि ) श्रोत्र, चक्षु, जिह्वा इत्यादि ( इन्द्रियाणि ) इन्द्रियोंको  
( संयमाग्निषु ) धारणा, ध्यान, समाधि-रूप संयमाग्नियोंमें ( जुह्वति )  
हवन करते हैं । अर्थात् इन्द्रियोंको विषयोंसे बचायेहुये ब्रह्मचर्य  
इत्यादि कठिन तप-रूप अग्निमें भस्म करते हैं । इसी प्रकार ( अन्ये )  
इनसे इतर जो तत्त्वके जाननेवाले हैं वे ( शब्दादीन् ) शब्द, रूप,  
रस, गंध और स्पर्श-रूप ( विषयान् ) भिन्न-भिन्न विषयोंको ( इन्द्रि-

याग्निषु ) श्रोत्र, चक्षु, जिह्वा, नासिका और त्वचा-रूप भिन्न-भिन्न अभियोंमें ( जुह्वति ) हवन कर डालते हैं । अर्थात् कार्य-कर्म जान उस विषयको भोग लेते हैं । जैसे पितृ-पिण्डकी रक्षा निमित्त सन्तानोत्पत्तिको कार्य-कर्म जानकर अपनी धर्मपत्नीके संग काम बिलास कर लेते हैं पर उसमें आसक्त नहीं होते । प्रत्येक इन्द्रियसे वेद-विहित-कार्योंका सम्पादन करना ही मानो विषयोंको इन्द्रियाभियोंमें हवन करना है । सो आश्रमियोंमें कोई बिरला ही करता है ॥ २६ ॥

**भावार्थः—**योगेश्वर भगवान् ने जो अपने भक्त अर्जुनको १२ प्रकारके यज्ञोंको समझानेकी कृपा की है उनमें दैवयज्ञ और ब्रह्मयज्ञ दो यज्ञोंका वर्णन पूर्व श्लोकमें करके अब इस श्लोकमें संयमयज्ञ और इन्द्रिययज्ञ इन दो प्रकारके यज्ञोंका वर्णन करते हुए कहते हैं, कि [ श्रोत्रादीनिन्द्रियाण्यन्ये संयमाग्निषु जुह्वति ] तीसरे यज्ञ करनेवाले जितने योगीजन हैं वे संयमकी अग्नियोंमें श्रोत्रादिन्द्रियोंको हवन करते हैं । यहां संयमाभि शब्दको बहुवचनमें कहनेका तात्पर्य यह है, कि भिन्न-भिन्न इन्द्रियोंके व्यापारोंको रोकनेकेलिये भिन्न प्रकारके संयम हैं । फिर इन भिन्न प्रकारके संयमोंमें प्रथम जो संयम है उसे “प्रज्ञालोक” संयम कहते हैं । अर्थात् सब इन्द्रियोंको रोकनेवाली जो शुद्धा प्रज्ञा तिसका बिम्ब जब आत्माके सम्मुख होता है उसे ही “प्रज्ञालोक-संयम” कहते हैं । अर्थात् ( प्रज्ञा ज्ञेयं सम्यगवभासयतीति ) ( व्यासः ) जब प्रज्ञा ज्ञेयको प्रकाश कर लेती है उस अवस्थाको प्रज्ञालोक-संयम कहते हैं । सो धारणा, ध्यान और समाधिके बिना नहीं होसकता । इसीलिये जब ये तीनों एकत्र होते हैं तब प्रज्ञालोकसंयमकी दशा उत्पन्न

होती है। अर्थात् इन तीनोंके एकत्र होनेसे जिस संयमकी प्राप्ति हो उसे ही प्रज्ञालोकसंयम कहते हैं। जैसा, कि पतंजलिने अपने योगसूत्र में कहा है, कि “त्रयमेकत्रसंयमः” (पतं० अ० ३ सू० ४) जिसका अर्थ व्यासदेव अपने भाष्यमें यों करते हैं, कि “एकस्मिन् विषये ध्यानधारणासमाधिलक्षणं त्रितयं प्रवर्तमानं संयमसंज्ञाशास्त्रे व्यवह्रियते” अर्थात् धारणा, ध्यान और समाधि तीनों जब एक विषयमें जा जुटते हैं तब उसे शास्त्रमें संयमसंज्ञा कहते हैं।

बहुतेरे प्रिय पाठक धारणादि तीनों अवस्थाओंको ही नहीं जानते होंगे इसलिये मैं पहले इन तीनोंका वर्णन संक्षिप्त रीतिसे कर देता हूँ। यद्यपि इन अवस्थाओंकी प्राप्ति तो बिना गुरुकी शिक्षा नहीं होसकती। तथापि इनमें श्रद्धा उत्पन्न होनेके तात्पर्य से इन तीनोंका संक्षिप्त वर्णन करदेना उचित है।

१. धारणा— “देशबन्धश्चित्तस्य धारणा” (पतं० अ० ३ सूत्र १) अर्थः— “देशे नाभिचक्रादौ चित्तस्य बन्धो विषयान्तरपरिहारेण यत् स्थिरीकरणं सा चित्तस्य धारणेत्युच्यते” (व्यासः)। अर्थात् चित्तको सर्व प्रकारके अन्य विषयोंसे हटाकर नाभिचक्रादिपर एकाग्र कर स्थिर करनेका नाम “धारणा” है। चाहे नाभिचक्रमें दश-दल कमल-पर कीजिये, चाहे अपने इष्टदेवकी मूर्तिपर कीजिये।

२. ध्यान— “तत्र प्रत्ययैकतानता ध्यानम्” जिसका भाष्य श्री व्यासदेव यों करते हैं— “तत्र तस्मिन्देसे यत्र चित्तं धृतं तत्र

प्रत्ययस्य ज्ञानस्य या एकतानता त्रिसदृशपरिणामपरिहारेण यदेव धारणायामालम्बनीकृतं तदालम्बतयैव निरंतरमुत्पत्तिः सा ध्यानमुच्यते ।” अर्थ— धारणा करते करते जिस विशेष वस्तुमें चित्त लगाया गया है उसीमें बुद्धिकी जो एकाग्रता है अर्थात् धारणाका जो विशेष अवलम्बन है उसी अवलम्बनका अर्थात् ध्येयकी जो हृदयमें विशेष उत्पत्ति सदा एक रस है, अपनेसे इतर अन्य सर्व प्रकारके अवलम्बनोंको हटादिया है जिस ज्ञानकी एकतानताने उसे ध्यान कहते हैं ।

सो इन दोनों प्रकारके संयमोंके विषय भगवान् इसी श्लोकमें कहते हैं । पर समाधिरूप तीसरे संयमको अगले श्लोकमें कहेंगे ।

३. समाधिः — “ तदेवार्थमात्रनिर्भासं स्वरूपशून्यमिव समाधिः ” ( पतं० अ० ३ सु० ३ ) अर्थात् वही ध्यान जब ध्येयके आकारसे भासने लगता है अर्थात् ध्यान और ध्येयमें भेद बुद्धि नहीं रहती है । ध्याताके निज स्वरूपमें शून्यता प्राप्त होजाती है अर्थात् ध्याता जब स्वयं ध्येय बन जाता है तब उसी अवस्थाको समाधि कहते हैं । इसी कारण समाधिवालोंने समाधिकी दो विशेष अवस्थाएँ वर्णन की हैं । १. “ संप्रज्ञात-समाधि ” और २. असंप्रज्ञात-समाधि । अर्थात् जबतक ध्येयाकारवृत्ति की प्राप्ति होती रहे तबतक उसे संप्रज्ञात-समाधि कहते हैं । पर जब ध्येयाकारवृत्ति भी प्रविलीन होजावे तब उसे “ असंप्रज्ञात-समाधि ” कहते हैं । समाधिसे व्युत्थान होने पर समाधिवालेको अपनी दशाकी विस्मृति नहीं होती । जैसे घोर निद्रामें सोनेवाला कह पड़ता है, कि आज मैं गाढ़ी निद्रामें बड़े आनन्दसे

सोगया था । यद्यपि वह अवस्था उसे प्राप्त नहीं है पर उसकी थोड़ी-सी स्मृति बनीहुई है । जैसे ग्रीष्म ऋतुके प्रचण्ड तापमें जो देवप्रयाग तीर्थकी गंगामें डूबकर बाहर निकलता है वह यद्यपि जलमें नहीं है तथापि उस ठण्डकका आनन्द उसे स्मरण है । इसी प्रकार श्री शंकराचार्य समाधिसे उत्थान होनेके पश्चात् कहते हैं, कि मनोबुद्ध्यहंकारचित्तादिनाहं न श्रोत्रं न जिह्वा न च घ्राण नेत्रम् । न च व्योमभूमिर्न तेजो न वायुश्चिदानन्दरूपः शिवोऽहं शिवोऽहम् ॥ ( अर्थ स्पष्ट है ) ।

यह तो एक प्रकारका संयम हुआ । इस प्रकारका संयम करनेवाला त्रिकालदर्शी होजाता है । जैसा, कि पतञ्जलि कहते हैं, कि “ परिणामत्रयसंयमादतीतानागतज्ञानम् ” अर्थात् इस त्रय संयमका परिणाम वही है, कि अतीत ( जो बीतगया ) और अनागत ( जो आनेवाला है ) तिन दोनोंका ज्ञान होजावे ।

इस त्रयसंयम-रूप अग्निमें अन्तःकरणके सहित ज्ञानेन्द्रियों का हवन करदेना संयमाग्निमें हवन करना कहलाता है । इन तीनों प्रकारके संयमोंमें दो संयमोंको इस श्लोकमें दिखाकर समाधि-संयम अगले श्लोकमें समाधि-यज्ञका वर्णन करतेहुए दिखावेंगे ।

नीलकण्ठचतुर्धरीमें इसका भाष्य करतेहुए श्रोत्र इन्द्रियको जिस नादानुसन्धान-रूप संयमाग्निमें हवन करनेका संकेत किया है उसे यहां स्पष्ट कर दिखलाया जाता है । श्रोत्र जो कान तिसके हवन करनेकेलिये “ नादश्रवण-रूप संयमाग्नि ” है । इसी नादको

“अनाहतध्वनि” भी कहते हैं । श्रोत्र इन्द्रिय इसी नादको श्रवण करते-करते बाहरके विषयोंसे रुककर इसी नादमें लय होजाती है । जब तक भेरी, भर्भर, बंशी, घंटा इत्यादिके नाद कानोंके भीतर सुने जाते हैं तब तक प्रकृति रहती है । जब सब नाद लय होकर केवल ॐकार प्रणव सुनाजाता है तब ब्रह्माकार वृत्ति होजाती है । श्रोता ब्रह्ममें लय होजाता है । स्वामी सहजानन्द कहते हैं, कि “न नादसमो लयः” उस ब्रह्ममें लय होनेके उपायोंमें नादके समान दूसरा कोई उपाय वा संयम नहीं है । प्रमाण—श्री आदिनाथेन सपादकोटि लयप्रकाराः कथिता जयन्ति । नादानुसंधानकमेकमेव मन्यामहे मुख्यतमं लयानाम् ॥ (हठयोगप्रदीपिका उ० ४ श्लो ६६)

अर्थ—श्री आदिनाथ शिव भगवानसे उस ब्रह्ममें लय होनेके एक करोड और पच्चीस लाख उपाय कथन कियेगये, पर सहजानन्दजी कहते हैं, कि इन सब उपायोंमें सबसे उत्तम उपाय में नाद-श्रवण ही को मानता हूँ । फिर हंसोपनिषद्की आठवीं श्रुतिमें कहा है, कि “नादो दशविधो जायते चिणीति प्रथमः । चि-चिणीति द्वितीयः । घण्टानादस्त्रतीयः । शंखनादश्चतुर्थः । पंचमस्तन्त्री नादः । षष्ठस्ताल नादः । सप्तमो वेणुनादोऽष्टमो मृदंग-नादः । नवमो भेरिनादः । दशमो मेघनादः । नवमम्परित्यज्य दशम-मेवाभ्यसेत् ॥

अर्थ—नाद श्रवण करते समय दश प्रकारके नाद इस शरीर में सुनेजाते हैं— १. चिण । २. चिण-चिण । ३. घण्टा । ४. शंख ।

५. तन्त्री ( वीणा ) । ६. ताल ( दोनों हाथोंकी चोटसे जो शब्द आता है ) । ७. वेणु ( वंशी ) । ८. मृदंग । ९. भेरी । १०. मेघ ( बादलकी गरज ) ।

साधकको चाहिये, कि दोनों कानोंको तर्जनीसे बन्द कर इन दशों प्रकारके शब्दोंमें नव प्रकारको त्याग कर दशवें मेघकी गरज-समान नादको श्रवण करनेमें चित्तको लगावे । ऐसे सुनते-सुनते श्रोत्र-इन्द्रिय इसी नाद-रूप अग्निमें हवन होजावेगी । अर्थात् लय होजावेगी । एवम् प्रकार श्रवण इन्द्रियका प्रत्याहार होजानेसे मनोवृत्ति ब्रह्माकार होजावेगी । यही + नादश्रवण रूप संयमाग्नि श्रोत्र इन्द्रिय रूप हवनीय द्रव्यकी विशेष अग्नि हुई । तिस नादश्रवणका फल श्रुति यों कहती है, कि— “तस्मिन्मनो विलीयते मनसि संकल्पविकल्पे दग्धे पुरायपापे सदाशिवः शक्त्यात्मा सर्वत्रावस्थितः स्वयं ज्योतिः शुद्धो बुद्धो नित्यो निरंजनः शान्तः प्रकाशत इति ॥”

× नाद श्रवणका उपाय यह है, कि एकान्तस्थानमें जहां किसी प्रकारका कोलाहल न हो, किसी देवालयमें वा नदीके तट पर तथा किसी मैदानमें जाकर आसन लगा दोनों कानोंके रन्ध्रोंको दोनों तर्जनियोंसे थोक अर्थात् दोनों तर्जनियोंको कानोंके भीतर डाल अत्यन्त गाढ़ी रीतिसे दाबकर मनको दाहिने भू को ओर लया मेघनाद को श्रवण करे और यह ध्यान करे, कि यह नाद कहाँसे आता है ।

कानोंमें लगानेका यंत्र भारत बिकुटी महल मुजफ्फरपुरसे मंगाकर कानोंमें लगाकर सुनो तो यह क्रिया शीघ्र सिद्ध होकर समाधि तक पहुंचा देवेगी । हाथोंकी अंगुलियोंसे कानोंके रन्ध्रोंको बन्द करनेका कष्ट नहीं होगा ।



अर्थ— तिस नादमें मनका लय होजाता है । तिस मनमें जो संकल्प—विकल्पात्मक पुण्य पाप हैं तिनके दग्ध होजानेसे सदाशिव अर्थात् परब्रह्म स्वरूप होजाता है । एवम् प्रकार ब्रह्मत्वकी शक्तिसे युक्तात्मा होकर सर्वत्र अवस्थित-रूप सर्व ज्योति शुद्ध बुद्ध नित्य निरञ्जन शान्त स्वरूप होकरके प्रकाशित होता है अर्थात् परब्रह्म होजाता है ।

यह तो श्रोत्र इन्द्रियको विषयोंसे बचाकर नादश्रवण-रूप संयमाग्निमें हवन करनेका फल कहागया । फिर श्रोत्र इन्द्रियके हवन करनेको संयमाग्निका रूप बतायागया । अब अन्य इन्द्रियोंकी संयमाग्नि का रूप सुनो:—

रसना-रूप इन्द्रियके हवन करनेके लिये जप-रूप संयमाग्नि है । तिसके तीन भेद हैं— १. वाचिक । २- उपांशु और ३. मानस । १. “ वाचिक ” वह है जिसमें जपने वालेका शब्द दूसरेके कान तक सुनपड़े । २. “उपांसु-जप” वह है जिसमें धीरे-धीरे होठ तो हिलें पर दूसरेके कानों तक शब्द न पहुंचे । ३. “मानस” वह है जिसमें न जिह्वा हिले न होठ हिलें केवल जपके अर्थकी भावना कीजावे । अर्थात् प्रत्येक वाचकके साथ उसके वाच्यका ध्यान कियाजावे । जैसे राम-राम जपने वाला रामके स्वरूपमें और कृष्ण-कृष्ण जपने वाला कृष्णके स्वरूपमें तथा शिव-शिव जपने वाला शिवके स्वरूपमें मन लगाकर ध्यानावस्थित रहे । यही मानसिक जप अजपाजाप कहाजाता है । पतञ्जलिने अपने योगसूत्रमें कहा है, कि “ तज्जपस्तदर्थभावनम् ” ( पत० अ० १ सू० २८ )

अर्थात् जप करना क्या है ? कि उसके अर्थ अर्थात् ईश्वरकी

वारम्बार भावना करनी है । इसलिये जिह्वा इंद्रियके हवनके निमित्त भगवत् नामका जप तथा सत्य भाषण, कटु वचन, त्याग इत्यादि संयमाग्नि हैं । इनमें जिह्वाका हवन करे ।

अब चक्षु इंद्रियके हवन करनेके निमित्त ज्योतिर्दर्शन तथा शाम्भवी-मुद्रा रूप संयमाग्निका वर्णन सुनो—

अन्तर्लक्ष्यवहिर्दृष्टिर्निमेषोन्मेषवर्जिता ।

एषा सा शाम्भवीमुद्रा वेदशास्त्रेषु गोपिता ॥ ३६ ॥

अन्तर्लक्ष्यविलीनचित्तपवनो योगी यदा वर्तते ।

दृष्ट्या निश्चलतारया बहिरधः पश्यन्नपश्यन्नपि ॥

मुद्रयं खलु शाम्भवी भवति सा लब्धा प्रसादाद्गुरोः ।

शून्याशून्यविलक्षणं स्फुरति तत्तत्त्वं परं शाम्भवम् ॥ ३७ ॥

अर्थ— अन्तःकरणका लक्ष्य जो ब्रह्म तिसमें मनको लीन किये एकाग्र-चित्त हो नेत्रोंको दृढ़ स्थिर कर अर्थात् पलकोंको उठने और गिरनेसे रोक बाहरके विषयोंसे दृष्टिको हटाकर पलकोंके भीतर ही भीतर इस प्रकार अवलोकन करे, कि पुतलियां पलकोंके भीतर प्रवेश करती हुई एकदम उलट जावें और कुछ थोड़ा-थोड़ा आंखोंके श्वेतभागका किनारा बाहरसे देखपड़े जिसमें बाहरकी वस्तुओंको देखतेहुए भी न देखे, अर्थात् +अर्धोन्मीलित-लोचन होकर तिस ज्योतिःस्वरूप

× आधी बन्द और आधी खुली हुई आंखें हों जैसी प्रायः निद्राके समय देख-पड़ती हैं, नीचेकी ओर थोड़ी-थोड़ी श्वेतता और पलकोंके मध्य पुतलियां प्रवेशकियेहुये जानपड़ती हैं ।

परमात्मामें मग्न होजावे इसीको सम्भवी-मुद्रा कहते हैं । जो सब मुद्राओंमें उत्तम और गोपनीय है और केवल गुरु ही द्वारा जानने योग्य है ॥ ३६, ३७ ॥ अब घ्राण इंद्रिय ( नासिका ) के हवनके लिये जो प्राणायामरूप संयमाग्नि है तिसका वर्णन आगे इस अध्यायके श्लोक २६में किया गया है देखलेना । वच रहे हस्त और पाद । सो एवम प्रकार हस्तके लिये तो अर्थशौच-रूप संयमाग्नि है । अर्थात् जो अर्थ अशुद्ध रीतिसे लाभ हो यथा चोरी, उत्कोच ( धूस ) : लूट, हिंसा, व्यभिचारादि अशुद्ध कर्म द्वारा अर्थको नहीं प्राप्त करना, अर्थ शौचरूप संयमाग्नि है । जिसमें हस्तेन्द्रियको हवन करे । शिशनेन्द्रिय ( लिंग ) के लिये ब्रह्मचर्य-रूप संयमाग्नि है । जो चारों आश्रमोंमें प्रथम आश्रमका धर्म है ।

इनसे इतर पादादि इन्द्रिय साधारण हैं । जिनसे कोई ऐसा विकार उत्पन्न नहीं होता, कि उनकेलिये किसी प्रकारकी संयमाग्निकी आवश्यकता होवे । हां इतना तो है, कि चलने फिरनेसे जो मार्गमें चींटियां इत्यादि मरती हैं उनको यथाशक्ति बचाकर चले “ दृष्टि-पूतं न्यसेत् पादम् ” नेत्रोंसे देखकर विचारता जावे, कि मार्गमें पैरोंके तले कोई जीव न पिसने पावे । तथा ऐसे-ऐसे विकर्मोंकी शान्तिनिमित्त जो सन्ध्यादि पंच महा यज्ञोंका वर्णन पहले कर दिया गया है वे ही पञ्च महायज्ञ संयमाग्नि हैं । इनसे इतर पतंजलिने और भी अनेक प्रकारके संयमोंका वर्णन किया है । जिनसे नाना प्रकारकी सिद्धियां प्राप्त होती हैं । यथा— भुवनज्ञानं सूर्ये संयमात् ( पतं० अध्या० ३ सु० २७ ) जिसका भाष्य व्यासदेव करते हैं, कि “ सूर्ये

प्रकाशमये यः संयमं करोति तस्य सप्तसु भूर्भुवः स्वः प्रभृतिषु लोकेषु यानि भुवनानि तत्सन्निवेशभांजि पुराणि तेषु यथावदस्य ज्ञानमुत्पद्यते ॥ अर्थ— प्रकाशमय सूर्यमें जो संयम करता है तिसको भूलोक, भुवर्लोक, स्वर्लोक इत्यादि सातों लोकोंमें भिन्न-भिन्न विभागसे अन्य जितने नगरादि प्रवेश किये हुए हैं उन सबोंका पूर्णज्ञान उत्पन्न होजाता है, अर्थात् सम्पूर्ण ब्रह्माण्डके स्थान विशेषका बोध होजाता है । ( यह सूर्यसंयमकी सिद्धि है ) “ चन्द्रे ताराव्यूहज्ञानम् ” ( पतं० अ० ३ सू० २८ )

व्यासकृतभाष्यः— “ ताराणां यो व्यूहो विशिष्टः सन्निवेशस्तस्मिन् चन्द्रे कृतसंयमस्य ज्ञानमुत्पद्यते ” । अर्थात् चन्द्रसामें संयम करनेसे ताराओंके विशेष स्वरूपोंका ज्ञान उत्पन्न होजाता है । ( यह चन्द्रसंयमकी सिद्धि है ) “ ध्रुवेतद्गतिज्ञानम् ” ( पतं० अ० ३ सू० २९ )

व्यासभाष्यः— “ ध्रुवे निश्चले ज्योतिषां प्रधाने कृतसंयमस्य तासां ताराणां या गतिः प्रत्येकं नियतकालं नियतदेशं च तस्य ज्ञानमुत्पद्यते । इदं कालज्ञानमस्य फलमित्युक्तं भवति । ” अर्थ— सब ताराओंका प्रधान जो ध्रुव तिसमें संयम करनेसे तारा मात्रकी गतिके देश और कालका बोध होता है । अर्थात् सप्तर्षि, ध्रुवाक्ष तथा २७ नक्षत्रोंकी चालका बोध होजाता है ।

मुख्य तात्पर्य यह है, कि इससे कालज्ञानकी प्राप्ति होती है । ( यह ध्रुवमें संयम करनेकी सिद्धि है )

सूर्य, चन्द्र, ध्रुव इत्यादिमें संयम करनेकी रीति यह है, कि इनमें दोनों नेत्रोंको टिकाकर एकटक देखता रहे । पलक न गिरने पावे । सूर्यमें नेत्र टिकाना कठिन है इसलिये अभ्यासीको चाहिये, कि प्रातःकालके सूर्यका अवलोकन करे । जब पलक गिर जावे तो आंखोंको मीचकर उस प्रकाशको मस्तकके भीतर लय करे । इसी प्रकार अन्य ज्योतियोंमें भी करना चाहिये । चन्द्रमामें टाटक करने वाले साधकोंको किंचित् कामका उदय होआता है सो इसपर ध्यान रखे । रोकता जावे । यह तो अपनेसे विलग अन्य पदार्थोंपर संयम करनेका फल हुआ । अब अपने शरीरहीमें भिन्न-भिन्न अंगोंपर संयम करनेकी सिद्धियोंका वर्णन कियाजाता है । “ नाभिचक्रे कालव्यूह-ज्ञानम् ” ( पतं० अ० ३ सू० ३० )

व्यासभाष्यः— “ शरीरमध्यवर्तिनाभिसंज्ञकं यच्चक्रं तस्मिन् कृतसंयमस्य योगिनः कायागतो योऽसौ व्यूहो विशिष्टं रसमलधातुनाड्यादीनामवस्थानं तत्र ज्ञानमुत्पद्यते । ” अर्थ— शरीरमध्यवर्ती नाभिचक्रमें संयम करनेसे शरीरके अन्तर्गत रस, मल, धातु, नाडी इत्यादिका पूर्ण बोध होजाता है । ( यह नाभिचक्र संयमकी सिद्धि हुई ) कण्ठकूपे क्षुत्पिपासा निवृत्तिः ( पतं० अ० ३ सू० ३१ )

व्यासभाष्यः— “ कण्ठे गले कूपः कण्ठकूपो जिह्वातोऽधस्तात् कूप इव कूपो गताकारः प्रदेशस्तस्मिन् कृतसंयमस्य योगिनः क्षुत्पिपासादयो निवर्तन्ते ” ॥

अर्थ—जिह्वाकी जड़के नीचे कूपके समान एक छोटीसी गहराई है जिसको कण्ठकूप कहते हैं तहां संयम करनेसे योगियोंकी क्षुधा

और पिपासाकी निवृत्ति होजाती है । ( यह कण्ठकूप संयमकी सिद्धि हुई ) कूर्मनाड्यां स्थैर्यम् ( पतं० अ० ३ सू० ३२ )

व्यासभाष्य— “ कण्ठकूपस्याधस्तात् या कूर्माख्या नाडी तस्यां कृतसंयमस्य चेतसः स्थैर्यमुत्पद्यते ” अर्थात् कण्ठकूपके नीचे जो कूर्म नामकी नाडी है तहां संयमकरनेसे चित्तकी स्थिरता उत्पन्न होती है । ( यह कूर्मनाडी संयमकी सिद्धि हुई ) मूर्द्धज्योतिषि सिद्धदर्शनम् ( पतं० अ० ३ सू० ३३ )

व्यासभाष्य— शिरः कपाले ब्रह्मरन्ध्राख्यं छिद्रमप्रकाशाधारत्वा ज्योतिस्तत्र कृतसंयमस्य ये द्वावापृथिव्योरन्तरालवर्तिनस्तेषां दर्शनम्भवति ” अर्थ— कपालमें जो ब्रह्मरन्ध्र है तहां ज्योति है । तिस ज्योतिमें संयम करनेसे तीनोंलोकोंके सिद्धोंका दर्शन होने लगता है । हृदये चित्तसंविता ( पतं० अ० ३ सू० ३५ )

व्यासभाष्य— “ हृदयं शरीरस्य प्रदेशविशेषस्तस्मिन्मनोमुख-स्वल्पपुराणरीकाभ्यन्तरेऽन्तःकरणस्य स्थानम् तत्र कृतसंयमस्य स्वपर-चित्तज्ञानमुत्पद्यते ” ॥ अर्थ— हृदयके नीचे एक छोटीसी कमल-कली है तिसके भीतर अन्तःकरणका स्थान है तहां संयम करनेसे अपने और दूसरोंके मनकी बात जाननेमें आती है । इन संयमोंके अतिरिक्त और भी नाना प्रकारके सूक्ष्म-संयम हैं । विस्तारके भयसे नहीं वर्णनकिये गये । जिन श्रद्धालुओंको इनके जाननेकी इच्छा होवे वे पतंजलियोगसूत्र अध्याय ३ को पूर्ण प्रकार परिश्रम कर पढ़ें । और भी गुरुदेव द्वारा इन संयमोंके साधन करने की यथार्थ रीति जान लें ।

मुख्य वार्ता यह है, कि इन संयमोंके पढने मात्रसे कोई कार्य नहीं सरेगा जबतक गुरु-शरण जाकर इन संयमोंके साधनके उपाय न समझ लिये जावें । ये साधन लेखमें नहीं आसकते इनके अभ्यास करनेवालोंसे इनकी रीति ठीक-ठीक समझमें आवेगी ।

प्रिय पाठको ! श्रीकृष्णचन्द्र आनन्द-कन्द कहते हैं, कि वे तीसरे प्रकारके यज्ञ करने वाले “ संयमाग्निषु ” इन्ही संयमोंकी अग्नियोंमें श्रवण, चक्षु, जिह्वा इत्यादि इन्द्रियोंको हवन करते हैं । इसका नाम संयम यज्ञ है । यहांतक आधे श्लोकका अर्थ हुआ । अब आधे श्लोकमें श्यामसुन्दर इन्द्रिय यज्ञका वर्णन करतेहुए कहते हैं, कि [ शब्दादीन्विषयानन्य इन्द्रियाग्निषु जुहुति ] ( अन्ये ) चौथे वे हैं जो विषयोंको इन्द्रियरूप अग्नियोंमें हवन करते हैं । अर्थात् जो लोग संसृत-भेदके समझने वाले हैं, जिन बुद्धिमानोंने संसारी व्यवहारोंको नश्वर जान, केवल प्रकृतिके आचरणोंको पूर्ण करनेके लिये, संसारी नियमोंको स्थिर रखनेके लिये, पराये और अपने कल्याणके लिये और लोगोंसे धर्माचरण करानेके लिये शुद्धाचरणमें प्रवृत्त हैं । चाहे वे ब्रह्मचारी हों, वा गृहस्थ हों, वानप्रस्थ हों, वा सन्यासी हों कोई क्यों न हों ? वे सम्पूर्ण विश्वके सुखोंको तृणके समान जान केवल शास्त्रोंके कथनानुसार शुद्ध रीतिसे शब्द, रूप, रस, गन्धादि विषयोंको भिन्न—भिन्न इन्द्रियोंकी अग्नियोंमें ( जुहुति ) हवन करते हैं । जैसे श्रोत्र एक इन्द्रिय है जिसे “श्रोत्रं विस्फुलिगाः ” इस श्रुतिके वचनानुसार श्रोत्रको अग्निकी चिनगारी कही है । इस श्रोत्ररूप अग्निमें बुद्धिमान् शब्दरूप विषयको हवन करते हैं । वे

शब्दरूप विषय कौन-कौन हैं ? सो सुनो ! नाना प्रकारके मधुर स्वरोसे जो गीत गायें जाते हैं वे शब्द ही हैं । भिन्न-भिन्न वाजाओंकी ध्वनि भी शब्द ही है । तोतले वचनोंसे अपने पुत्र पौत्रका बच्चा, कक्का; सम्मा कहकर “ ता ” कह देना भी शब्द ही है । अपने स्वामीके प्रति पतिव्रता-स्त्री का प्राण-वल्लभ, प्राणाधार, प्राणपति कहकर पुकारना भी शब्द ही है । इसीके प्रतिकूल कर्कशास्त्रीका अवाच्य वचन बोलना भी शब्द ही है । शत्रुके मुखके कटुवचन वा गालियां भी शब्द ही है । इन सर्व प्रकारके शब्दोंको श्रोत्र इन्द्रियका विषय कहते हैं । इनमें जो-जो शब्द श्रोत्र इन्द्रियको इष्ट हैं अर्थात् सुखदायी हैं उनसे प्राणीको राग अर्थात् प्रेम होता है । और जो-जो शब्द अनिष्ट हैं अर्थात् कानोंको दुःखदायी हैं उनसे प्राणीको द्वेष होता है । इससे सिद्ध होता है, कि श्रोत्र ही नहीं वरु चक्षु, जिह्वा इत्यादि जितनी इन्द्रियां हैं सबोंका जो-जो विषय अपना-अपना इष्ट है वह तो प्रिय है और जो अनिष्ट है वह अप्रिय है । इसी वार्ताको आनन्दकन्द श्री कृष्णचन्द्र तीसरे अध्यायके ३४ वें श्लोकमें कह आये हैं, कि “ इन्द्रियस्येन्द्रियस्यार्थे रागद्वेषौ व्यवस्थितौ ” अर्थात् प्रत्येक इन्द्रियको अपने-अपने विषयकी अनुकूलतासे राग ( प्रीति ) और प्रतिकूलतासे द्वेष अवश्य रहता है । सब इन्द्रियोंका राजा मन है तिसको भी मित्रसे प्रीति और शत्रुसे वैर बना रहता है ।

मुख्य तात्पर्य यह है, कि सर्वसाधारणकी इन्द्रियां अपने-अपने विषयके वशमें रहती हैं । जो प्राणी अपनी इन्द्रियोंको उनके विष-



योंके वशीभूत न रख कर इसके प्रतिकूल विषयोंको वशमें रखता है वही मानों इंद्रियोंकी आगमें विषयोंका हवन करता है । अर्थात् जो इष्ट शब्दोंसे राग और अनिष्ट शब्दोंसे द्वेष नहीं रखता वही सचमुच विषयोंको इंद्रियाग्निमें हवन करता है । अर्थात् इंद्रियोंपर विषयको प्रबल नहीं होने देता वरु विषयोंपर इंद्रियोंको प्रबल रखता है । जैसे किसी मद्यपीकी बुद्धिपर मद्य प्रबल न होकर मद्यपर बुद्धि प्रबल रहे । तथा मनपर काम प्रबल न होकर कामपर मन प्रबल रहे । ऐसे ही वीर पुरुष इंद्रियोंको विषयोंपर प्रबल रखते हैं । वही मानो शब्दादि विषयोंको इंद्रियोंकी अग्नियोंमें हवन करने वाले हैं ।

मुख्य अभिप्राय यह है, कि जो वीर, स्तुति, निन्दा, मान, अपमान, हर्ष और शोकको एक समान समझ किसी विषयसे राग-द्वेष नहीं रखता है वरु जितने विषय इंद्रियोंके सम्मुख आजाते हैं और शास्त्रकी मर्यादासे जिनको जिस प्रकार व्यवहार करनेकी आज्ञा दीगयी है उसी प्रकार रागद्वेषरहित होकर भोगलेता है वही अपनी इंद्रियोंकी

× शास्त्रकी मर्यादाके अनुसार भोग लेनेका तात्पर्य यह है, कि प्रकृतिके जितने कार्य हैं उनको जब इंद्रियोंसे सम्बन्ध होनेलगता है तब प्रारब्धानुसार विधि और निषेध दोनों प्रकारके कर्मोंका बल बुद्धिपर पड़ता है तहां पुरुषार्थहीन प्राणियोंकी बुद्धि विचारहीन होनेके कारण निषेधकर्म यथा परस्त्रीगपनादिको भी सुख ही समझकर भोगने लगजाता है । परप्रबल पुरुषार्थविशिष्ट-प्राणी जो उपर्युक्त गुणोंसे सम्पन्न है निषेधकर्मोंके सुखको दुःख समझकर तिरस्कार करदेता है । इस प्रकार तिरस्कार करदेना ही निषेधका भोगना हुआ । जैसे विषको मारकर खाना ही विषका भोगना है । इसी प्रकार प्रारब्धानुसार सम्मुख आयेहुए निषेधको भी मारकर पुण्य वा यशका लाभकरना ही निषेधका भोगना है । इसीलिये मर्यादापूर्वक भोगनेकी आज्ञा दीगयी है ।

आगमें विषयको हवन करनेवाला है । यह चौथा यज्ञ है ॥ २६ ॥  
 इतना कह श्रीगोलोकविहारी बोले अर्जुन ! अब मैं तुझको  
 पांचवां समाधियज्ञ श्रवण कराता हूं । सुन !

मृ०—सर्वाणीन्द्रियकर्माणि प्राणकर्माणि चापरे ।

आत्मसंयमयोगाग्नौ जुहुति ज्ञानदीपिते ॥ २७ ॥

पदच्छेदः—अपरे ( अन्ये समाधिपाधकाः ) सर्वाणि  
 ( समस्तानि । निखिलानि ) इन्द्रियकर्माणि ( शब्दादि ग्रहणानि ।  
 स्थूलरूपाणि संस्काररूपाणि च इन्द्रियकर्माणि । बाह्यानामिन्द्रियाणां  
 मन्तरयोश्च मनोबुद्ध्योः कर्माणि ) च ( तथा ) प्राणकर्माणि  
 ( प्राणापानव्यानोदानसमानानां कर्माणि । वह्निर्नयनमधोनयनमाकुंचन  
 प्रसारणमशितपीतसमनयनमृद्ध्वनयनमित्यादीनि ) ज्ञानदीपिते ( आत्म-  
 ज्ञानेन प्रकाशिते । तैलेन दीप इव विवेकेन सर्वोपाधिनिरासेनो-  
 ज्ज्वलतामापादिते ) आत्मसंयमयोगाग्नौ ( आत्मनि संयमः ध्यानै-  
 काग्र्यम् स एव योगाग्निस्तस्मिन् ) जुहुति ( प्रविलापयति । सर्वाणि  
 कर्माण्युपरमयन्ति ) ॥ २७ ॥

पदार्थः—( अपरे ) पांचवें समाधि-रूप यज्ञ करनेवाले वे  
 हैं जो विवेक और ( सर्वाणीन्द्रियकर्माणि ) सब इंद्रियोंके कर्मों  
 को ( च ) और ( प्राणकर्माणि ) आसोच्छ्वास इत्यादि प्राणके  
 कर्मोंको ( ज्ञानदीपिते ) आत्मज्ञानसे प्रकाशित की हुई ( आत्म-  
 संयमयोगाग्नौ ) आत्मसंयम-रूप योगाग्निमें ( जुहुति ) हवन  
 करदेते हैं अर्थात् सर्व कर्मोंको आत्मामें लय करदेते हैं ॥ २७ ॥

**भावार्थः—** योगेश्वर भगवान्ने अर्जुनके प्रति नाना प्रकार के संयम यज्ञोंका वर्णन पूर्व श्लोकमें किया पर सब संयमयज्ञोंमें श्रेष्ठ जो “ आत्मसंयम ” अर्थात् समाधिरूप यज्ञ है उसे विशेष रूप से वर्णन करतेहुए कहते हैं, कि हे अर्जुन ! [ सर्वाणीन्द्रिय कर्माणि प्राणकर्माणि चापरे ] अपरे— पूर्वमें जो चार प्रकार के यज्ञ करने वाले कहेगये हैं उनसे इतर जो आत्मसंयमरूप यज्ञके करनेवाले हैं वे क्या करते हैं सो सुनो ! पहले तो वे अपनी इंद्रियों का और प्राणके कर्मोंका पूर्ण प्रकार विचार करते हैं । अर्थात् ये जो आंख, नाक, कान, जिह्वा और चर्म पांच ज्ञानेन्द्रियां हैं तथा वचन, हाथ, पांव, गुदा और उपस्थ— जो पांच कर्मेन्द्रियां हैं ये बाह्येन्द्रिय वा बाह्यकरण कहीजाती हैं और इनके साथ-साथ मन बुद्धि जो धन्तरकी इंद्रियां हैं वे अन्तःकरण कही जाती हैं । इनके भिन्न-भिन्न कर्मोंका विचार करते हैं अर्थात् पिछले श्लोकमें जो संयमयज्ञ और इन्द्रिययज्ञ वर्णन कियेगये हैं उनके अनुसार इन इंद्रियोंका संयम करते-करते प्राणी आत्मसंयमयज्ञका अधिकारी होता है इसी कारण पिछले दो श्लोकोंमें जो चार यज्ञोंका वर्णन किया उनसे इस पांचवें आत्मसंयमयज्ञको अन्योन्य सम्बन्ध है— साधक एककी पूर्ति करनेसे दूसरेका अधिकारी होता है ।

भगवान्के कहनेका मुख्य अभिप्राय यह है, कि इंद्रियोंका संयम करता हुआ साधक उन इंद्रियोंके सब कर्मोंको किसी अग्निमें भस्म होनेवाले इन्धनके समान समझे । फिर इनके साथ “ प्राणकर्माणि ” प्राण, अपान, व्यान, उदान और समान इन पांचो प्राणोंके जो कर्म

विलग-विलग हैं उनको मिला लेवे अर्थात् श्वास परिश्वास करना अर्थात् श्वासका बाहर निकालना जो प्राण काकर्म है, भीतर प्रवेश करना जो अपानका कर्म है और हाथ पैरका सिकोडना और फैलाना जो व्यानका कर्म है, शरीरके भीतर अन्न जलके रसको अँगूठेसे मस्तक तक पहुँचाना जो समानका कर्म है और ऊपरको चलाना जो उदान का कर्म है। इन सबोंको इन्द्रियोंके कर्मोंके साथ मिलाकर एक करलेवे अर्थात् दशों इंद्रियां पांचों प्राण और दो मन और बुद्धि ये सब मिलकर जो १७ हैं इनही की समष्टि अर्थात् एकसाथ मिलकर सूक्ष्म संस्कारके साथ रहनेका नाम लिंग-शरीर वा सूक्ष्म शरीर है।

भगवान् कहते हैं, कि इन सतरहोंके कर्मोंको अर्थात् सम्पूर्ण लिंग-शरीरको कोई-कोई यज्ञ करनेवाले [आत्मसंयमयोगाग्नौ-जुह्वतिज्ञान दीपिते] आत्मज्ञानके प्रकाशसे प्रकाशित आत्मसंयम योगाग्निमें भस्म करते हैं अर्थात् समाधिमें इन सबोंको लय करदेते हैं। क्योंकि यह आत्मसंयमयोगाग्नि ( समाधि ) वह है जिसकी ज्वाला सम्पूर्ण संसार-बन्धनोंको भस्म करदेती है। जिसकी एक छोटीसी चिनगारी भी शरीरपर पड़ जानेसे सारे शरीरके विकार भस्म होकर ऐसे नष्ट होजाते हैं, कि उनका कहीं भी पता नहीं रहता। सो आत्मसंयम रूप योगाग्नि क्या है? सो सुनो! श्रुतियोंके बचन हैं, कि “ १. आत्मैव इदमग्रासीत। ” “ २. अयमात्मा ब्रह्म ”

अर्थ— १. इस जगत्से पहले आत्मा ही था और कुछ न था।  
२. यह आत्मा ब्रह्म ही है अन्य कुछ नहीं है।

आत्मा वा अरे द्रष्टव्यः श्रोतव्यो मन्तव्यो निदिध्यासित-  
व्यो मैत्रेयात्मनि खल्वरे दृष्टे श्रुते मते विज्ञाते इदं सर्वं विदितम्  
( देखो वृ० अ० ४ ब्रा० ५ श्रु० ६ )

अर्थ— याज्ञवल्क्य, मैत्रेयीसे कहते हैं, कि अरे मैत्रेयी ! यह आत्मा ही देखने, सुनने, मनन करने और निदिध्यासन अर्थात् पुनः पुनः स्मरण करने योग्य है । इस आत्माको देखने, सुनने, मानने तथा जाननेसे सब कुछ आपसे आप जाना जाता है । फिर इसी उपनिषद्के इसी अध्यायकी सातवीं श्रुतिमें याज्ञवल्क्यने मैत्रेयीके प्रति कहा है, कि “ब्रह्म तं परादाद्योऽन्यत्रात्मनो ब्रह्म वेद” “देवास्तं परादुर्योऽन्यत्रा-  
ऽऽत्मनो देवान्वेद” अर्थ— ब्रह्मने उस प्राणीको अपनी शरणसे दूर फेंक दिया जिसने आत्माको ब्रह्मसे विलग जाना । देवताओंने उस मनुष्यको अपनेसे बहुत दूर हटा दिया जिसने आत्मासे भिन्न-भिन्न देवताओंको जाना । मुख्य तात्पर्य कहनेका यह है, कि यही आत्मा ब्रह्म है, यही आत्मा देव है । जो प्राणी श्रोत्रादि इन्द्रियोंसे आत्माको छोड़ कुछ दूसरा नहीं सुनता आत्मा ही आत्मा सुनता है वही यथार्थ आत्मज्ञानी है । आत्माको छोड़ अन्य कुछ नहीं सुनता । इसका उदाहरण श्रुति यों देती है, कि स यथा दुन्दुर्भेह्न्यमानस्य न बाह्याच्छब्दाञ्छ्वनुयाद् ग्रहणाय दुन्दुर्भेह्न्येन दुन्दुभ्याघातस्य वा शब्दो गृहीतः ” ( वृ० अ० ४ ब्राह्म ५ श्रु० ८ )

अर्थ— जैसे दुन्दुभीबाजापर चोट पड़नेसे बाहर कोई शब्द सुन नहीं पड़ता । दुन्दुभी ग्रहण करनेवालेको दुन्दुभीके आघातका वा केवल

दुन्दुभीका शब्द सुन पड़ता है। इसी प्रकार, आत्मसंयम करने वाले योगीको उसकी श्रोत्र-इन्द्रियसे सर्वत्र आत्मा ही आत्मा सुन पड़ता है। तात्पर्य यह है, कि जैसे पहले श्लोकमें श्रोत्रादि इन्द्रियोंके संयमके विषय नाना प्रकारके शब्दोंका उदाहरण देकर दिखलाया गया है, कि संयमयज्ञ करने वाले इन्द्रियोंको संयमकी अग्निमें भस्म करते हैं। अब यह दिखलाया जाता है, कि यही यज्ञ करनेवाले संयमका साधन करते-करते जब सिद्धान्तकालको पहुँचते हैं तब जिन शब्दोंका वे संयम कर रहेथे वे शब्द ही उनको आत्मा-रूप भासने लगते हैं। एवम् प्रकार जिसको शब्द-मात्र ही आत्मा भासने लगा वह आत्म-ध्वनि छोड़ किसी अन्य ध्वनिको कहीं नहीं सुनता। जैसे किसी सुन्दर शृंगारयुक्त षोडशीके मुखसे मधुरस्वरोंका उच्चारण, जो विषयियोंके हृदयमें कामका उद्दीपन करता है उस आत्मदर्शीके कानोंमें जापड़ा तो उसे भी आत्मध्वनि ही जानता है। अर्थात् ऐसा समझता है, कि श्यामसुन्दर अर्थात् वही सच्चिदानन्द आनन्दघन पञ्चभूतोंकी ओटसे मधुर शब्दों द्वारा मेरे कर्णकुहरोंको परमानन्द प्रदान कर रहा है। ऐसेको आत्म-संयम करने वाला योगी कहते हैं। यह तो केवल एक श्रोत्र-इन्द्रियके कर्मके विषय उदाहरण देकर दिखलाया गया पर इसी प्रकार बुद्धिमानको सब इन्द्रियोंके विषयोंको ब्रह्म-तत्त्व ही जानना चाहिये। क्योंकि जैसे यह एक आत्मा श्रोतव्य होनेका उदाहरण दिया गया है इसी प्रकार द्रष्टव्य, मन्तव्य, और निदिध्यासितव्य होनेके उदाहरणोंका भी अनुभव बुद्धिमान कर सकता है।

यह आत्म-संयम-योगरूप × समाधि दो प्रकारकी है—“लयपूर्वक-समाधि ” और “ वाधपूर्वकसमाधि ” इन्हींको सवीज और निर्वीज भी कहते हैं । अब इन दोनोंका विलग-विलग वर्णन किया जाता है ।

१. लयपूर्वकसमाधि— जबतक अधिकारी पुरुषको तत्त्वमसि, अहंचूह्मास्मि इत्यादि महावाक्योंका बोध न होकर अविद्याका लेश रह जाता है तदतक उसे लयपूर्वक समाधि वा सवीज समाधि कहते हैं । जैसे किसीने अपने आगलगेहुए घरको जलसे शान्त करदिया पर यदि एक छोटीसी चिनगारी भी किसी कोनेमें रह गयी तो वायुका संस्कार पाकर प्रज्वलित हो उसके बचे खुचे घरको जला देवेगी । अथवा जो बीज भुनाहुआ नहीं है उसे पृथ्वीमें डालनेसे उससे डाल, पत्ती, फूल, फल सब निकल आते हैं । इसी प्रकार जिस प्राणीको अभ्यास करते-करते, ब्रह्ममें लय होते-होते तनक भी अविद्याका संस्कार रहजावे तो फिर उसके हृदयमें सारे प्रपंचके उदय होआनेकी शंका है । ऐसी समाधिको लय-पूर्वक वा सवीज समाधि कहते हैं ।

२. वाधपूर्वक समाधि—समाधिस्थ होते-होते अविद्याका संस्कार एक बारगी मिटकर फिर व्युत्थानको प्राप्त नहीं होनेको वाधपूर्वक वा

---

× पिछले श्लोकमें भी समाधि रूप संयमका वर्णन किया गया है पर वह दिग्दर्शन माल है अर्थात् समाधिमें प्रवेश करने मात्रका रूप दिखलाया गया है अब इस का सार तब दिखलाते हैं ।

निर्वीजसमाधि कहते हैं । कहनेका तात्पर्य यह है, कि व्युत्थान और निरोध ये दो भिन्न अवस्थाएँ हैं । अर्थात् समाधिके पश्चात् प्रपञ्चका स्फुरण न होना निरोध कहा जाता है । तिसके विषय पतंजलिनੇ अपने योग सूत्रमें यों कहा है, कि “व्युत्थाननिरोध संस्कारयोरभिभवप्रादुर्भावौ निरोधक्षणचित्तान्वयो निरोधपरिणासः” ( अ० ३ सू० ६ )

अर्थ— व्युत्थानके नाश और निरोधके प्रकाश होनेके मध्यमें जो क्षणिक चित्तका विश्राम है वही निरोधका परिणाम अर्थात् फल है । मुख्य अभिप्राय यह है, कि व्युत्थान जो बारंवार चित्तमें प्रपञ्चका स्फुरण होना है वह समाधिवालेके लिये हानिकारक है और निरोध जो चित्तसे प्रपञ्चका रुकजाना है वह समाधि वालेके लिये लाभदायक है । समाधिवालेका अभ्यास जैसे—जैसे बढ़ता जाता है तैसे—उसकी व्युत्थानावस्थाका अभिभव ( नाश ) होता जाता है और निरोध अवस्थाका प्रादुर्भाव ( प्रकाश ) होता जाता है । एवम् एकके नाश और दूसरेके प्रकट होनेके मध्यमें जो क्षणिक निरोधके साथ चित्तका विश्राम होता है वही इस निरोधका परिणाम है और वही योगका फल है । क्योंकि पतंजलि पहले ही कह चुके हैं, कि “योगश्चित्तवृत्तिनिरोधः” ( अ० १ सू० २ ) चित्तवृत्तिके निरोध हो जाने ही को योग कहते हैं । उक्त प्रकार निरोधका फल सूत्रकार यों कहते हैं “तस्य प्रशान्तवाहिता संस्कारात्” ( पतं० अ० ३ सू० १० ) अर्थात् जब चित्तकी तीनों वृत्तियाँ अभ्यास द्वारा निरुद्ध होजाती हैं तब चित्तवृत्तिमें प्रशान्तवाहिता-संस्कारकी प्राप्ति



होती है । वे तीन वृत्तियां कौन-कौन हैं ? सो सुनो ! “ क्षिप्तमित्यादि-क्षिप्तम् रजसा विषयेष्वेव वृत्तिमत् भूढं तमसा निद्रादि वृत्तिमत् । क्षिप्ताद्विशिष्टं विक्षिप्तं सत्त्वाधिक्येन समादधति चित्तं रजोमात्रयाऽन्तरान्तराविषयान्तरवृत्तिमत् ” ( विज्ञान भिक्तुकः ) अर्थ— क्षिप्त, भूढ और विक्षिप्त ये तीन प्रकारकी वृत्तियां हैं । १. क्षिप्त उसे कहते हैं जो रजोगुणसे मिश्रित होनेके कारण विषयोंके प्रभावोंके पडनेसे उन विषयोंमें लिपटकर विषयाकार होजावे । २. भूढ उसे कहते हैं जो तमोगुण मिश्रित होनेके कारण निद्राके समान वृत्ति होवे अर्थात् उस अपने विषयको भूल जावे । ३. विक्षिप्त उसे कहते हैं जो क्षिप्ततासे विशिष्ट हो अर्थात् सत्व-गुणके कारण समाधिकी ओर तो भुके किन्तु कुछ रजोगुणके कारण बीच बीचमें विषयकी ओर दौड़े । ये तीनों दशायें व्युत्थानके समय होती हैं । जो व्युत्थान समाधिका विरोधी है । जब इन तीनोंको निरोधकी दशा दाब लेती है तब चित्त कुछ काल निरोधमें टिकते-टिकते अन्तमें प्रशान्त-वाहिता संस्कारको प्राप्त होता है । तिस संस्कारको अभ्यास द्वारा स्थिर रखनेके लिये जो साधकका परिश्रम है, जिसके द्वारा सम्प्रज्ञातसमाधि से असम्प्रज्ञातसमाधि की प्राप्ति होने लगजाती है । उसी अवस्थाको आत्मसंयमयोगाग्नि कहते हैं ।

प्रिय पाठको ! यह विषय अत्यन्त गम्भीर है इसलिये जब तक एक उदाहरण देकर न समझाया जावे तब तक सर्व साधारणके लिये इस आत्मसंयमयोगाग्नि का समझना कठिन है । इसका अभ्यास तो बिना गुरु शिक्षा हो ही नहीं सकता । पर इसका व्याख्यान मात्र

भी समझना दुस्तर है। इसलिये उदाहरण देकर समझाया जाता है।

मान लीजिये, कि एक योगी अपने योगमें स्थित उक्त तीनों प्रकारके साधनोंका ( जिन्हें पूर्वश्लोकमें त्रयसंयम नाम करके कह आये हैं ) पूर्ण यत्नके साथ साधन करताहुआ एक वनमें बैठा हुआ है, जैसे विश्वामित्र इन्द्रने जिनकी समाधि भ्रष्ट करनेके लिये मेनका नाम अप्सराको भेजा। उसने महापुरुषके समीप जाकर उनको समाधिसे व्युत्थान दशामें लानेका अर्थात् जगा देनेका यत्न किया। मेनका परम चतुर अप्सरा ( परी ) थी और अत्यन्त सुन्दरी थी, इसलिये अपने यत्न और परिश्रममें सफलता प्राप्त करती हुई विश्वामित्रकी वृत्तियोंको व्युत्थान-दशामें ले आयी। अर्थात् समाधिसे जगा दिया। तात्पर्य यह है, कि उस अप्सराकी ओर दृष्टि पडते ही टक लगाकर देखने लग गये। देखते-देखते उसके स्वरूपमें ऐसा भूले, कि उनकी मूढवृत्ति आरंभ होगई। थोड़ी देरके पश्चात् कुछ सुधि होनेसे विद्विप्त वृत्तिका आरंभ हुआ। अर्थात् क्षणमें तो यह विचारने लगे, कि यह एक उपद्रव उपस्थित है इसको छोड़ समाधिकी ओर चित्त लगाओ। पर क्षण-क्षणमें मेनकाकी सुन्दरताई उनके मनको चंचल कर समाधिकी ओर नहीं जाने देती।

अब बुद्धि मानोंके विचारने योग्य है, कि यहां व्युत्थान और निरोध दोनों अपना २ बल दिखलारहे हैं। यदि निरोध प्रबल होजाता तो थोड़े ही काल के पश्चात् अवश्य प्रशान्तवाहितासंस्कारकी प्राप्ति हो महापुरुषकी वृत्ति असम्प्रज्ञातसमाधिकी ओर जाकर लय होजाती। पर ऐसा न होकर भावीकी प्रबलताके कारण व्युत्थानका प्रभाव अधिक पडगया और वृत्ति विषय-भोगकी

और दौड़कर मेनकासे जा लिपटी। भावीकी प्रवृत्ति इसलिये कही गई, कि इस मेनकासे शकुन्तला देवीका जन्म होकर भरत ऐसे चक्रवर्तीका उत्पन्न होना था। इसलिये विश्वामित्रकी वृत्तिको चञ्चलता प्राप्त होगई। ऐसी दशामें जिस महापुरुषको व्युत्थान न होकर निरोधकी प्राप्ति होते-होते पूशान्तवाहिता-संस्कारका उदय होकर असम्प्रज्ञात समाधिकी प्राप्ति होजावे तो इसी दशाको महापुरुष आत्मसंयमयोगाग्नि कहते हैं। इस प्रकार व्युत्थान और निरोधकी दशा तो प्रायः साधारण बुद्धिमान् पुरुषके सामने भी उपस्थित होजाया करती है। कभी प्रारब्धवशात् कोई प्रबल विषय सामने आजाता है तब वह बुद्धिमान् विचार करने लगजाता है, कि इस विषयको भोगूं वा न भोगूं। यदि भोगने लगगया तब तो रसातलको गया। नहीं जो विचारकी प्रवृत्ति से अपनेको बचालेनेका अभ्यास करता रहा तो जानना चाहिये, कि वह अवश्य किसी न किसी दिन गुरु शरण होनेसे आत्मसंयमयोगाग्नि का अधिकारी होजावेगा।

अब योगेश्वर भगवान् अर्जुनके प्रति कहते हैं, कि हे अर्जुन ! इंद्रिय और प्राणोंके कर्मोंको किस प्रकारकी आत्मसंयमयोगाग्निमें हवन करना चाहिये ? सो सुनो ! (ज्ञानदीपिते) ज्ञानसे प्रज्वलित जो आत्मसंयम रूप योगाग्नि है तिसमें। तात्पर्य यह है, कि जिस प्रकार साधारण अग्नि वायुसे प्रज्वलित कीजाती है इस प्रकार यह अग्नि ज्ञानरूप वायुसे प्रज्वलित कीजाती है। क्योंकि अग्निमें यदि वायुका संस्कार न हो तो अग्नि वृद्धिको प्राप्त नहीं होसकती। जैसे विना वायु अग्नि और विना प्राण शरीरकी स्थिति नहीं रह सकती इसी प्रकार विना

आत्मज्ञानके आत्मसंयमरूप योगाग्नि की भी स्थिरता असम्भव है । तिस ज्ञानके स्वरूपको हे अर्जुन ! मैं तुझसे आगे कहूंगा । ( देखो अ० १३ से १८ तक ) एवम् प्रकार ज्ञानरूप वायुसे प्रज्वलित जो आत्मसंयमरूप योगाग्नि तिस अग्निमें आत्मसंयमरूपयज्ञके करनेवाले अपनेको अपने सारे सर्वस्वके साथ ( जुहुति ) हवन करदेते हैं ।

उपर्युक्त पांचों यज्ञोंमें यह आत्मसंयमयज्ञ श्रेष्ठ कहागया है । इसलिये अरुन्धतीदर्शनन्यायसे सर्वप्रकारके साधनोंको कहते हुए अन्तमें सर्वोत्तम साधन आत्मसंयमयज्ञका वर्णन करदिया है ॥ २७ ॥

अब भगवान् सात स्थूल-यज्ञोंका वर्णन अगले

तीन श्लोकोंमें करते हैं—

मू—द्रव्ययज्ञास्तपो यज्ञा योगयज्ञास्तथाऽपरे ।

स्वाध्यायज्ञानयज्ञाश्च यतयः संशित ब्रूताः ॥

॥ २८ ॥

पदच्छेदः—अपरे द्रव्ययज्ञाः ( यथा शास्त्रं द्रव्यदानमेव यज्ञो येषां ते । तीर्थेषु द्रव्यविनियोगं यज्ञबुद्ध्या कुर्वन्ति ये ते । पूर्वदत्ताख्यरूपस्मार्त्तयज्ञपरा ये ते ) तपोयज्ञाः ( मौनकृच्छ्रचान्द्रायणमासोपवासादि तप एव यज्ञो येषां ते । तपस्विनः ) तथा योगयज्ञाः ( यमनियमासनप्राणायामाद्यष्टांगयोगो यज्ञो येषां ते ) स्वाध्याय [ यज्ञाः ] वेदवेदांगसहित मोक्षशास्त्राणामध्ययनमप्रावजपो वा यज्ञो येषां ते । न्यायेन वेदार्थनिश्चयपराः ) ज्ञानयज्ञाः ( स्वरूपज्ञानमेव यज्ञो येषां ते )

च, यतयः ( यत्नशीलाः ) [ तथा ] संशितव्रताः ( सम्यक् शितानि तीक्ष्णीकृतान्यतिदृढानि व्रतानि येषां ते ) इति सर्वेषां विशेषणम् ॥ २८ ॥

पदार्थः—(अपरे). छठवें यज्ञकरनेवाले वे हैं जो (द्रव्य-यज्ञाः) द्रव्ययज्ञा कहेजाते हैं । अर्थात् जो विविध-प्रकार महिषी, गो, हिरण्य इत्यादि तथा अन्न, वस्त्र इत्यादि अपने घरपर वा तीर्थ-स्थानमें दान दियाकरते हैं । (तपोयज्ञाः) सातवें वे हैं जो तपोयज्ञा कहलाते हैं अर्थात् जो मौन, कृच्छ्र, चान्द्रायण, मासभरका उपवास तथा बनमें जाकर निराहार रहकर तप-यज्ञका सम्पादन करते हैं । (तथा) इसी प्रकार (योगयज्ञाः) आठवें वे हैं जो योगयज्ञा कहलाते हैं अर्थात् यम, नियमासनादि अष्टांगयोगका साधनकर योगयज्ञका सम्पादन करते हैं । (स्वाध्याययज्ञाः) फिर नवें वे हैं जो स्वाध्याययज्ञा कहलाते हैं अर्थात् वेद वेदांग सहित मोक्ष-शास्त्रोंका अध्ययन तथा प्रणवादि मंत्रोंका उच्चारणरूप यज्ञका सम्पादन करते हैं तथा (ज्ञानयज्ञाः) दशवें वे हैं जो ज्ञानयज्ञा कहलाते हैं अर्थात् ज्ञान प्राप्ति निमित्त श्रवण, मनन, निदिध्यासन इत्यादि रूप यज्ञका सम्पादन करते हैं । ये सब यज्ञ करनेवाले कैसे हैं ? कि (यतयः) अपने अपने यज्ञको यत्न-पूर्वक साधन करनेवाले हैं तथा (संशितव्रताः) अत्यन्त तीक्ष्ण छुरेकी धारके समान व्रत है जिनका जो अपने-अपने यज्ञरूप व्रतमें परम दृढ हैं और उन अपने नियमोंकी कठिन तीक्ष्णताको सहन करते हैं । किसी-किसी टीकाकारने इस संशितव्रताका अर्थ एक विलग यज्ञ करनेवाला किया है और बहुतोंने इसे पांचों यज्ञ करने वालोंका विशेषण लिखा है ॥ २८ ॥

भावार्थः— श्री गोलोक-विहारी जगत्सहितकारी पूर्वके २५; २६, २७ तीन श्लोकोंमें दैवयज्ञ, ब्रह्मयज्ञ, संयमयज्ञ, इन्द्रिययज्ञ और आत्मसंयमयज्ञ पांच यज्ञोंका वर्णन कर चुके । अब इस एक ही श्लोकमें अन्य प्रकारके पांच यज्ञोंका वर्णन करते हैं । तहां कहते हैं, कि [ द्रव्य-यज्ञास्तपो यज्ञा योगयज्ञास्तथाऽपरे ] छठवें वे हैं जो द्रव्य-यज्ञा कहलाते हैं, जो शुद्धरीतिसे उपार्जन किये हुए द्रव्योंद्वारा नाना प्रकारके पुरायोंका सम्पादन करते हैं अर्थात् जिस प्रकार श्रुति-स्मृति-योंने द्रव्यको दान करनेकी तथा अन्य प्रकारके धर्मोंकी पूर्ति करनेकी आज्ञा दी है तदनुसार ही करते हैं । जैसे “ पुष्करिण्यः सर्वा वापी देवताऽयत्नानि च । आरासश्च विशेषेण पूर्तं कर्म विनिर्दिशेत् ” ( भरतः ) महर्षि भरतका वचन है, कि पुष्करिणी, बावली, देवमंदिर, और विशेषकर बाग बगीचोंका बनादेना पूर्त कर्म कहलाता है । मनुजी भी कहते हैं, कि “ वापीकूपतडागादि देवतायत्नानि च । अन्नप्रदानसारामः पूर्त्तमित्यभिधीयते ॥ ” ( मनु० अ० ४ श्लो० २२६ ) अर्थ— बावडी, कूआ, तालाव, मन्दिर, अन्नदान, तथा बाग बगीचे ये सब पूर्त कर्म हैं । सूर्य और चन्द्र ग्रहणके समय जो दान किया जाता है उसे भी पूर्त कहते हैं । “ शरणागतसंत्राणं भूतानां चाप्यहिंसनम् । वहिर्वेदि च यद्दानं दत्तमित्यभिधीयते ॥ ” अर्थात् शरण-आयेहुएकी रक्षाके निमित्त और हिंसाके समय जीवोंकी जान बचानेके लिये जो द्रव्यदान दिया जाता है तथा तीर्थोंमें जो वहिर्वेदिका दान है ये सब दान “ दत्त ” कहलाते हैं । एवम् प्रकार जो प्राणी पूर्त और दत्त इत्यादि धर्मोंके

साधन निमित्त अपना द्रव्य लगाते हैं वे “द्रव्ययज्ञा” कहलाते हैं। इस द्रव्ययज्ञका फल अमोघ है। क्योंकि भूखे, प्यासे सबोंकी रक्षा इसी द्रव्यसे होती है। पर दरिद्रको दान देना सब दानोंमें श्रेष्ठ है। सो श्यामसुन्दरने कहा है, कि “दरिद्रान् भर कौन्तेय सा प्रयच्छेश्वरे धनम्” अर्थात् हे अर्जुन ! दरिद्रोंको धन देकर सुखी कर पर धनवानको द्रव्य-दान मत दे। इसी प्रकार शूद्र और स्त्रियोंको भी द्रव्ययज्ञा अर्थात् दान देनेका अधिकार है। “इष्टापूर्तं द्विजातीनां धर्मः सामान्यमुच्यते। अधिकारी भवेच्छूद्रः पूर्तधर्मे न वैदिके” अर्थ—द्विजोंकेलिये इष्टापूर्त इत्यादि सामान्य धर्म हैं, पर शूद्र तो इन धर्मोंका पूर्ण अधिकारी है। क्योंकि शूद्र वैदिक यज्ञादिकोंको कर नहीं सकता। इसलिये उसके कल्याणके लिये तो इष्टापूर्त इत्यादि विशेष धर्म हैं। स्त्री भी इस धर्मका पालन कर सकती है “पितृगुरुदौहित्रान् भर्तुः स्वस्त्रीयमातुलान्। पूजयेत् कव्यपूर्ताभ्यां वृद्धानथातिथीन स्त्रियः” यह शास्त्रका वचन है, कि पिता, गुरु, लडकी, स्वामी, बहन, मामा इत्यादि को कव्य ( जो पितरोंको दिया जाता है ) और पूर्त ( उपर्युक्त वापी कूपादि तथा गृह दानादि ) से स्त्रियां अवश्य पूजनकरें। जो प्राणी इन धर्मोंमें पूर्ण यत्नशील है चाहे कितना भी कष्ट प्राप्त क्यों न हो, ऐसे धर्मसे मुंह नहीं मोडता यहां तक, कि समय पडने पर अपना सारा भण्डार व्यय कर देता है पर इस धर्मको नहीं छोड़ता है वह अवश्य मोक्षका अधिकारी होता है। इसी प्रकारके पुरुषोंको द्रव्ययज्ञा कहते हैं।

सातवें तपोयज्ञ वे हैं जो तपयज्ञा कहलाते हैं । अर्थात् मौन, वृच्छ, चान्द्रायण, मासोपवासादि तपकर्म सम्पादन करते हैं । यह तप-यज्ञ अत्यन्त कठिन धर्म है, पर इसका फल भी अमोघ है सो कहते हैं—“ तपसा क्षीयते पापं मोदते सह दैवतैः । तपसा प्राप्यते स्व-र्गस्तपसाप्राप्यते यशः ॥ तपसा सर्वमाप्नोति तपसा विन्दते परम् । ज्ञानविज्ञानसम्पन्नः सौभाग्यं रूपमेव च ” ॥ अर्थ— तपसे पाप नाश होता है पापके नाश होनेसे देवताओंके साथ अथवा दिव्य गुणोंके साथ आनन्द करता है । तपसे सुखभरा स्वर्ग प्राप्त होता है; तपसे यश प्राप्त होता है । फिर उसी तपसे जिस किसी पदार्थकी भी इच्छा होवे सब कुछ प्राप्त कर सकता है । तथा तपसे परब्रह्मको भी पाता है । तपद्वारा विज्ञानसे सम्पन्न होजाता है, सौभाग्यको तथा सुन्दर-रूपको भी लाभ करसकता है । इसी तपके विषय तैत्तिरीयोपनिषद्के तीसरे अध्याय भृगुवल्लीमें भृगुको उनके पिता वरुणने कहा है, कि श्रु०—“तपसा ब्रह्म विजिज्ञासस्व । तपो ब्रह्मेति । स तपोऽतप्यत” तपसे ब्रह्मको जान । तप स्वयं ब्रह्मरूप ही है । इतना सुन भृगुने तप सम्पादन किया ।

इस तपका विषय श्यामसुन्दर आगे सतरहवें अध्यायमें श्लोक १४ से १६ तक वर्णन करेंगे ।

प्रिय पाठको ! तपका अर्थ श्रुतिने दूसरे प्रकार भी किया है । वह यह है श्रु०— “ मनसश्चेन्द्रियाणांचैकाग्र्यम्परमन्तपः ” (

अर्थ— मन और इन्द्रियोंकी एकाग्रता ही परम तप है । अर्थात् सम्पूर्ण प्रपञ्चको भूलकर मनका इन्द्रियोंके साथ होकर परम एकाग्रता



प्राप्त कर ब्रह्मके विषय पूर्ण-विचार करनेका नाम परम तप है। यह सात्विक-तप कहाजाता है। अन्य जितने प्रकारके तप जो कृच्छ्र, चान्द्रायण, मासोपवास, वनवास इत्यादि हैं सब तमोगुण और रजोगुण मिश्रित हैं। इसलिये इस विचाररूप तपके करनेवाले ही श्रेष्ठ हैं और इस विचार ही से ब्रह्म तक पहुँच सकते हैं। सम, सन्तोष, सत्संग और विचार जो ज्ञानके साधन-चतुष्टय कहलाते हैं इनमें विचार ही श्रेष्ठ है ! इसलिये श्यामसुन्दरके कहनेका मुख्य अभिप्राय यह है, कि इस विचार-रूप तप करने वालोंको यथार्थ तप-यज्ञा कहना चाहिये।

अब ( योग-यज्ञाः ) आठवें वे हैं जो योगयज्ञा कहलाते हैं अर्थात् जो “ अष्टांग-योग ” साधनमें तत्पर रहते हैं। यम नियमके दशों अंगोंका पालन करतेहुए चौरासी-लक्ष आसनोंमें किसी आसन को लगा प्राणायाम, प्रत्याहार, धारणा, ध्यानादिका साधन करते हुए समाधि तक पहुँचते हैं। मुख्य तात्पर्य यह है, कि जो अष्टांग-योग द्वारा चित्त-वृत्तियोंका निरोध करते हैं वे ही “ योगयज्ञा ” हैं ! इस अष्टांग-योगके शीघ्र सिद्ध होनेकी संक्षिप्त रीति वर्णन करदी-जाती है। सुनो !

कमसे-कम तीन अधिकसे-अधिक १२ वर्षोंमें इस क्रियाकी सिद्धि होती है। साधकको चाहिये, कि एक + योग मठिका अपने

+ मठिका बनानेकी रीति— सुराज्ये धार्मिके देशे सुभिन्ने निरुपद्रवे । धनुःप्रमाणपर्यन्तं शिलाभिजलवर्जिते । एकान्ते मठिका

घरमें अथवा किसी दूसरे एकान्त स्थानमें बनावे, जिसमें केवल एक छोटासा द्वार वायु प्रवेश करनेके निमित्त खुला हो, उस स्थानको अगारु, चन्दन, धूप इत्यादि सुगंधित पदार्थोंसे पवित्र करले, उसके भीतर आसनके लिये एक वेदी बनावे, प्रातःकाल ही ब्राह्ममुहूर्तमें वहिर्भूमिके पश्चात् स्मृतियोंकी आज्ञानुसार दन्तधावन इत्यादि शारीरिक शौच कर स्नान करे, तत्पश्चात् उस आसनके समीप आ “ॐ आसनाय नमः” इस मंत्रसे आसनको नमस्कार कर आसन पर बैठे, पश्चात् नित्यकर्म सन्ध्याकी समाप्ति कर फिर आसन लगा, नाभिपर ॐ त्राटक करे, पश्चात्

मध्ये स्थातव्यं हठयोगिना ॥ अल्पद्वारमरन्ध्रगर्तविवरं नात्युच्चनीचाय-  
तम् सम्यग्गोमयसान्द्रलिप्तममलं निःशेष जन्तुजितम् । बाह्ये मण्डप  
वेदिकूपरुचिरं प्राकारसंवेष्टितम् पूक्तं योगमठस्य लक्षणमिदं सिद्धि-  
हृताभ्यासिभिः ॥

अर्थ— जहां सुराज्य हो, धार्मिक देश हो, सुभिन्न हो, निरुपद्रव हो, शिला, अग्नि और जल जहांसे धृष्ट प्रमाण दूर हो, ऐसे देशमें मटिका बनाकर हठयोगी अपनी क्रियामें प्रवृत्त हो । सो मटिका ऐसी होनी चाहिये, जिसमें छोटासा द्वार हो जिसमें गहड़े, बिल इत्यादि न हों, न बहुत ऊंचा हो न नीचा हो, गोबर इत्यादिसे लिपा हो, मच्छर मंकरे, छिपकिली इत्यादि जिसमें न हों, मटिकाके बाहर सुन्दर वेदी हो, कूप हो, चारों ओर ( प्राकार ) भीतसे घिरा हुआ हो योगाभ्यासी सिद्धोंने मटिकाका लक्षण इसी प्रकार कहा है ।

● त्राटकः— निरीक्षे त्रिशूलदृशा सूक्ष्मलक्ष्यं समाहितः ।  
अश्रुसंपातपर्यन्तमाचार्यैस्त्राटकं स्मृतम् ॥ अर्थात् एक अत्यन्त छोटी बिन्दु अथवा

धीर-धीरे उस त्राटकको बढाते वढाते हृदयपर त्राटक करे । एवम्प्रकार कुछ दिन हृदय पर त्राटक करते-करते दृष्टिकी चालको ऊपरकी ओर चढाते हुए नासाग्र ( नाकके नोंक पर ) अवलोकन करे, पीछे नासिका के ऊपरवाली रेखाको देखता हुआ दृष्टिको दोनों भुओंके मध्यमें लेजावे ( जिस विषय योगेश्वर भगवान्‌के “चक्षुश्चैवान्तरे भ्रुवोः ” इसी गीताके अध्याय ५ श्लो० २७ में कहा है ) एवम् प्रकार भ्रूमध्यमें दृष्टिके प्रवेश करनेसे प्रथम एक घोर अन्धकार प्रकट होगा । साधकको चाहिये, कि उसी घोर अन्धकारमें अपनी दृष्टि ऊपरकी ओर चढाता जावे । एवम् प्रकार दृष्टिको चढाते चढाते उषा प्रकट होगी । अर्थात् जैसे प्रातःकाल सूर्योदयसे पहले पूर्वकी ओर एक श्वेतवर्णका समा उत्पन्न होता है प्रगट होगा । पश्चात् अरुणोदयके समान लाल-वर्ण उत्पन्न होगा । फिर कुछ कालके पश्चात् “गुरुपदिष्टमार्गेण ” श्री गुरुदयालके बताये हुए मार्गसे दृष्टिको और ऊपर चढाते चढाते सूर्यकी किरणें छिटकने लगजावेंगी । पश्चात् सूर्यका दर्शन होगा । अर्थात् सूर्य जो नेत्रोंका अधिष्ठातृ देव नेत्र-स्थानमें स्थित है प्रकट होगा । फिर तो साधकके आनन्दोंका क्या ठिकाना है । इसी ज्योतिको गायत्रीमंत्रमें “ भर्गो-देव ” कहते हैं । एवम् प्रकार जब सूर्योदय होने लगजावे तब उस सूर्यमें

अपने इष्टदेवके दोनों भुओंके मध्य कस्तूरीके बिन्दुको समाहितचित्त होकर दोनों नेत्रों से एकटक लगा देखता रहे, जब तक आंखमें आंस न आजावें तब तक पलकोंको बन्द न करे । इसी क्रियाको आचार्योंने त्राटक कहा है ।

मन टिकाना चाहिये । पर सर्व साधारण मनुष्योंका मन बिना प्राणके रोकें रुक नहीं सकता इसलिये प्राणको रोकनेके लिये प्राणायाम करना अवश्य चाहिये । जिसका वर्णन आगे २६ वें श्लोकमें किया गया है । एवम् प्रकार जब तीन मात्राका प्राणायाम होने लग जावेगा तब प्रत्याहारकी प्राप्ति होगी अर्थात् इन्द्रियां लज्जित होकर अपने-अपने विषयसे रुक कर अन्तर्मुख होने लग जावेंगी । जब कुछ दिनोंके पीछे प्रत्याहार परिपक्व होजावेगा तब मनके सर्व प्रकारके उपद्रव नाशको प्राप्त होजावेंगे और मनकी एकाग्रता आरंभ होजावेगी । जब मन एकाग्र होने लगजावे तब साधक सूर्य रूप ज्योतिःस्वरूपमें जिसका वर्णन पहले किया गया है धारणा करे अर्थात् मनको टिकावे । कुछ काल उस ज्योतिको एकाग्रता-पूर्वक देखते-देखते उस ज्योतिके केन्द्रस्थानमें अर्थात् ठीक-ठीक बीचों बीचमें एक छोटासा श्याम वर्ण छिद्र देख पड़ेगा । साधकको चाहिये, कि कुछ दिन उस छिद्रमें मनको टिकावे । एवम् प्रकार कुछ दिन मन टिकानेसे तिस छिद्रमें फिर एक गोलाकारज्योति पहली ज्योति से अधिक सुहावनी देख पड़ेगी । इसमें फिर उक्त प्रकार ही मनको लगाता जावे । यही धारणाके परिपक्व होनेका स्थान है । फिर कुछ दिनोंके अभ्यासके पश्चात् इस दूसरी ज्योतिमें एक हरितवर्ण छिद्र देख पड़ेगा । यही ध्यानके टिकानेका स्थान है । पूर्ववत् अभ्यास करते-करते इस छिद्रके अन्तर्गत तीसरी ज्योति प्रकट होगी जो दूसरी ज्योतिसे भी अधिक स्वच्छ और प्रकाशमान है । कुछ काल इस तीसरी ज्योतिके ध्यान करते-करते एक तीसरा छिद्र गौरवर्ण देख पड़ेगा । इसमें ध्यान जमाते जमाते एक चौथी ज्योति प्रकट होगी जिसका रंग अद्भुत और अकथ-

नीय है । इसी मार्ग होकर योगीजन अपने प्राणको चढा ज्योति देखते-देखते उसी ज्योतिमें लय होजाते हैं । इसी छिद्रको सुषिरमण्डल भी कहते हैं । प्रमाण श्रु०— “हृद्धारं वायुधारं च मूर्च्छाधारं तथा-परम् । मोक्षमार्गविलं चैव ×सुषिरं मण्डलं विदुः ॥ ”

अर्थ— योगीजन इसीको हृदय-कमलका छिद्र, वायुधार अर्थात् सुषुम्नाका छिद्र, मूर्च्छाधार अर्थात् दशम-द्वारका छिद्र, मोक्षमार्गविल और सुषिरमण्डल भी कहते हैं ।

इसी मार्गको जान कर योगीजन मृत्युका भय नहीं करते । “मृत्युं जयति योगवित्” “योगी मृत्युको जय करता है ॥ “यस्यै-तन्मण्डलं भित्त्वा मारुतो याति मूर्च्छतः । यत्र तत्र प्रियेतापि न स भूयोऽभिजायते ” ( अमृतनादोपनिषद् सं० ३८ )

अर्थ— जिस मनुष्यका प्राण इस छिद्रको वेध कर मूर्च्छा होकर अर्थात् दशवे द्वार होकर निकलता है वह ( यत्र तत्र ) चाहे काशीमें मरे अथवा कीकट देशमें मरे । मरनेके पश्चात् मोक्षको ही प्राप्त करता है । अर्थात् फिर वह कहीं जन्म नहीं + लेता ।

× सुषिरम्— छिद्रवन्मण्डलं वर्तुलाकारम् । आधारचक्रमारभ्याशेषनाडी-निर्वाहकारिणी सर्वपद्मस्पर्शा पश्चिमवाहिनी सुषुम्णा तल्लग्नं कपालकुहरान्तरवर्त्तिचन्द्रमण्डलं मिति ॥ ( शंकरानन्दः )

+ उपनिषदके अन्तमें वचनको ढढकरनेके तात्पर्यसे एक वाक्यको दो बार कथन करनेकी प्रणाली आरही है ।

उक्त इस शरीरके केन्द्र अर्थात् ब्रह्मरन्ध्रमें परम ज्योतिका स्थान है । इसी ज्योतिमें मनको लय करते-करते समाधि लगजाती है और परम सुखकी प्राप्ति होती है । इस ज्योति-स्थानको योगीजन सहस्र-दलकी कर्णिका भी कहते हैं । इस स्थानके विषय शिव भगवान् पार्वती से कहते हैं, कि हे प्रिये!—

समास्ते तत्त्वान्तः शशपरिरहितः शुद्धसम्पूर्णचन्द्रः  
स्फुरज्ज्योत्स्नाजालः परमरसचयस्निग्धसन्तानहासः ।  
त्रिकोणं तस्यान्तः स्फुरति च सततं विद्यदाकाररूपम्  
तदन्तः शून्यन्तत् सकलसुरेगुरं चिन्तयेच्चातिगुह्यम् ॥१॥  
सुगोप्यं तद्यत्नादतिशयपरमामोदसन्तानराशेः  
परं कन्दं सूक्ष्मं शशिसकलकलाशुद्धरूपप्रकाशम् ।  
इह स्थाने देवः परमशिवसमाख्यानसिद्धप्रसिद्धिः  
स्वरूपी सर्वात्मा रसविसरमितोऽज्ञानमोहान्धहंसः ॥ २ ॥  
सुधाधारासारं निरवधि विसुञ्चन्नतितराम् ।  
यत्तेरात्मज्ञानं दिशति भगवान्निर्मलमते ॥  
समास्ते सर्वेशः सकल सुखसन्तान लहरी ।  
परी वाहो हंसः परम इति नाम्ना परिचितः ॥ ३ ॥  
शिवस्थानं शैवाः परम पुरुषं वैष्णवगणाः ।  
लपन्तीति प्रायो हरिहर पदं केचिदपरे ॥  
पदं देव्यादेवीचरणयुगलानन्दरसिकाः ।  
मुनीन्द्राश्चाऽप्यन्ये प्रकृतिपुरुषस्थानममलम् ॥ ४ ॥

अर्थ—यह जो सहस्रदलकर्णिकाका स्थान कहा गया तहां क्या है ? सो कहते हैं ( तत्रान्तः ) इस कर्णिकाके बीचमें अमृत रस मय सुहावनी किरणोंसे सुशोभित निष्कलंक पूर्णचन्द्रदशों दिशाओंमें अपना सुन्दर प्रकाश फैलातेहुये विलास कर रहा है “ तस्यांतः ” इसी चन्द्रमण्डलके मध्य विद्युत् समान दमकता हुआ एक त्रिकोण यंत्र है । ( तदन्तः शून्यम् ) इस यंत्रके बीच सब देवताओंके गुरु-देव शून्य ब्रह्मकी अत्यन्त गोपनीय रूपसे चिन्ता करनी चाहिये ॥१॥

उक्त शून्य ब्रह्मका जो परमानन्दके समूहका परम कारण है, अति ही सूक्ष्म है, सोलहों कलाओंसे सुशोभित निर्मल पूर्णचन्द्रसदृश प्रकाशमान है, उसे अत्यन्त यत्नसे गोपनीय रखना चाहिये । इसी स्थानमें ( ख ) आकाश स्वरूप ब्रह्मदेव परमात्मा परम शिव नाम करके सिद्धोंमें परम प्रसिद्ध ( जिसको सिद्ध लोग भली भांति जानते हैं । ) ॥ २ ॥

( सूधाधारासारम् ) सदा अमृत-धाराकी वृष्टि करते हुए शुद्ध और निर्मल बुद्धि वाले योगियोंको आत्मज्ञान दान देतेहुए सर्वान्तरात्मा शिवशक्तियोगानन्दरसमय निवास करते हैं, जो आत्मज्ञानरूप अन्धकारको सूर्यके सप्पान नाश करनेमें समर्थ हैं । वे सकल सुख समूहके प्रवाह परमहंस नाम करके भी प्रसिद्ध हैं ॥ ३ ॥

इसी ज्ञानको शैव शिव-स्थान कहते हैं । वैष्णव परम-पुरुष अर्थात् विष्णुस्थान बताते हैं । दूसरे भक्तजन हरिहर-स्थान, देवी-

चरणोंके रसिक शक्तिका स्थान और मुनिगण प्रकृति पुरुषका स्थान ( लपंति० ) बताते हैं ॥ ४ ॥

मुख्य तात्पर्य यह है, कि इसी स्थानमें योग-यज्ञ करनेवाला अपनी चित्तवृत्ति बांधकर एकाग्रता-पूर्वक परम प्रकाश-मय शून्य ब्रह्मको जिसे वेदने “ ॐ स्वप्नब्रह्मणे नमः ” स्वप्नब्रह्म कहके नमस्कार किया है, ध्यान करे। जो साकारवादी है वह अपने इष्टकी मूर्त्तिको इसी परम ज्योतिमें ध्यान करे। ऐसे ध्यान करते-करते उसका इष्टदेव वहां ही प्रकट होजावेगा। फिर तो उपासककी उसी स्वरूपमें समाधि लग-जावेगी। इसी वार्ताको श्री आनन्दकन्द कृष्णचन्द्र अर्जुनके प्रति आगे अ० ६ श्लो० ४७ में भी कहेंगे, कि “ सद्गतेनान्तरात्मना ” उसी योगीको मैं अधिक मानता हूँ जो योगी अन्तरात्मासे मुझमें डूबा हुआ है। अर्थात् मेरे स्वरूपका ध्यान करता है।

बहुतेरे विद्वान् इस क्रियामें श्रद्धा नहीं रखते हैं। केवल ज्ञान-योग ही को श्रेष्ठ मानते हैं। उनको इतना तो अवश्य जानना चाहिये, कि इस योगमें अर्थात् अष्टांग-योगमें और ज्ञानयोगमें केवल हठ-योग और राजयोगका अन्तर है।

ये दोनों मार्ग साधन करनेमें कठिन हैं। ऐसा नहीं समझना चाहिये, कि आसन प्राणायाम वाले अधिक कष्ट उठाते हैं और ज्ञानयोगवाले केवल ज्ञानकी बातें करके मुक्त होजाते हैं। नहीं ! नहीं !! ज्ञानयोगका साधन भी बहुत ही कठिन है। यथा श्रु०—



“क्षुरस्य धारा निशिता दुस्त्यया दुर्गमपथस्तत्कवयो वदन्ति” यह ज्ञानमार्ग क्षुरेकी धारके समान तीक्ष्ण है और बहुत क्लेश करके जानने योग्य है । यह पथ अत्यन्त दुर्गम है ऐसा ज्ञानी लोग कहते हैं । अष्टांग-योगवालोंको प्राणायाम द्वारा इच्छा-मृत्यु प्राप्त होती है, इसलिये बिना सिद्धि प्राप्त किये प्राण नहीं छोड़ते अर्थात् सायुज्य-मुक्तिकेलिये समर्थ होकर प्राण छोड़ते हैं । इधर ज्ञानयोगी जिसका शरीर केवल प्रारब्ध भोगकी समाप्ति मात्र रहता है, संचितके नाश होनेसे ज्ञान द्वारा मुक्त होता है, इसलिये यदि ज्ञानयोगी प्रारब्धकी समाप्ति अर्थात् अपने मरणकालसे पहले ज्ञानकी सिद्धिसे संचितका नाश करेसका तब तो मुक्त हुआ । नहीं जो संचितके नाशमें समर्थ होनेसे पहले प्रारब्धकी समाप्ति हुई और मृत्युको प्राप्त होगया तो जो कुछ शेष भाग संचितका रहजावेगा उसके भोगनेके लिये किसी श्रेष्ठ-शरीर में जन्म लेना पड़ेगा ।

मुख्य तात्पर्य यह है, कि अष्टांग-योगी और ज्ञानयोगी दोनोंके घड़े बराबर जा रहे हैं इनमें जो आगे निकल जावे, उसीकी जीत अर्थात् श्रेष्ठता है । ज्ञानीने मृत्युसे पहले संचितका नाश कर-दिया तो आगे निकल गया । अष्टांगयोगीने यदि प्रारब्धसे पहले इच्छा-मरण प्राप्त करलिया तो आगे निकल गया । चाहे कोई क्यों न हो परिश्रम करके अपने-अपने यथार्थ-तत्त्वकी प्राप्ति करे । केवल ज्ञानकी बातें करनेसे कुछ लाभ नहीं है । तुलसीका वचन है, कि—“निशि गृह मध्य दीपकी वातनि तम निवृत्त नहिं होई” यदि कोई अँधे-ली रातमें अपने अँधेले घरमें बैठा-बैठा रातिभर दीपकी बत्ती बकता

रहे पर दीप जलावे नहीं तो अंधकारका नाश कभी नहीं होगा । इसी प्रकार केवल ज्ञानकी बातों ही से अज्ञानताका नाश और दुःखोंकी निवृत्ति कभी नहीं होगी, मोक्ष-पदका लाभ भी नहीं होगा ।

अब श्यामसुन्दर कहते हैं, कि हे अर्जुन ! एवम् प्रकार योग-क्रियाके सम्पादन करने वालोंको योगयज्ञा कहते हैं । यह योग नाना प्रकारका है । जिस किसी उपायसे इस जीवका ब्रह्मके साथ योग होजावे अथवा इन दोनोंका जो अभेद है तिस अवस्थाका बोध होजावे अथवा साकार उपासना वालोंको अपने उपास्यका स्वरूप प्रत्यक्ष होजावे उसी उपायको योग कहते हैं । इसलिये हठयोग, राजयोग, लययोग, मंत्रयोग, कर्मयोग, ज्ञानयोग, पराभक्तियोग, अपराभक्तियोग, विचारयोग, जपयोग, तपयोग इत्यादि—इत्यादि इन सब योगोंका वर्णन इस ग्रंथमें अपने—अपने ठौरपर किया हुआ है ।

अब भगवान् कहते हैं, कि [ स्वाध्यायज्ञानयज्ञाश्च यतयः संशितव्रताः ] स्वाध्याययज्ञ और ज्ञानयज्ञ जो नवां और दशवां यज्ञ है तिसका वर्णन सुनो ! इन दोनोंके करनेवाले स्वाध्याययज्ञा और ज्ञानयज्ञा कहलाते हैं । जो प्राणी ब्रह्मचर्यादि व्रतको विधि-पूर्वक पालनकर गुरुके समीप वेद वेदांग सहित मोक्षके मार्ग बताने वाले ग्रंथोंके अध्ययन करनेमें यत्न करता है, वही स्वाध्याय—यज्ञका करने वाला है । इस यज्ञवालेको चाहिये, कि जिस वेदके जिस शाखामें उसकी उत्पत्ति हो पहले उसी वेदके पढ़नेमें परिश्रम करे । अथवा लिंगपुगणके नवें अध्यायमें कहा है, कि “ प्रणवः शतरुद्रीयं

तथाऽथर्वशिरः शिखा । एतेषां यो तपः पुत्र स्वाध्याय इति कीर्तितः । अर्थात् प्रणव, रुद्री, अथवा अथर्ववेदशिर, वा शिखाको जपना “स्वाध्याय-यज्ञ” कहलाता है । इनमें प्रणवका विषय आगे अध्याय ८ के श्लो० १३ में वर्णन किया हुआ है । देखलेना । रुद्रीको यजुर्वेद में देखकर पढ़लेना । अथर्ववेद शिखाके मंत्रोंको उपनिषद्समुच्चय नामक ग्रंथमें देखो । यदि सम्पूर्ण शिरके जपनेमें क्लेश हो, तो केवल “ ॐ भूर्भुवः स्वः ॐ यो वै रुद्रः स भगवान्यश्च ब्रह्मा तस्मै वै नमो नमः ” से आरंभ करके ॐ आपो ज्योतिरसोऽमृतं ब्रह्म भूर्भुवः स्वरोम् ” कहकर सम्पुट करे । अथवा “ शीर्षं जनदाम विश्वरूपोसि ” पढ़कर समाप्त कर देवे । इन्हीं सब क्रियाओंका नाम स्वाध्याय-यज्ञ है । इनके करनेवाले “ स्वाध्याययज्ञा ” कहेजाते हैं ।

दशवें ज्ञानयज्ञके करनेवाले वे हैं जो ज्ञान-प्राप्तिके निमित्त परिश्रम और यत्न करके ज्ञानकी सातों भूमिकाओंको ( जिनका वर्णन अध्याय ३ श्लो० १८ की टीकामें संक्षिप्त रीतिसे किया हुआ है ) समाप्त कर मोक्षपदको प्राप्त करते हैं । इसी ज्ञानयज्ञके विषय योगेश्वर भगवान् ने उद्धवके प्रति निज मुखारविन्दसे कहा है, कि हे उद्धव ! “ नवैकादश पंच त्रीन भावान् भूतेषु येन त्रै । ईक्षेता-  
थैकमप्येषु तज्ज्ञानं मम निश्चितम् ॥ ( श्रीमद्भगवत् स्कं० ११ अ० १६ श्लो० १४ )

जिसका अर्थ श्रीधरस्वामी यों करते हैं, कि “तत्र ज्ञानं कथयति ।

नवेति । प्रकृतिपुरुषमहदहंकारपंचतन्मात्रा एकादशेन्द्रियाणि पंचनहामृतानि त्रयो गुणा एतान् भावान् अष्टाविंशतिभूतेषु ब्रह्मादिस्थावरान्तेषु कार्येष्वनुगतान् येन ज्ञानेनेक्षेत अथ एष्वपि भावेऽप्येकं परमात्मतत्त्वमनुगतं येनेक्षेत कार्यकारणात्मकं जगत्पश्यन् परमकारणमत्कमेवैतन्नतु ततः पृथगिति येन पश्येत तज्ज्ञानमित्यर्थः ॥१४॥

अर्थ— श्यामसुन्दर अपने सरोज मुखसे ज्ञानको यों वर्णन करते हैं, कि हे उद्धव! मेरा तो यह निश्चय है, कि “नवेति ” १. प्रकृति, २. पुरुष, ३. महत्त्व, ४. अहंकार, ५. श्रवण, ६. रूप, ७. रस, ८. गंध, ९. स्पर्श. ये नवों मन सहित जो । ग्यारेह इन्द्रियां क्षिति, अप, तेज, वायु और आकाश ये पांचों महाभूत रज, सत और तम ये तीनों गुण सब मिलकर जो ये अठाईसों तत्त्व जिस प्रकार ब्रह्मासे लेकर एक वृक्ष पर्यन्त अपना-अपना कार्य कर रहे हैं उन कार्योंको जिस दृष्टिसे देखते हैं उसे ज्ञान कहते हैं। फिर इन अठाईसों शक्तियोंके मध्य एक परमात्म-तत्त्वकी शक्तिको भी जिस दृष्टिसे देखते हैं उसे ज्ञान कहते हैं। फिर इस कार्यकारणात्मक जगत् को देखते हुए जो अपनी दृष्टिसे समझे, कि यही परमात्मा जगत्का परमकारणात्मक-तत्त्व है अर्थात् सब कारणोंका कारण महाकारण है। एक तृण अथवा त्रसरेणु भी उसके बिना वर्तमान नहीं रहसकती। इतनी बातें जिस दृष्टिसे जानी जावें वही ज्ञान-दृष्टि है अर्थात् ज्ञान है। जो प्राणी इस प्रकार ज्ञान प्राप्त करनेके तात्पर्यसे गुरुचरण सेवामें निरत हैं वे ज्ञानयज्ञा कहेजाते हैं।

इस ज्ञानका पूर्ण वर्णन अध्याय १३ से १८ अध्याय तक किया हुआ है ।

अब योगेश्वर भगवान् कहते हैं, कि हे अर्जुन ! ये सब यज्ञ करनेवाले कैसे हैं? कि ( यतयः ) अपने-अपने यज्ञोंमें पूर्ण-प्रकार यत्न करने वाले हैं । अर्थात् इस बात पर पूर्ण ध्यान रखते हैं, कि ब्रह्मचर्यादिके भूट होजानेके कारण यह मेरा यज्ञ भूट न होजावे और जो कुछ परिश्रम किया है वह निष्फल न होजावे । फिर वे कैसे हैं, कि ( संशितव्रताः ) जिनका व्रत अत्यन्त तीक्ष्ण है अर्थात् जैसे छुरेकी धार अत्यन्त चोखी और शीघ्र काट करजानेवाली होती है । इसी प्रकार उनकेलिये अपने-अपने व्रतका मार्ग ऐसा अत्यन्त तीखा है, कि जिसके चुभते ही शरीरके टुकड़े-टुकड़े होजावें । इसलिये अपने व्रतपर अर्थात् उक्त दश प्रकारके यज्ञोंमें जिस यज्ञका आरम्भ किया है उसके नियमोंपर पूर्ण ध्यान रखते हैं । जैसे नट हाथमें एक बांस और सरपर तीन चार घड़ोंको लेकर दोनों पैरोंमें सींग बांध कर एक पतली रस्सीपर चलता है, अपने मनोयोग को चूकने नहीं देता । इसी प्रकार ये यज्ञ करनेवाले संशितव्रत कहेजाते हैं ।

किसी-किसी टीकाकारके मतसे “ यतयः संशितव्रतका ” यों भी अर्थ करलो, कि यती अपने यतरूप-व्रतमें संशित हैं अर्थात् दृढतापूर्वक ब्रह्म-चर्यका धारण कियेहुए हैं वे भी यतरूप यज्ञके करनेवाले हैं ॥ २८ ॥

अथ आनन्द कन्द श्री कृष्णचन्द्र बारह यज्ञोंमें जो दो यज्ञ  
रहगये हैं उनका कथन अगले श्लोकमें करते हैं—

मू०— अपाने जुहुति प्राणं प्राणोऽपानं तथाऽपरे।

प्राणापानगती रुद्धा प्राणायामपरायणाः ॥

॥ २६ ॥

पदच्छेदः— तथा, अपरे ( इतरे ) प्राणायामपरायणाः  
( प्राणायामतत्पराः ) प्राणापानगती ( स्वासोच्छ्वासगती । मुखना-  
सिकाभ्याम्बायोर्निर्गमनम् । प्राणस्य गतिस्तद्विपर्ययेणाधोगमनमपानस्य ते  
प्राणापानगती ) रुद्ध्वा ( विरुद्ध्य ) अपाने ( अपानवृत्तौ ) प्राणम्  
( प्राणवृत्तिम् ) तथा प्राणे ( प्राणवृत्तौ ) अपानम् ( अपानवृत्तिम् )  
जुहुति ( प्रक्षिपन्ति ) ॥ २६ ॥

पदार्थः— ( अपरे ) ग्यारहवें यज्ञ करनेवाले वे हैं जो  
( प्राणायामपरायणाः ) प्राणायाम क्रियामें तत्पर रहनेवाले हठ-  
योगी हैं जो ( प्राणापानगती ) स्वासोच्छ्वासकी चालोंको ( रुद्ध्वा )  
रोककर ( अपाने ) नासिका वा मुखके द्वारा भीतर प्रवेश कर अधो-  
मुख चलनेवाली अपानवायुकी चालमें ( प्राणम् ) नासिका वा मुख  
द्वारा बाहर निकाल कर उर्ध्वगमन करनेवाली वायुको तथा इसके  
प्रतिकूल ( प्राणे ) प्राणवायुकी चालमें ( अपानम् ) अपानवायुको  
( जुहुति ) हवन करदेते हैं अर्थात् पूरक, कुम्भक और रेचक मिश्रित  
प्राणायाम करते हैं वे हठयोगी कहलाते हैं ॥ २६ ॥

**भावार्थः—** अब श्री योगीश श्री जगदीश ग्यारहवें यज्ञका वर्णन करतेहुए कहते हैं, कि [ अपाने जुह्वति प्राणं प्राणोऽपानं तथाऽपरे ] हे अर्जुन ! जो ग्यारहवें यज्ञ करनेवाले हठयोगी हैं वे अहर्निशि प्राणायाम क्रिया ही को सिद्ध करनेके निमित्त अपाना सारा पुरुषार्थ व्यय करते हैं तथा अपना सर्वस्व इसीके साधनमें लगा देते हैं इसलिये वे अपान वायुमें प्राणकी गतिको और प्राणवायुमें अपानकी गतिको हवन करते हैं अर्थात् पूरक और रेचक करते हैं । पहले पूरक करते हैं फिर रेचक करते हैं । पर इन दोनोंको कैसे करते हैं ? तो भगवान् कहते हैं, कि [ प्राणापानगती रुद्धा प्राणायामपरायणाः ] जो लोंग प्राणायाम-परायण हैं अर्थात् प्राणायाम क्रियामें परम प्रीति रखते हैं वे पूरक करनेके पश्चात् प्राण और अपान दोनोंकी गतिको रोककर करते हैं अर्थात् पूरकके पश्चात् कुम्भक करलेते हैं । कुछ देर तक श्वासको रोक देते हैं फिर रेचक करते हैं ।

**प्रमाण—** प्राणञ्चेदिडया पिवेन्नियमितं भूयोऽन्यथा रेचयेत् ।  
पीत्वा पिंगलया समीरणमथो बध्वा त्यजेद्वामया ॥  
सूर्याचन्द्रमसोरनेन विधिनाऽभ्यासं सदा तन्यताम् ।  
शुद्धा नाडिगणा भवन्ति यमिनां मासत्रयादूर्ध्वतः ॥

( हठयोगप्रदीपिका )

**अर्थ—** प्राणायाम-परायण पुरुषको चाहिये, कि प्राणवायुको ईड़ा नाडी द्वारा पीवे अर्थात् दाहिने नासापुटको अँगुलियोंसे रोक कर बायें नासापुटसे वायुको धीरे-धीरे मूत्रद्वारसे खींचकर पेटमें भरदेवे इसीको प्राणवायु

का पीना कहते हैं। सो नियमित करके पीवे अर्थात् समयको × नियत करले।

एवम् प्रकार बायीं नाडी ईडासे पूरा पीकर “भूयोऽन्यथा” फिर दूसरी नाडी जो पिंगला उससे वायुको बाहर फेंकदेवे अर्थात् रेचक करे। फिर इसी प्रकार पिंगला द्वारा वायुको पूर्ववत् खैच मस्तकमें “बद्ध्वा” रोककर अर्थात् कुम्भक कर ईडासे रेचक करदेवे।

एवम् प्रकार बारंबार सूर्य और चन्द्र नाडियोंसे पूरक, रेचक तथा कुम्भकका अभ्यास करता जावे ऐसा करनेसे “शुद्धा नाडिगणाः” जितनी योगियोंके शरीरकी साढ़ेतीन लक्ष नाडियां हैं तीन माससे कुछ अधिक समयमें सब शुद्ध और निर्मल होजाती हैं। नाडियोंके शुद्ध हुए अन्तःकरणकी शुद्धि होती है। इस कुम्भक और रेचकके लिये भी समयका नियम बांधा हुआ है।

यह प्राणायाम कुम्भकके भेदसे आठ प्रकारका है। जिसमें शीत और उष्ण समय तथा देशके भेदसे किसीमें पिंगलासे किसीमें ईडासे पहले वायु खींचनेकी आज्ञा दी गई है। वे आठों पाठकोंके कल्याण

× तहां द्विजोंके लिये समय यों नियत किया गया है, कि प्राणायाम मन्त्रमें ॐ भूः ॐ भुवः ॐ स्वः ॐ महः ॐ जनः ॐ तपः ॐ सत्यम् । ये जो सप्तव्याहृतियां हैं इनको जितनी देरतक मनमें उच्चारणकरे उतनी देरतक वायु खींचता चलाजावे अर्थात् पूरक करता चलाजावे। फिर गायत्री मन्त्रसे कुम्भक कर शीर्ष मन्त्रसे रेचक करदेवे।

इस क्रियाका विधिपूर्वक वर्णन श्री हंसस्वरूपकृत बृहत्सन्ध्याविधि में देख लेना और इतर जातियोंके लिये पौराणिक सन्ध्याविधिमें देखो।



निमित्त + टिप्पणीमें संक्षिप्त-रीतिसे वर्णन करदिये जाते हैं पर बिना गुरु इस क्रियाके समीप भी मत जाओ तथा झूठमूठ प्राणको जैसे तैसे खींच कर दिखाने वालोंको गुरु भी मत बनाओ ।

+ सूर्यभेदनमुज्जायी सीत्कारी शीतली तथा । भस्त्रिका भ्रामरी मूर्च्छा प्लाविनीत्यष्ट कुम्भकाः ।

१. सूर्यभेदन— दाहिने नासापुटसे पूरक कर नियत काल तक कुम्भक करने के पश्चात् बायें नासापुटसे रेचन करदे । यह शीतकाल और शीत-प्रधान देशमें उपकारी है ।

२. उज्जायी— दोनों नाडियोंसे पूरक कर नियत काल तक कुम्भक करनेके पश्चात् ईडा नाडीसे रेचक करदे । यह शीत और उष्ण दोनों प्रकारके काल और देशमें उपकारी है ।

३. सीत्कारी— दोनों होठोंके बीच जिह्वा लगाकर ( सीत् ) ऐसा शब्द करता-हुआ मुंहसे वायुको खींचे फिर नियत काल तक कुम्भक करनेके पश्चात् दोनों नासापुटोंसे रेचक करदेवे । यह केवल उष्ण देश और उष्णकालमें हितकारी है ।

४. शीतली— जिह्वाको पच्चीके चोंचके समान होठोंके बाहर निकाल मुंहसे पूरक कर नियतकाल तक कुम्भक कर फिर दोनों नासापुटोंसे रेचक करदे । यह उष्णकालमें हितकारी है और इसके द्वारा पित्तसे उत्पन्न रोगोंकी तथा पिपासाकी शान्ति होती है ।

५. भस्त्रिका— इसके साधनकी दो रीतियां हैं प्रथम तो यह, कि लोहारकी भाथी के समान केवल पिंगलासे कई बार पूरक रेचक करताहुआ जब थकजावे तब उसी पिंगलासे पूरक कर नियत काल तक कुम्भक करनेके बाद बायें नासापुटसे रेचक कर देवे । फिर बायें नासापुटसे पूर्ववत् कईवार रेचक पूरक करताहुआ नियतकाल तक कुम्भक करनेके पश्चात् बायें नासापुटसे रेचक करदेवे । ऐसे ही बारम्बार करे ।

दूसरी रीति यह है, कि पिंगलासे पूरक कर ईडासे रेचक करदे और ईडासे पूरक कर पिंगलासे रेचक करदे । यह सर्व काल तथा सब देशमें हितकारी है पर निर्बल पुरुषके साधन करने योग्य नहीं है ।

प्राणायाम साधने वालोंको चाहिये, कि इन आठोंमेंसे एकको गुरु-द्वारा पूर्ण-प्रकार समझकर साधें । ऐसा न करें, कि कभी एक और कभी दूसरा साधने लग जावें । फिर ऐसा भी न करें, कि केवल ग्रंथ पढ़कर मनमाना साधने लग जावें । बिना गुरु क्रियाकी प्राप्ति नहीं होसकती । इसीलिये भक्तवत्सल भगवान् आगे श्लो० ३४ में भक्तोंको प्रथम गुरुकी शरण जाकर विषयोंको पूछनेकी आज्ञा देते हैं । यह प्राणायाम अष्टांग-योगका चौथा अंग है इसको साधन करते-करते पूर्याहार, धारणा और ध्यानको सिद्ध करता हुआ प्राणी गुरु कृपासे समाधितक पहुंच जाता है ॥ २६ ॥

६. आमरी— ईडा वा पिंगला किसी एक नाडीसे अमर (भौंरा) के समान नाद करताहुआ पूरक कर नियत काल तक कुम्भक करनेके पश्चात् अमरी (भौंरी)के समान शब्दसे दूसरी नाडी द्वारा रेचक करे । इसको शीतकाल और शीत देशमें पिंगलासे और उष्णकाल और उष्णदेशमें ईडासे आरंभ करना चाहिये ।

७. मूर्च्छा— किसी एक नाडीसे पूरक करनेके पश्चात् जालन्धर बांध धीरे-धीरे रेचक करे तो यह कुम्भिका मूर्च्छा उत्पन्न करती है । यह योगियोंके लिये सुखदायी है ।

८. प्लाविनी— पूरक करके शरीरमें चारों ओरसे वायुको बांधकर इस प्रकार उदरको भरलेवे, कि अथाह जलके ऊपर कमलपत्र ऐसा सुखपूर्वक बहता रहे । ऐसे कुम्भक को प्लाविनी कहते हैं । इसके द्वारा बिना नौकाके नदीके पार जासकता है ।

कुम्भक के भेदसे ये ही आठ प्रकारके प्राणायाम हैं । इनका विस्तारपूर्वक वर्णन श्री स्वामी हंसस्वरूप कृत प्राणायामविधिमें देखो । अथवा हठयोगप्रदीपिका ग्रन्थमें देखो ।

अब श्यामसुन्दर बारहवें यज्ञका वर्णन करते हैं—

मू०— अपरे नियताहाराः प्राणान्प्राणेषु जुह्वति ।

सर्वेऽप्येते यज्ञविदो यज्ञक्षपितकल्मषाः ॥

यज्ञशिष्टामृतभुजो यान्ति ब्रह्म सनातनम् ।

नायं लोकोऽस्त्ययज्ञस्य कुतोऽन्यः कुरुसत्तम ! ॥

॥ ३०, ३१ ॥

पदच्छेदः— कुरुसत्तम ! ( हे कुरुकुलश्रेष्ठ अर्जुन ! )  
 अपरे ( अन्ये ) नियताहाराः ( परिमित आहारो येषां ते । अथवा  
 निगृहीत आहारो विषयभोगो येषां ते वैरागादि मन्तः ) प्राणान् ( वा-  
 योर्भेदान् । समनस्कानीन्द्रियाणि तान् ) प्राणेषु ( प्राणवायुषु वा मन-  
 श्चित्ताहंकारेष्वन्तःकरणवृत्तिभेदेषु ) जुह्वति ( प्रविलापयन्ति । यस्य  
 यस्य वायोर्जयः क्रियते इतरान्वायुभेदांस्तस्मिञ्जुह्वति ) एते, सर्वे  
 ( निखिलाः ) यज्ञविदः ( यज्ञलब्धारः । यज्ञज्ञाः ) यज्ञक्षपितकल्मषाः  
 ( यज्ञैर्नाशितानि पापानि येषां ते ) यज्ञशिष्टामृतभुजः ( यज्ञेभ्योऽव-  
 शिष्टममृताख्यमन्नमात्मानन्दं ये भुञ्जते ते ) सनातनम् ( पुरातनम् ।  
 नित्यस्वरूपम् । चिरन्तनम् ) ब्रह्म ( सच्चिदानन्द-स्वरूपम् ) यान्ति  
 ( प्रविशन्ति । गच्छन्ति । प्राप्नुवन्ति ) अयज्ञस्य ( यज्ञविहीनस्य ।  
 यज्ञानुष्ठानशून्यस्य ) अयम् लोकः ( अल्पसुखस्थानीयो मनुष्यलोकः )  
 न ( नैव ) अस्ति ( भवति ) अन्यः ( विशिष्टसाधनसाध्यः परलोकः ।  
 आत्मलोकः ) कुतः ( न कुतश्चित् ) ॥ ३०, ३१ ॥

**पदार्थः—** ( कुरुसत्तम ) हे कुरुवंशियोंमें श्रेष्ठ अर्जुन ! )  
 ( अपरे ) बारहवें यज्ञकरने वाले वे हैं जो ( नियताहाराः ) परिमित  
 भोजनके करने वाले हैं अथवा जो विषय रूप आहारको अर्थात् विषय  
 भोगोंको निग्रहकरनेमें तत्पर हैं वे ( प्राणान् ) मनसहित इन्द्रियोंको  
 ( प्राणेषु ) प्राणापानादि वायुओंमें अथवा अन्तःकरणमें ( जुह्वति )  
 हवन करदेते हैं अर्थात् लयकरदेते हैं ( एते ) ये ( सर्वे ) सब ( यज्ञविदः )  
 बारहों प्रकारके यज्ञकरनेवाले ( अपि ) भी ( यज्ञक्षपितकल्मषाः )  
 अपने यज्ञोंसे पापोंको तथा चित्तवृत्तिकी चंचलताको नाश करनेवाले  
 ( यज्ञशिष्टाश्रितभुजः ) यज्ञका अवशिष्ट अमृतरूप फल अर्थात् आत्मा-  
 नन्दके भोगनेवाले ( सनातनम् ) नित्यस्वरूप तीनों कालोंमें वर्तमान  
 ( ब्रह्म ) ब्रह्मको ( यान्ति ) प्राप्त होते हैं । इसके प्रतिकूल ( अय-  
 ज्ञस्य ) यज्ञ नहीं करनेवालेके लिये तो ( अयं लोकः ) यह जो नर-  
 लोक तिसका सुख भी ( न अस्ति ) प्राप्त नहीं है तो ( कुतः अन्यः )  
 कई सहस्र गुण जो परलोक अथवा आत्म-लोकका सुख है वह कैसे  
 लाभ हो सकता है ? अर्थात् यज्ञमें शून्य पुरुषके दोनों लोक नष्ट  
 होजाते हैं ॥ ३०, ३१ ॥

**भावार्थः—** अब श्यामसुन्दर बारहों प्रकारके यज्ञोंका  
 वर्णन करते हुए तथा उनके सम्पादन करनेवालोंका परिणाम  
 दिखलाते हुये कहते हैं, कि [ अपरे नियताहाराः प्राणान्प्रा-  
 णेषु जुह्वति ] वे जो बारहवां यज्ञ करने वाले हैं जो थोड़ा आहार  
 करके अपान, व्यान, उदान, समान, कृकल, कूर्म, देवदत्त, नाग और धनंजय  
 जो प्राणके भिन्न भिन्न भेद हैं जिनके जो शरीर भिन्नभिन्न शारीरिककर्मोंको

एक साथ समेट कर सबोंके श्रेष्ठ प्राण-वायुमें हवन करदेते हैं अर्थात् सब इन्द्रियोंकी स्थितिका कारण जो प्राण-वायु तिसमें इन्द्रियोंके कार्यको हवन करदेते हैं । जैसे सरयू, घाघरा, कोशी, यमुना, ब्रह्मपुत्र इत्यादि अनेक छोटी और बड़ी नदियां पर्वतसे निकलकर गंगामें जा मिलती हैं इसी प्रकार शरीर-स्थित नाना प्रकारकी सब वायु अपने श्रेष्ठ प्राणवायुमें जा मिलती हैं । इस प्राणको श्रुतियोंने भी श्रेष्ठ ही कहा है “यो ह वै श्रेष्ठं च ज्येष्ठं च वेद स ह वै ज्येष्ठश्च श्रेष्ठश्च भवति प्राणो वाव ज्येष्ठश्च श्रेष्ठश्च ” ( छा० उ० प्र० ५ श्रु० १ )

अर्थ— जो प्राणी श्रेष्ठ और ज्येष्ठ ( सबसे बड़ा ) को जानता है वही सबसे श्रेष्ठ और ज्येष्ठ होता है । सो यह जो प्राण सो ही श्रेष्ठ और ज्येष्ठ है ॥ क्योंकि मातृ-गर्भमें भी जब यह शरीर तैयार होता है तो सबसे पहले प्राण ही इस मांस पिण्डमें प्रवेश करता है । तब अपान, व्यानादि अन्य सब वायु तथा श्रवण, चक्षु इत्यादि सब इन्द्रियां इस लोथमें प्रवेश करती हैं ।

इसी कारण शरीरकी सब वायु तथा सब इन्द्रियां तथा इस शरीरका मरना जीना सब प्राणही के अधीन है । वरु ऐसा कहना चाहिये, कि यह शरीर ही प्राणके आश्रय चल रहा है । इस प्राणकी श्रेष्ठता को छान्दोग्योपनिषद्की श्रुतियोंने कैसी उत्तम रीतिसे सिद्ध किया है सो कहते हैं—प्राणका अर्थ इन्द्रियां भी है सो भी इन ही श्रुतियोंसे सिद्ध होजावेगा ।

“ॐ अथ ह ऽप्राणा अहः श्रेयसि व्युद्विरेऽहः श्रेयान

ऽप्राणाः— इन्द्रियाणि—प्राणका अर्थ इन्द्रिय इस श्रुतिसे सिद्ध है ।

स्यहः श्रेयानस्मीति ॥ ते ह प्राणाः प्रजापतिं पितरमेत्योर्भुगवन्  
को नः श्रेष्ठ इति ॥ ” ( छान्दो० उत्तरार्ध प्रपा० ५ श्रुति० ६ )

अर्थ—एक बार सब इन्द्रियां अपनी-अपनी श्रेष्ठताके विषय पर-  
स्पर लडपडीं और सब कहने लगीं, कि मैं श्रेष्ठ हूं, मैं श्रेष्ठ हूं एवम्  
प्रकार सब लडती हुई और अपनेको श्रेष्ठ कहती हुई प्रजापति पिता-  
महके पास पहुंचीं और बोलीं, कि भगवन् ! हम सबोंमें सबसे श्रेष्ठ  
कौन हैं ? सो कहो ! तब ब्रह्माने उनसे कहा, कि तुम लोग अपनी-  
अपनी श्रेष्ठता कैसे दिखलाती हो ? सो कहो ! नेत्र बोला मैं  
शरीरमें न रहूं तो सर्वत्र ग्रंथेला ही भासे फिर शरीर इधर उधर हिल  
न सके और कुछ न देख सके। पांव बोला, कि तू मत रह मैं रहूं तो  
हाथोंमें लटिया लेनेवालेको जहां चाहूं पहुंचादूं और मेग परम  
मित्र हाथ सब वस्तुओंको छूकर बतादेवे, कि यह अमुक वस्तु है। एवम्  
प्रकार सब एक-एक इन्द्रियने अपनी शक्तिकी बड़ाई की तब ब्रह्माने  
कहा, कि— ॐ तान् हो वाच यस्मिन् व उत्क्रान्ते शरीरं पापिष्ठ-  
रमिव दृश्येत स वः श्रेष्ठ इति ॥ ( छा० उत्त० प्रपा० ५ श्रुति ७ )

तुम लोगोंमें जिसके निकलजानेसे यह शरीर पापिष्ठतरं ;  
अर्थात् मृतक होजावे, निरर्थक होजावे और स्पर्श करनेके योग्य न रहे,  
वही तुममें श्रेष्ठ कहाजावेगा। इतना सुन सब इन्द्रियोंमें से प्रथम आंख  
निकल गई। “ ॐ चक्षुर्होच्चक्राम तत्सम्बत्सरं प्रोष्य पर्येत्योवाच  
कथमशक्तर्तमजीवितुमिति यथाऽन्धा अपश्यन्तः प्राणान्तः प्राणेन  
वदन्तो वाचा शृण्वन्तः श्रोत्रेण ध्यायन्तो मनसैवमिति प्रविवेश ह  
चक्षुः ॥ ” ( छा० उत्त० प्रपा० ५ श्रुति ६ )

अर्थ—सबसे पहले आंख निकल गई और सालभर किसी दूसरे स्थानपर रहकर लौट आई और पूछा, कि है शरीर ! तू मेरे बिना कैसे जीता रहा ? शरीरने उत्तर दिया, कि जैसे अन्धा बिना देखे प्राणसे श्वास लेता है, मुंहसे बोलता है, कानसे सुनता है, मनसे ध्यान करता है ऐसे मैं रहा मेरी किसी प्रकारकी हानि न हुई । तब आंख लज्जित हो शरीरमें चुप बैठ गई ।

तब इसी प्रकार श्रुति कहती है, कि एक—एक इन्द्रियोंने निकल कर अपनी-अपनी शक्ति देखली जब देखा, कि हममें तो किसीके बिना कुछ भी हानि नहीं होती तब सब लज्जित हो बैठीं । मनको घम-राड हुआ, कि मैं सब इन्द्रियोंका राजा हूं । मेरे निकलजानेसे अवश्य इन लोगोंकी हानि होगी तब सबोंसे पीछे मन निकला “मनो होच्चक्राम तत्संवत्सरं प्रोष्य पर्येत्योवाच कथमशक्तर्ते मज्जीवितुमिति यथा वाला अमनसः प्राणान्तः प्राणेन वदन्तो वाचा पश्यन्तश्चक्षुषा शृवन्तः श्रोत्रेणैवमिति प्रविवेश ह मनः ॥” ( छा० उक्त० प्रपा० ५ श्रुति ११ )

अर्थ—तब मन शरीरसे निकलकर सालभर कहीं अन्य स्थानमें रहकर लौटा और बोला, कि है शरीर ! तू मेरे बिना कैसे रहा ? तब शरीर बोला जैसे माकी गोदमें खेलनेवाला मासदिवसका बालक बिना मनके वर्तमान रहता है, प्राणसे जीवितरहता है, मुंहसे किलकिलाता है, आंखोंसे देखता है, कानोंसे सुनता है, ऐसे मैं रहा । तब मनभी लज्जित होकर शरीरमें जाबैठा ।

एवम् प्रकार मन भी लज्जित हुआ तब प्राणने कहा, कि तुम लोग सब संभल बैठो, अब मैं निकलता हूं “ ॐ अथ ह प्राण उच्चिक्रमिष्यन्त्स

यथा लुहयः पङ्क्तीराशंकून् संखि देदेवमितरान् प्राणान् समखि  
दत्तं हामिसमेत्योर्ध्वगवन्नेधि तन्नः श्रेष्ठोऽसि मोक्षमीरिति ॥ ”

( द्वा० उक्त० पूपा० ५ श्रुति १२ )

अर्थ— जब प्राणने निकलनेकी इच्छा की तब जैसे श्रेष्ठ अश्व जब भागना चाहता है तब अपने खूंटे, कील, अगाड़ी, पिछाड़ी इत्यादि के बन्धनोंको उखाड़ता चला जाता है । इसी प्रकार यह प्राण सब इन्द्रियोंको उखाड़ने लगा तब सब इन्द्रियां तथा अन्य सब अपान, समानादि वायु समीप जाकर बोलीं भगवन् ! तुम ही हम सबोंमें ज्येष्ठ और श्रेष्ठ हो तुम इस शरीरसे मत निकलो ।

मुख्य तात्पर्य यह है, कि एवम् प्रकार जो मनुष्य प्राणवायुको सबमें श्रेष्ठ जानकर सब इन्द्रियोंको तथा सर्व प्रकारकी वायुओंको इसी प्राणमें हवन करते हैं । अर्थात् प्राणको एकाग्र कर सब ओरसे एकाग्रता प्राप्त कर अपानादि तथा चक्षु, श्रोत्र इत्यादि इन्द्रियोंको रोक रखते हैं । अर्थात् ( प्राणान् प्राणेषु ) प्राण नाम इन्द्रियोंको महाप्राणमें हवन करदेते हैं वे बारहवें यज्ञवाले अर्थात् प्राणयज्ञ कहलाते हैं । इसी कारण भगवानने इनको ( नियताहाराः ) कहा है । क्योंकि परिमिति अहारके करनेसे प्राणसंचार करने वाली नाडियां कफसे नहीं भरती हैं, वायुओंके संचार करनेके मार्ग शुद्ध और निर्मल रहते हैं । पर इतना कम भोजन भी न करे जिससे इन्द्रियां दुर्बल होजायें । और अन्तःकरणको कुछ विचारनेकी शक्ति ही न रहे । नियताहार कहनेसे इतना ही तात्पर्य है । अथवा नियताहाराका यों भी अर्थ कर लीजिये, कि इन्द्रियोंको मनमें हवन करते हैं, फिर उस मनको बुद्धिमें, उस बुद्धि



को अहंकारमें हवन करके उस अहंकारको आत्मामें हवन कर निर-हंकार हो कर्मोंका अभिमान छोड़ अन्तःकरणकी शुद्धता प्राप्त कर मोक्षके अधिकारी होते हैं ।

अब आनन्दकन्द बारहों प्रकारके यज्ञोंकी महिमा वर्णन करते हुए कहते हैं— [ सर्वेऽप्येते यज्ञविदो यज्ञक्षपितकल्मषाः ] अर्थात् १. दैवयज्ञ, २. ब्रह्मयज्ञ, ३. संयमयज्ञ, ४. इन्द्रिययज्ञ, ५. आत्म-संयमयज्ञ, ६. द्रव्ययज्ञ, ७. तपोयज्ञ, ८. योगयज्ञ, ९. स्वाध्याययज्ञ, १०. ज्ञानयज्ञ, ११. अष्टांगयोगयज्ञ, १२. प्राणयज्ञ ये बारहों प्रका-रके यज्ञोंके प्राप्त करने वाले निश्चयकरके अपने-अपने यज्ञकी सिद्धि प्राप्त कर अपने पापोंको नाश करनेवाले तथा [ यज्ञाशिष्टामृतमुजो यान्ति ब्रह्म सनातनम् ] उस यज्ञका अवशिष्टभाग अर्थात् फलः जो अमृतस्वरूप अन्न है अर्थात् आत्मानन्द है तिसके भोगनेवाले होकर सनातन ब्रह्मको प्राप्त होते हैं । मुख्य अभिप्राय यह है, कि जब तक इस संसारमें प्रारब्ध वश इस पांचभौतिक—शरीरमें ये यज्ञ करने वाले निवास करते हैं तब—तक आत्मानन्दरूप अमृतका पान करते रहते हैं क्योंकि जैसे अमृत पीनेवालेको मृत्युका भय नहीं रहता निर्भय होजाता है इसी प्रकार ये यज्ञविदः आत्मज्ञानरूप अमृतको पीकर संसारचक्रके आध्यात्मिक, आधिभौतिक और आधिदैविक तापोंसे रहित होकर, पुत्रैषणा, लोकैषणा, वित्तैषणा, इत्यादि नाना प्रकारकी कामनाओंसे निवृत्त होकर यतचित्तात्मा कहलाते हुये अन्तमें ब्रह्म स्वरूपमें लय होजाते हैं । क्योंकि जितने यज्ञ हैं सबका पति अर्थात् अधिष्ठातृदेव वही ब्रह्म है ।

अथ श्री गोविन्द कहते हैं, कि [ नायं लोकोस्त्ययज्ञस्य कुतोऽन्यः कुरुसत्तम ! ] हे कुरुकुलमें श्रेष्ठ अर्जुन ! जो प्राणी इन मेरे कथन किये हुए यज्ञोंमें एकका भी सम्पादन नहीं करता उसे तो इस लोकके सुखकी भी प्राप्ति नहीं होती परलोक तथा अन्य किसी लोक वा आत्मलोकके सुखको कैसे पासकता है ? क्योंकि ऐसा प्राणी सदा विषयोंमें मग्न रहकर शिष्योदरपरायण हो रहा है, अर्थात् स्त्रीके पीछे लगा हुआ है, स्त्रीकी ही आज्ञामें समयको बिताता है, दिन रात अपने पेटहीके धन्यमें लगा रहता है, परलोककी भी ओर एक बारगी दृष्टि नहीं करता । दान, हवन, जप, स्मरण और भजन कभी कुछ नहीं करता है । जिसका मस्तक तीते तूँवेके समान है जो कभी किसी देवालय वा महात्मा, गुरु, माता, पिताको नहीं झुकता । जिसके कान कभी हरियश श्रवण नहीं करते वरु परायेकी निन्दा सुननेमें तत्पर रहते हैं । जिसकी आंखें कभी साधु, महात्मा तथा भगवत्-मूर्त्तिका दर्शन नहीं करतीं वरु परस्त्रीकी छवि और शृंगार देखनेमें तत्पर रहती हैं, जिसकी जिह्वा कभी स्वाहा स्वधाका अथवा प्रणवादि मंत्रोंका उच्चारण नहीं करती, जिसके हाथ द्रव्यदान देकर असमर्थोंका पालन पोषण नहीं करते, जिसके पांव कभी परोपकारमें नहीं दौड़ते, जिसका मन कभी किसी सात्त्विककर्मका संकल्प तक नहीं करता, जिसकी बुद्धि ज्ञानतत्त्वसे विमुख हो केवल छल, कपट, प्रपंच और धूर्त्ततामें पड़ीहुई स्वार्थ साधनमें लगी रहती है ऐसे प्राणी को अथज्ञ कहकर पुकारते हैं । ऐसे ही प्राणीको “ नायं लोकोस्ति ” इस नर-लोकका भी आनन्द प्राप्त नहीं है । अर्थात् नरलोकका स-

सम्पूर्ण आनन्द तो अलग रहा सहस्रांशमें एक अंशकी भी प्राप्ति नहीं है । तो परलोकका विशेष सुख कैसे मिल सकता है वा भगवत्की प्राप्ति कैसे होसकती है ? अर्थात् नहीं होसकती ।

प्रश्न— नरलोकका सुख क्या है, कहांतक है ?

उत्तर— “ ॐ युवा स्यात् साधु युवाऽध्यायकः । अशिष्ठो दृढिष्ठो बलिष्ठः । तस्येयं पृथ्वी सर्वा वित्तस्य पूर्णा स्यात् । स एको मानुष आनन्दः ॥ ” ( तैत्तिरी० व० २ अनु० ८ श्रु० १ में देखो )

अर्थ— मनुष्य कैसा हो, कि युवा हो, श्रेष्ठ हो, चारों वेद-वेदांगादिसे लेकर छोटे-छोटे ग्रन्थोंतक जितने शास्त्र पुराण हैं और जितनी विद्याएँ हैं सब प्राप्त किये हो, गुरुसे वा माता पितासे शिक्षा पाये हुआ हो, सर्व कार्योंमें दृढ हो, बलवान ऐसा हो, कि किसीसे युद्धमें पराजय नहीं पाया हो, सम्पूर्ण पृथ्वी-मण्डलका एक चक्रवर्त्ती राजा हो, इतना सुख जिसे प्राप्त हो जानो, कि नरलोकके सम्पूर्ण सुख उसे प्राप्त हैं । सो इतने सुख बिना प्रबल पुरुषार्थ अर्थात् बिना पुराणोंके साधन किये नहीं होसकते । जो प्राणी अयज्ञ है, उसे इन सुखोंमें एकका भी लाभ नहीं होसकता । परलोक तो अलग रहा ।

इस श्लोकमें भगवान् अर्जुनको कुरुसत्तम ऐसा विशेषण देकर पुकारते हैं । इसका कारण यह है, कि “ यथोक्तेऽर्थे बुद्धिसमाधानं कुरुकुलप्रधानस्यार्जुनस्यानायासलभ्यमिति वक्तुं कुरुसत्तमेत्युक्तम् ” ( आनन्दगिरिः ) कुरुवंशियोंमें उत्तम जो अर्जुन तिसकी बुद्धि वचनोंके यथार्थ अर्थोंको बिना किसी परिश्रमके शीघ्र ही समझनेमें

समर्थ है इसलिये भगवान् ने “ कुरुसत्तम ” कहकर पुकारा है । क्योंकि ये जो बारह प्रकारके यज्ञ कहे तिनके समझनेकेलिये सर्व-साधारणकी बुद्धि काम नहीं देती । क्योंकि ऊपरसे देखने—मात्र तो इनमें बहुत अन्तर देख पड़ता है पर यथार्थमें सबका फल एक ब्रह्मकी प्राप्ति अर्थात् भगवत्-स्वरूपकी प्राप्ति ही है । इसलिये अर्जुनके प्रति मानो भगवान् कुरुसत्तम कहकर बड़ाई दे रहे हैं, कि तू इन बारहों प्रकारके यज्ञोंके मर्मको समझनेमें समर्थ है ॥ ३०, ३१ ॥

अब यज्ञपति श्री हरि कहते हैं, कि हे अर्जुन ! यदि तुझको शंका हो, कि इन यज्ञोंका वर्णन पहलेसे भी किसी ग्रन्थमें है, कि केवल मैंने ही तुझको कहा है ? तो सुन—

मृ०—एवं बहुविधा यज्ञा वितता ब्रह्मणो मुखे ।

कर्मजान् विद्धि तान् सर्वानेवं ज्ञात्वा विमोक्ष्यसे ॥

॥ ३२ ॥

पदच्छेदः—एवम् ( यथोक्ताः । अनेन प्रकारेण ) बहुविधाः ( अनेकप्रकाराः ) यज्ञाः ( यागाः ) ब्रह्मणः ( वेदस्य ) मुखे ( द्वारे । वदने । श्रानने । आस्ये । मुखविवरे । मंत्रे ) वितताः ( विस्तृताः ) तान् ( यज्ञान् ) सर्वान् ( निखिलान् ) कर्मजान् ( कायिकवाचिक-मानसकर्मोद्भवान् । आत्मस्वरूपसंस्पर्शसहितान् ) विद्धि ( जानीहि ) एवम् ( ईदृशम् ) ज्ञात्वा ( बुद्ध्वा ) विमोक्ष्यसे ( संसारबन्धनात् विमुक्तो भविष्यसि ) ॥ ३२ ॥

**पदार्थः—** ( एवम् ) ये जो बारह प्रकारके यज्ञ जैसे पूर्व में कहेगये हैं इसी प्रकार ( ब्रह्मणः ) वेदके ( मुखे ) मुखमें अर्थात् आरम्भमें अथवा सम्पूर्ण वेदवाक्योंमें ( बहुविधाः ) नाना प्रकारसे ( वितताः ) विस्तार-पूर्वक कथन कियेगये हैं ( तान् ) तिन ( सर्वान् ) सबोंको हे अर्जुन ! तू ( कर्मजान् ) कार्यात्मक, वाचिक और मानस कर्मोंसे उत्पन्न ( विद्धि ) जान ( एवम् ) इस प्रकार ( ज्ञात्वा ) जानकर तू ( विमोक्ष्यसे ) संसार-बन्धनसे छूट-जावेगा ॥ ३२ ॥

**भावार्थः—** जब आनन्दकन्द व्रजचन्द बारह प्रकारके यज्ञों को कहचुके तब अर्जुनके मनमें यह चिन्ता हुई, कि ये बारह प्रकार के यज्ञ आज ही मेरे समीप श्री गोविन्दने कथन किये अथवा इससे पूर्व भी किसी महापुरुषने किसी ग्रन्थमें इनके विषय कुछ कहा है ? अन्तर्यामी भगवान् अर्जुनके मनकी यह बात समझ अर्जुनको दृढ़ विश्वास करानेके तात्पर्यसे कहते हैं, कि हे अर्जुन ! इन यज्ञोंका वर्णन आज ही मैंने तेरे समीप नहीं किया वरु पहले भी ये वर्णन किये गये हैं । कहां वर्णन किये गये ? सो सुन ! [ एवं बहुविधा यज्ञा वितता ब्रह्मणो \*मुखे ] ये सबके सब यज्ञ वेदके मुखमें अर्थात् वेदोंके आरम्भमें विस्तार-पूर्वक कथन किये हैं । सर्व विद्वान् तथा वेदोंके ज्ञाता जानते हैं, कि वेदोंके तीन भाग किये हुये हैं । प्रथम

\* यहां ब्रह्मणो मुखेका दो प्रकारसे अर्थ किया जावेगा— १. वेदके मुखमें अर्थात् आरम्भमें । २. सम्पूर्ण वेदवाक्योंमें अर्थात् ऋचाओंमें ।

भागमें कर्मकाण्डका दूसरेमें उपासनाका और तीसरेमें अर्थात् अन्त में ज्ञानका । इसलिये आनन्दकन्द कहते हैं, कि हे अर्जुन ! ये सब यज्ञ वेदके मुखमें वर्णन किये हुए हैं । सो जैसा मैंने तुम्हको केवल पांच अथवा छः श्लोकोंमें कथन कर दिया ऐसा नहीं वह नाना प्रकारसे सहस्रों वेद-मंत्रोंके द्वारा विस्तार-पूर्वक कथन किये हुए हैं । श्री आनन्दकन्द ब्रजचन्दने जो द्वादश-यज्ञोंका विषय प्रारम्भ करते हुए प्रथम दैवयज्ञ अर्थात् अग्निष्टोम, ज्योतिष्टोम, दर्श, पौर्णमासादिका कथन श्लोक २५के अर्धभागमें किया है । उन यज्ञोंके सम्पादन निमित्त अग्नि, चरु, होता इत्यादिकी आवश्यकता पड़ती है । इसलिये इनके विषय प्रत्येक वेदके आरम्भमें जो विधान है उनमेंसे प्रथमके दो एक मंत्र प्रत्येक वेदोंसे दिखलादिये जाते हैं जिससे यह सिद्धान्त होजावेगा, कि वेदोंके मुख (आरम्भ) में यज्ञोंका वर्णन है ।

शु० यजुर्वेद माध्यन्दिनी शाखा अध्या० १ मंत्र ५—

ॐ अग्ने व्रतपते व्रतञ्चरिष्यामि तच्छक्रेयन्तन्मे राध्यताम् ।  
इदमहमनुतात्सत्यमुपैमि । इस मंत्रसे यज्ञके अनुष्ठानकी प्रतिज्ञा कृती जाती है ।

अर्थ—हे अग्निदेव ! यज्ञके पति ! मैं यज्ञका अनुष्ठान करूंगा । उसे मैं पूर्ण कर सकूँ । यह मेरा यज्ञ निर्विघ्न सिद्ध करो और मैं इस अनृत-संसारसे छूटकर सत्य जो भगवत्स्वरूपमें सायुज्य-मुक्ति उसे प्राप्त करूँ ऐसी कृपा करो !

अब यज्ञ-हविके बनानेकेलिये ऊखल, मूशल तथा हवि बनाने वालेके विषय मंत्र लिखते हैं—

“ ॐ अग्नेस्तनूरसि वाचो विसर्जनन्देववीतये त्वा गृह्णामि  
बृहद्गावासि वनस्पत्यः स इन्देवेभ्यो हविः शमीष्व सुशमि  
शमीष्व हविष्कृदेहि ! हविष्कृदेहि !! हविष्कृदेहि !!! । ”

( शु० यजु० अ० १ मं० १५ )

इस मंत्रसे ऊखलमें हवि डालते हैं, मूशल हाथमें लेते हैं और  
वि बनानेवालोंको बुलाते हैं । अर्थ— हे हवि ! तुम अग्निके शरीर  
हो, क्योंकि तुम्हारे डालनेसे अग्निकी बृद्धि होती है फिर तुम वाचो-  
विसर्जन हो क्योंकि जलसे शुद्ध करनेके समय जो वेद-वचन तुम्हारे  
विषय बोलेजाते हैं, ऊखलमें डालतेसमय उनका विसर्जन होजाता है ।  
इसलिये तुम जो वाचाविसर्जन हो सो तुमको “देववीतये” ईश्वरकी  
प्राप्तिके अर्थ ऊखलमें डालनेकेलिये ग्रहण करता हूँ । हे मूशल ! तू  
लकड़ीका बनाहुआ दृढतर है सो तू इस ग्रीहिरूपहविको देवताओंके  
लिये “शमीष्व” इसकी भूसी हटाकर निर्मलकर हे “शमि !”  
शान्तरूप मूशल ! तू इस हविको “सुशमिष्व” अच्छे प्रकार शान्त-  
करो ! अर्थात् स्वच्छ करदो ! हे “हविष्कृत् !” हविष्यका बना-  
नेवाला यहां आ ! हे हविष्यका बनानेवाला यहां आ !! हे हवि-  
ष्यका बनानेवाला यहां आ !!! तीनबार पुकारकर हविष्य बनानेवालेको  
हविष्य बनानेकेलिये दृढ करते हैं । ये दो मंत्र यजुर्वेदके प्रथम अध्या-  
यमें दिखलाये गये हैं । अब सामवेदसे लिखते हैं—

सामवेद— “ ॐ अग्न आयाहि वीतये गृणानो हव्यदातये  
निहोता सत्सि बर्हिषि । ” ( सामवेद प्रथम प्रपाठक मंत्र ३ )

हे अग्निदेव ! यज्ञ होगा यह शब्द करतेहुए तुम चरु, पुरोडास इत्यादि हविके भक्षण और देवताओंके हविदानकेलिये हमारे यज्ञमें आओ ! जिस कारण देवताओंके आह्वाहनकर्त्ता तुम कुशासन-पर घँटाकन्ते हो । अब ऋग्वेदसे दिखलाते हैं—

ऋग्वेद— ॐ उप त्वाग्ने दिवेदिवे दोषावस्त धिया वयम् ।  
नमो भरन्त एमसि ॥ ७ ॥

अर्थ— हे सबसे उपासना कियेजाने योग्य अग्निदेव ! हमलोग ( दिवे दिवे ) अनेक प्रकारके विज्ञान-होनेकेलिये दिन-दिन ( धिया ) अपनी बुद्धि और कर्मोंसे आपकी ( भरन्तः ) उपासनाको धारण और ( दोषावस्तः ) रात्रि दिनमें निरन्तर ( नमः ) नमस्कार आदि करते हुए ( उप एमसि ) आपकी शरणमें प्राप्त होते हैं । सब वेदोंके आरंभमें इन यज्ञीयमंत्रोंके देखनेसे ऐसा प्रत्यक्ष होता है, कि सब वेदोंके मुखमें अर्थात् आरंभमें बहुविधयज्ञोंके विधान हैं । पर इतना अवश्य जानना चाहिये, कि वेदोंके आरंभमें पूर्व कथन कियेहुए द्वादश यज्ञोंमें केवल देवयज्ञ, द्रव्ययज्ञ, तपोयज्ञ, योगयज्ञ, स्वाध्याययज्ञ, अष्टांगयोगयज्ञ, प्राणयज्ञ इनहीं ७ यज्ञोंका वर्णन है । शेष पांच यज्ञ ब्रह्मयज्ञ, संयमयज्ञ, इन्द्रिययज्ञ, आत्मसंख्यमयज्ञ, ज्ञानयज्ञका वर्णन वेदके अन्त-भागमें है इसलिये इस श्लोकमें जो ब्रह्मणो मुखे का अर्थ वेदका मुख अर्थात् आरंभ कहागया है तहां वेदमुखका अर्थ वेदवाक्य करना चाहिये क्योंकि वेदोंके अन्तों तो ब्रह्मयज्ञ, ज्ञानयज्ञ इत्यादिका वर्णन है ॥



“ ॐ अग्नेस्तनूरसि वाचो विसर्जनन्देववीतये त्वा गृह्णामि  
बृहद्गावासि वनस्पत्यः स इदन्देवेभ्यो हविः शमीष्य सुशमि  
शमीष्व हविष्कृदेहि ! हविष्कृदेहि !! हविष्कृदेहि !!! । ”

( शु० यजु० अ० १ मं० १५ )

इस मंत्रसे ऊखलमें हवि डालते हैं, मूशल हाथमें लेते हैं और  
वि बनानेवालोंको बुलाते हैं । अर्थ— हे हवि ! तुम अग्निके शरीर  
हो, क्योंकि तुम्हारे डालनेसे अग्निकी वृद्धि होती है फिर तुम वाचो-  
विसर्जन हो क्योंकि जलसे शुद्ध करनेके समय जो वेद-वचन तुम्हारे  
विषय बोलेजाते हैं, ऊखलमें डालतेसमय उनका विसर्जन होजाता है ।  
इसलिये तुम जो वाचाविसर्जन हो सो तुमको “देववीतये” ईश्वरकी  
प्राप्तिके अर्थ ऊखलमें डालनेकेलिये ग्रहण करला हूं । हे मूशल ! तू  
लकड़ीका बनाहुआ दृढतर है सो तू इस ग्रीहिरूपहविको देवताओंके  
लिये “शमीष्व” इसकी भृसी हटाकर निर्मलकर हे “शमि !”  
शान्तरूप मूशल ! तू इस हविको “सुशमिष्व” अच्छे प्रकार शान्त-  
करो ! अर्थात् स्वच्छ करदो ! हे “हविष्कृत् !” हविष्यका बना-  
नेवाला यहां आ ! हे हविष्यका बनानेवाला यहां आ !! हे हवि-  
ष्यका बनानेवाला यहां आ !!! तीनबार पुकारकर हविष्य बनानेवालेको  
हविष्य बनानेकेलिये दृढ करते हैं । ये दो मंत्र यजुर्वेदके प्रथम अध्या-  
यमें दिखलाये गये हैं । अब सामवेदसे लिखते हैं—

सामवेद— “ ॐ अग्न आयाहि वीतये गृणानो हव्यदातये  
निहोता सत्सि बर्हिषि । ” ( सामवेद प्रथम प्रपाठक मंत्र १ )

हे अग्निदेव ! यज्ञ होगा यह शब्द करतेहुए तुम चरु, पुरोडास इत्यादि हविके भक्षण और देवताओंके हविदानकेलिये हमारे यज्ञमें आओ ! जिस कारण देवताओंके आह्वाहनकर्त्ता तुम कुशासन-पर बैठाकरते हो । अब ऋग्वेदसे दिखलाते हैं—

ऋग्वेद— ॐ उप त्वाग्ने दिवेदिवे दोषावस्त धिया वयम् ।  
नमो भरन्त एमसि ॥ ७ ॥

अर्थ— हे सबसे उपासना कियेजाने योग्य अग्निदेव ! हमलोग ( दिवे दिवे ) अनेक प्रकारके विज्ञान होनेकेलिये दिन-दिन ( धिया ) अपनी बुद्धि और कर्मोंसे आपकी ( भरन्तः ) उपासनाको धारण और ( दोषावस्तः ) रात्रि दिनमें निरंतर ( नमः ) नमस्कार आदि करते हुए ( उप एमसि ) आपकी शरणमें प्राप्त होते हैं । सब वेदोंके आरंभमें इन यज्ञीयमंत्रोंके देखनेसे ऐसा प्रत्यक्ष होता है, कि सब वेदोंके मुखमें अर्थात् आरंभमें बहुविधयज्ञोंके विधान हैं । पर इतना अवश्य जानना चाहिये, कि वेदोंके आरंभमें पूर्व कथन कियेहुए द्वादश यज्ञोंमें केवल देवयज्ञ, द्रव्ययज्ञ, तपोयज्ञ, योगयज्ञ, स्वाध्याययज्ञ, अष्टांगयोगयज्ञ, प्राणयज्ञ इनहीं ७ यज्ञोंका वर्णन है । शेष पांच वज्ञ ब्रह्मयज्ञ, सैयमयज्ञ, इन्द्रिययज्ञ, आत्मसंबन्धमयज्ञ, ज्ञानयज्ञका वर्णन वेदके अन्त-भागमें है इसलिये इस श्लोकमें जो ब्रह्मणो मुखे का अर्थ वेदका मुख अर्थात् आरंभ कियागया है तहां वेदमुखका अर्थ वेदवाक्य करना चाहिये क्योंकि वेदोंके अन्तमें तो ब्रह्मयज्ञ, ज्ञानयज्ञ इत्यादिका वर्णन है ॥

इसकेलिये यजुर्वेदके अन्तिम अध्याय ईशावास्यको देखो ।

इसी प्रकार सब वेदोंका अन्त ज्ञानयोगका ही वर्णन करता है । चारों वेदोंके सब मंत्र मिलकर गणानामें एकलक्षा १००००० हैं इनमें ८०००० तो कर्म और उपासनाके विषय हैं और २०००० ज्ञानके विषय हैं । इसलिये यों कहना चाहिये, कि वेदके मुखमें अर्थात् मुंहमें आदिसे अन्ततक बारहों यज्ञ विस्तार-पूर्वक कथन कियेहुए हैं अर्थात् ये सब वेद अपने मुखसे यज्ञोंको विस्तार पूर्वक कह चुके हैं ।

एवम् प्रकार सब वेदोंमें सब प्रकारके यज्ञ विस्तारपूर्वक कथन कियेहुए हैं । विस्तारके भयसे यहां सब नहीं दिखलाये जासकते केवल दो चार मंत्रोंको दिखलाकर सूचना करदी गई है ।

जिसको जिस यज्ञकी विधि जाननी हो और वह जिस वेदवाला द्विज हो अपने वेदसे उस यज्ञको निकाल लेवे ।

शंका— पहले श्यामसुन्दर अर्जुनसे यह कह आये हैं, कि—  
“ त्रैगुण्यविषया वेदा निस्त्रैगुण्यो भवार्जुन ! ” वेद त्रिगुणात्मक कर्मोंके बतानेवाले हैं इसलिये तू निस्त्रैगुण्य होजा ( देखो अ० २ श्लो० ४५ )

और अब फिर इन्हीं वेदोंसे यज्ञोंको बतला रहे हैं और कह रहे हैं, कि ( वितता ब्रह्मणो मुखे ) वे सब यज्ञ वेदके मुखमें विस्तारपूर्वक कथन किये हुए हैं । और यज्ञशिष्टामृतभुजो यांति ब्रह्म सनातनम् । जो इन यज्ञोंके अवशिष्ट अमृतका भोजन करते हैं ।

वे सनातन ब्रह्मको प्राप्त होते हैं। इन दोनों वचनोंमें पूर्वापर विरोध होनेसे भ्रमादका प्रवेश होता है। सो सर्वज्ञ सर्वेश्वर सर्वकलापूर्ण अन्तर्यामी श्री भगवान् कृष्णचन्द्रके मुखसे नहीं होना चाहिये सो ऐसा क्यों हुआ ?

समाधान—वादी इस तेरी शंकाके निवारणार्थ भगवान् आगे आधे श्लोकमें कहते हैं, कि ( कर्मजान विद्धि तान् सर्वानिवं ज्ञात्वा विमोक्षयसे ) हे अर्जुन । ये जितने यज्ञ कथन किये हैं उन सबोंको तू कायिक, वाचिक और मानसिक कर्मोंसे उत्पन्न जान ! ये सब कर्मज हैं वेदोंमें कथन कियेहुए हैं इन्हींका साधन करते-करते पारमार्थिक बुद्धि होती है तब मनुष्य निस्त्रैगुण्य होता है। अर्थात् वेदोंसे पार जा ब्रह्मको प्राप्त होता है। इसी कारण भगवान् यह भी कहचुके हैं, कि “ न कर्मणामनारंभान्नैष्कर्म्यं पुरुषोऽनुते ” ( अ० ३ श्लो० ४ ) बिना कर्मके आरंभ किये कोई प्राणी नैष्कर्म्य-अवस्थाको नहीं प्राप्त होसकता अर्थात् निस्त्रैगुण्य नहीं होसकता और अब कहते हैं, कि “ यज्ज्ञात्वा विमोक्षयसे ” जिन कर्मजयज्ञोंका साधन करते-करते उनके यथार्थ भेदको जानकर तू मोक्षको प्राप्त होगा यहां किसी प्रकार की शंका मत करो !

भगवान्के कहनेका मुख्य अभिप्राय यह है, कि ये जो द्वादश प्रकारके यज्ञ हैं सबोंका सम्बन्ध काया, वचन और मनसे है बहुतों का तीनोंसे, बहुतोंका दो से, बहुतोंका केवल एकसे ही है। इसलिये इनको कर्मज कहना पडा। श्रुतिका वचन है, कि “ यन्मनसा मनुते

तद्वाचा वदति यद्वाचा वदति तत्कर्मणा करोति ” अर्थ— पहले प्राणी जिस बातका मनन करता रहता है वही वचनसे बोलता है फिर जैसा वचनसे बोलता है तदनुसार ही करता है । यह मानुषी-स्वभाव है इसलिये जितने यज्ञ कर्मसे उत्पन्न हैं उन सबोंका सम्बन्ध मन, वचन और काया तीनोंसे होना आवश्यक है । सो यहां दिखलाया जाता है —

१. देवयज्ञ— इस यज्ञमें जो संकल्प है वह मानसिक कर्म है फिर संकल्पके पश्चात् जो मंत्रका उच्चारण है सो वाचिक कर्म है पश्चात् जो हाथोंसे हवनीयद्रव्य लेकर अग्निमें डालना है वह कायिककर्म है । अथवा यों कहो, कि अपने-अपने इष्टदेवके प्रसन्न रखनेकी जो इच्छा है वह मानसिककर्म है, मुखसे जो उनकी प्रार्थना वा स्तुति करनी है सो वाचिक है और उनका षोडशोपचारपूजन अर्थात् धूप, दीप, नैवेद्य इत्यादिका जो यत्न करना है सो कायिक-कर्म है ।

२. ब्रह्मयज्ञ— इस यज्ञमें ब्रह्मज्ञानकी जो अभिलाषा है सो मानसिक है, उसकी प्राप्ति निमित्त जो गुरुशरण जाकर उपाय पूछना है सो वाचिक है और जो गुरुदेवकी सेवा है वह कायिक कर्म है ।

३. संयमयज्ञ— इस यज्ञमें जो भिन्न-भिन्न संयमोंकी ओर एकाग्र हो मनका स्थिर रखना है अर्थात् अपने लक्ष्यको स्मरण रखना है सो मानसिक कर्म है, तिस संयम-रूप आगमें हवन करनेके लिये जो श्रोतादि इंद्रियोंकी उनके विकारोंसे हटांना है सो कायिक है । और इसमें

भी कहीं-कहीं प्रणवादि मंत्रोंका उच्चारण है सो वाचिक है । यदि कोई शंका करे, कि संयम यज्ञके लिये मंत्र उच्चारणकी क्या आवश्यकता है ? क्योंकि इंद्रियोंको विकारोंसे हटालेना ही इस यज्ञसंसाधनके लिये बहुत है । तो उत्तर यह है, कि यदि इन इंद्रियोंके अधिष्ठातृदेवको प्रसन्न करनेके लिये मंत्रोंके द्वारा कुछ प्रार्थना, स्तुति कीजावे तो कुछ हानि नहीं “अधिकस्याधिकम् फलम्” जितना ही कर्ताको अधिक परिश्रम होगा अधिक फल होगा । विहित कर्मोंका करना कायिक है उनका फल मंत्र द्वारा भगवत्में अर्पण करना वाचिक है और इस कारण मंत्रका प्रसाद वा शान्तिकी प्राप्ति मानस है ।

५. आत्मसंयमयज्ञ— इस यज्ञमें × व्युथान और निरोध के पीछे प्रशान्तवाहिता संस्कारकी प्राप्ति है, वह मानस-कर्म है तिसके साधन निमित्त जो शारीरिक-परिश्रम है वह कायिक है ।

६. द्रव्ययज्ञ— शारीरिक-परिश्रमसे शुद्ध अर्थलाभकरना कायिक है, दुखियोंको बुलाकर दानदेना वाचिक है और मनमें यह विचारना, कि कृप, तडाग, गोशाला, पाठशाला इत्यादिमें इतने प्रमाणतक द्रव्यदान करेंगा मानसिक है ।

७. तपोयज्ञ— भूखप्याससहना तथा मौन इत्यादि साधनकरना कायिक कर्म है जिस प्रयोजनसे तप किया जाता है, उसकी सिद्धिका

× व्युत्थान, निरोध और प्रशान्तवाहिताका वर्णन श्लो० ३६ में देखो ।

विचार करते रहना मानस है तथा प्रणवादिका जप वाचिक है ।

८. योगयज्ञ— आसन, मुद्रा इत्यादि लगाना कायिक है, 'हंसः' इत्यादि मंत्रोंका उच्चारण करना वाचिक है, मनको एकाग्र करना मानसिक है ।

९. स्वाध्याययज्ञ— अध्ययनके लिये गुरु शरण जाना कायिक है वेदादि अध्ययन तथा प्रणवादि उच्चारण और उनके अर्थोंका विचार करते रहना मानसिक है ।

१०. ज्ञानयज्ञ— केवल मन बुद्धिका व्यापार है इसलिये इसको केवल मानसिककर्म कह सकते हैं, इसे कायिक वाचिकसे स्वल्प सम्बन्ध है ।

११. प्राणयज्ञ— प्राणायाम इत्यादि साधनके लिये आसन इत्यादि लगाना कायिक है, प्राणायाम मंत्रका उच्चारण करना वाचिक है और चित्तका निरोध होना मानसिक है ।

एवम प्रकार ये सब यज्ञ कर्मज हैं इसी कारण इनका अन्योन्य सम्बन्ध है । एकका गुण दूसरेमें घुसा हुआ है । अतएव सब यज्ञ करनेवाले फलोंको भगवत्में अर्पण कर देनेसे भगवत्स्वरूपको प्राप्त होते हैं ।

इसी कारण भगवान् कहते हैं, कि “ एवं ज्ञात्वा विमोक्ष्यसे ” हे अर्जुन ! तू इस प्रकार यज्ञोंका भेद जान लेनेसे मोक्षको प्राप्त हो जावेगा । अर्थात् युद्धादि कर्मोंका सम्पादन करता हुआ भी संसारबन्धनसे छूट मेरेमें आ मिलेगा ॥ ३२ ॥

इतना सुन अर्जुनने पूछा भगवन् ! इतं द्वादशयज्ञोंमें  
किस यज्ञको श्रेष्ठ मानूँ ? यह सुन भगवान् बोले—

सृ०— श्रेयान् द्रव्यमयायज्ञात् ज्ञानयज्ञः परंतप ।  
सर्वं कर्माखिलं पार्थ ज्ञाने परिसमाप्यते ॥

॥ ३३ ॥

पदच्छेदः— परंतप ! ( हे शत्रुतापन ! ) द्रव्यमयात्  
( द्रव्यसाधनसाध्यात् ) यज्ञात् ( दैवादियज्ञात् ) ज्ञानयज्ञः  
( बाह्यः कायप्रवृत्त्युपरमात्मक आत्मसाक्षात्कारयज्ञः ) श्रेयान् ( प्रश-  
स्यतरः ) पार्थ ! ( हे पृथापुत्र ! ) सर्वम् ( सकलम् ) अखिलम्  
( सर्वाङ्गोपसंहारयुक्तम् निश्शेषम् ) कर्म ( देवद्रव्ययज्ञादिफला-  
रंभककर्म ) ज्ञाने ( आत्मज्ञाने ब्रह्मसाक्षात्कारे ) परिसमाप्यते ( प्रव-  
न्धक्षयद्वारेण पर्यवस्यति । अन्तर्भवति ) ॥ ३३ ॥

पदार्थः— ( परन्तप ! ) हे शत्रुओंका नाश करने वाला  
अर्जुन ! ( द्रव्यमयात् ) द्रव्यमय ( यज्ञात् ) यज्ञसे ( ज्ञानयज्ञः )  
ज्ञानयज्ञ ( श्रेयान् ) श्रेष्ठ है क्योंकि ( पार्थ ! ) हे पृथाका पुत्र अर्जुन !  
( सर्वम् ) सब तथा ( अखिलम् ) सम्पूर्ण अंगोंके सहित ( कर्म )  
जो यज्ञादि कर्म हैं वे ( ज्ञाने ) ज्ञानयज्ञमें ( परिसमाप्यते ) प्रवेश  
कर जाते हैं ॥ ३३ ॥

भावार्थः— अर्जुनने पूछा है, कि पूर्वोक्त द्वादशयज्ञोंमें किस  
यज्ञकी श्रेष्ठता मानी गई है । इसके उत्तरमें भगवान् कहते हैं, कि



[श्रेयान् द्रव्यमयाद्यज्ञाज्ज्ञानयज्ञः परंतप ! ] हे शत्रु-  
ओंका नाश करनेवाला अर्जुन ! ज्ञानयज्ञ ही द्रव्य-मय-यज्ञसे श्रेष्ठ है ।  
क्योंकि ये जितने द्वादशप्रकारके यज्ञ कहेगये इनमें ग्यारह यज्ञ तो  
द्रव्ययज्ञ हैं केवल ज्ञानयज्ञ ही द्रव्ययज्ञ नहीं है । यहां द्रव्य शब्दके  
दो अर्थ हैं । प्रथम वस्तु-तस्तु अर्थात् अन्न, वस्त्र, हिरण्य इत्यादि द्वितीय  
“ क्षित्यप्तेजो मरुद्ध्योमकालदिग्देहिनो मनो द्रव्याणि ” इस  
न्यायसूत्रानुसार पृथ्वी, जल, अग्नि, वायु, आकाश, काल, दिशा,  
आत्मा और मनको भी द्रव्य कहते हैं ।

इसी कारण द्रव्ययज्ञ कहनेसे उन दोनों यज्ञोंका भी तात्पर्य है  
जिसे भगवान् दैवयज्ञ और द्रव्ययज्ञ कहते हैं । क्योंकि इनका सम्बन्ध  
अन्न, वस्त्र, धन, सम्पत्ति, तिल, यव, अग्नि इत्यादिसे है तथा उन  
यज्ञोंसे भी अभिप्राय है जिनका सम्बन्ध क्षिति, जल, पावक, गंगन,  
समीर अर्थात् पांचों तत्त्वोंसे है, शरीर और अन्तःकरणसे है । तात्पर्य  
यह है, कि इन्द्रिययज्ञ, प्राणयज्ञ, स्वाध्याययज्ञ, योगयज्ञ, तपयज्ञ  
इत्यादि भी द्रव्ययज्ञ ही कहलाते हैं । इसीकारण भगवान् अर्जुनसे  
कहते हैं, कि हे शत्रुतापन अर्जुन ! इन द्रव्ययज्ञोंसे ज्ञानयज्ञ श्रेष्ठ है ।  
क्योंकि ज्ञानयज्ञको किसी द्रव्यसे सम्बन्ध नहीं है ।

यदि शंका हो, कि न्यायने तो आत्माको भी द्रव्य ही माना है  
और ज्ञानयज्ञको इस आत्मासे सम्बन्ध है इसलिये ज्ञानयज्ञ भी द्रव्य-  
यज्ञ क्यों नहीं कहा जावेगा ? तो उत्तर यह है, कि न्यायवालोंने  
अपने प्रयोजन साधन करने तथा अपनी युक्तियोंको सिद्ध करनेके

तात्पर्यसे आत्माको भी द्रव्य मान लिया है । नहीं माननेसे सारा न्यायशान्ता ही मिट्टीमें मिलजावेगा । यदि उनसे पूछो, कि वेदसे आत्माके द्रव्य होनेका प्रमाण दो, तो वे नहीं देसकते । इसलिये उनका ऐसा मानना अप्रमाणके समीप-समीप कहना चाहिये ।

दूसरी बात यह है, कि न्यायवाले आत्माको अहंकारका आश्रय और × मनोमात्र इन्द्रियसे आत्माका ग्रहण मानते हैं । अर्थात् ऐसा कहते हैं, कि मनके द्वारा आत्माको जानलेते हैं, पर वेदका अन्तिम भाग वेदान्त न्यायके इस सिद्धान्तका खण्डन करता है । श्रु०—“अयं मात्मा ब्रह्म” यह आत्मा ब्रह्म है । इसी कारण मनादिसे ग्रहण नहीं होसकता । श्रु०—“न तत्र चक्षुर्गच्छति न वाग्गच्छति न मनो न विद्मो ....” अर्थात् इस आत्मामें आंख नहीं जाती, न वचन जाता है, आत्मा मनोगोचर नहीं है । श्रु०—“यन्मनसा न मनुते येनाहुर्मनो मतम् ....” फिर वेदने आत्माको व्यापक कहा है । प्रमाण—यस्तु सर्वाणि भूतानि आत्मन्येवानुपश्यति । सर्वभूतेषु चात्मानन्ततो न विचिकित्सति । ” ( यजुर्वेद अ० ४ मं ६ ) अर्थ—जो मुमुक्षु अव्यक्तसे लेकर स्थावर पर्यन्त सर्वप्रकारके द्रव्योंको तथा सर्वप्राणियोंको आत्मामें ही देखता है और सबमें आत्माको देखता है वह संसारबन्धनका कुछ भी डर नहीं रखता है ।

मुख्य तात्पर्य यह है, कि नैयायिकोंके जितने पंचभूत मन, आकाश, काल इत्यादि द्रव्य हैं सब आत्मामें हैं और आत्मा सबमें है । इस कारण आत्माको पंचभूत इत्यादि आठ द्रव्योंके साथ नवां

× अहंकारस्याश्रयोऽयं मनोमात्रस्य गोचरः ( सिद्धान्तमुक्तावलि पश्चिच्छेद १ का० ५० )

द्रव्य बनाकर कहना मानों गुंजाके साथ चिन्तामणिको पिरोना है ।  
हां ! इतना तो है, कि नैयायिक भी आत्माको +विभु अर्थात् व्यापक  
और बुद्धि इत्यादि गुणोंवाला तथा नित्य मानते हैं, \*इन्द्रि-  
यादिका अधिष्ठाता मानते हैं ।

इस कारण “ विभु ” नित्य तथा अधिष्ठाता कहनेमें न्याय  
और वेदान्तकी एक सम्मति होरही है । इसे तो मानना ही चाहिये ।

मुख्य अभिप्राय यह है, कि आत्मा द्रव्य नहीं इसलिये आत्म-  
ज्ञानयज्ञको द्रव्ययज्ञ नहीं कह सकते ।

यदि आत्मज्ञानयज्ञ और द्रव्ययज्ञ एक समान हों, तो भग-  
वान् अपने मुखसरोजसे ज्ञानयज्ञको द्रव्ययज्ञसे श्रेष्ठ क्यों कहते ?  
इस कारण हे बादी ! तू ज्ञानयज्ञको द्रव्ययज्ञ नहीं कह सकता ।

इसी कारण भगवान् कहते हैं, कि ज्ञानयज्ञकी श्रेष्ठता अन्य  
एकादश-यज्ञोंसे माननी ही चाहिये क्योंकि द्रव्य द्वारा अन्नदान,  
गोदान, वस्त्रदान, हिरण्यदान इत्यादि योग, तप, जप किसी प्रकार  
के कर्म क्यों न हों जब तक ज्ञान न हो सब बन्धनके कारण हैं ।  
जब ज्ञान प्राप्त होता है तो सर्वोंके फल उसी ज्ञानके भीतर जाकर  
समाप्त होजाते हैं । इसलिये भगवान् कहते हैं, कि [ सर्व कर्मा-

+ विशुद्ध्यादि गुणवान् ( मुक्तावली परि० १ का० ५१ में देखो )

\* आत्मैन्द्रियाधिष्ठाता ( मुक्ता० परि० १ का० ४७ में देखो )

खिलं पार्थ ज्ञाने परिसमाप्यते ] हे पार्थ ! सर्व यज्ञोंके सम्पूर्ण कर्म सब अंगोंके सहित ज्ञानयज्ञमें जाकर लय होजाते हैं । क्योंकि अन्य सब यज्ञ जन्म मरणके बन्धनमें डाला करते हैं और ज्ञानयज्ञ अन्य फलोंसे शून्य होनेके कारण केवल मोक्ष ही प्रदान करनेवाला है । ज्ञानयज्ञसे शरीर निर्मल, निर्विकार और निरहंकार होकर मेरी ओर झुकता है और मेरे स्वरूपको प्राप्त करता है ।

जैसे सब नदियां चारों ओरसे सिमट कर समुद्रमें लय होजाती हैं इसी प्रकार सर्व प्रकारके कर्मजयज्ञ ज्ञानयज्ञमें लय होजाते हैं । प्रमाण श्रु०— “ ॐ पराचः कामाननुयन्ति वालास्ते मृत्योर्यन्ति विततस्य पाशम् । अथ धीरा अमृतत्वं विदित्वा ध्रुमध्रुवेष्विह न प्रार्थयन्ते । ” ( काठकोप० अ० २ वल्ली १ श्रु० २ )

अर्थ— जो बालक हैं, अज्ञानी हैं वे ज्ञानसे पहले कामनाओंकी सिद्धिकी ओर अर्थात् धन, सम्पत्ति, पुत्र, कलत्र इत्यादिकी ओर दौडते हैं । इस प्रकार दौडते हुए मृत्युके बहुत बड़े फैलेहुए फांसमें पडकर नष्ट होजाते हैं । पर जो धीर हैं वे अमृतत्व जो कैवल्यपरमपद तिसे नित्य जान कर ( अम्रुवेषु ) इस अनित्य संसारकी प्रार्थना नहीं करते । अर्थात् परम ज्ञानके प्रतिकूल विषयोंकी कांक्षा नहीं करते इसलिये ज्ञानयज्ञकी श्रेष्ठता सिद्ध है ।

मुख्य अभिप्राय भगवान्‌के कहनेका यह है, कि जब तक कामना है तब तक कर्म अपनी शाखा प्रशाखा फैलाकर प्राणीको बांधलेता है । सो कामना ज्ञान-यज्ञ-रूप अग्निकी ज्वालामें भस्म होजानेसे कर्मके सब जाल फांस भी भस्म होजाते हैं ।

ज्ञानका उदय और कामनाओंका अस्त दोनों साथ-साथ आरम्भ होते हैं । इनके उदय और अस्तके बीचमें जो सन्धिका समय है वही अन्तःकरणाकी शुद्धिके साधनकी अवस्था है । इधर जैसे-जैसे ज्ञानके उदयसे कामनाओंका अस्त आरम्भ होता है, तैसे-तैसे उधर अन्तःकरणाकी शुद्धि प्राप्त होती जाती है ।

इस ज्ञानयज्ञके साधन करनेवालोंको ज्ञानकी सातों भूमिकाओं को जानना आवश्यक है । ( तिन भूमिकाओंका वर्णन अध्याय ३ श्लो० १८ में देखो ) ॥ ३३ ॥

इतना सुन अर्जुनने पूछा भगवन् ! ऐसे ज्ञानकी प्राप्ति किस प्रकार हो और कहांसे हो ? सो कृपा कर कहो !  
इतनासुन श्री गोविन्द बोले—

मृ०—तद्विद्धि प्रणिपातेन परिप्रश्नेन सेवया ।

उपदेक्ष्यन्ति ते ज्ञानं ज्ञानिनस्तत्त्वदर्शिनः ॥

॥ ३४ ॥

पदच्छेदः—तत् ( ज्ञानम् ) प्रणिपातेन ( दीर्घनमस्कारेण दण्डवत्पतनेन वा ) परिप्रश्नेन ( कर्मोपासनाज्ञानविज्ञानादि बहुविषयकेन प्रश्नेन । कथं बन्धः कथं मोक्षः का विद्या का चाविद्येति परिप्रश्नेन ) सेवया ( शुश्रूषया सर्वभावेन तदनुकूलकारितया ) विद्धि ( विजानी-हि । लभस्व ) ज्ञानिनः ( न्यायविचारपूर्वकवेदार्थज्ञाः ) तत्त्वदर्शिनः ( यथावत्तत्त्वदर्शनशीलाः ) ते ( तुभ्यम् ) ज्ञानम् ( परमात्मविष-

यम् ) उपदेक्ष्यन्ति ( कथयिष्यन्ति । उपदेशेन सम्पादयिष्यन्ति ) “

॥ ३४ ॥

**पदार्थः—** हे अर्जुन ! जिस ज्ञानकी प्राप्तिका उपाय तूने पूछा है (तत्) तिसको तू ( प्रणिपातेन ) महानपुरुषोंके सम्मुख जा दण्डके समान पृथ्वीपर गिरकर अर्थात् उनको नम्रता पूर्वक दण्डवत् प्रणामकरके, ( परिप्रश्नेन ) उपासना, ज्ञान, विज्ञानादि नाना प्रकारके विषयोंके समझानेके निमित्त प्रश्न करके तथा ( सेवया ) उनके चरणोंकी सेवा करके ( विद्धि ) जानले और समझले । क्योंकि तेरी सेवासे प्रसन्न होकर वे ( ज्ञानिनः ) न्याय और विचारके साथ वेदार्थके जाननेवाले ज्ञानी तथा ( तत्त्वदर्शिनः ) ब्रह्मज्ञानके गूढतत्त्वके साक्षात्कार करनेवाले ब्रह्मनिष्ठ ( ते ) तेरेलिये ( ज्ञानम् ) ज्ञान-तत्त्वको ( उपदेक्ष्यन्ति ) उपदेश करेंगे ॥ ३४ ॥

**भावार्थः—** अर्जुनने जो भगवान्से यह प्रार्थना की है, कि हे दया सागर ! इस ज्ञानयज्ञके प्राप्त करनेका क्या उपाय है ? उसके उत्तरमें भगवान् कहते हैं, कि [ तद्विद्धि प्रणिपातेन परिप्रश्नेन सेवया ] हे अर्जुन ! तू इस ज्ञानयज्ञको, प्रणिपात, परिप्रश्न और सेवा इन तीन उपायोंसे प्राप्त करले । अर्थात् गुरुदेवकी शरण जा दण्डवत् प्रणाम कर उनकी सेवामें तत्पर हो प्रश्न कर ज्ञानयज्ञका स्वरूप प्राप्त करले ।

भगवान्के कहनेका मुख्य अभिप्राय क्या है ? सो सुनो ! बहुतेरे प्राणी यज्ञोपवीतसंस्कारके पश्चात् ब्रह्मचर्याश्रमके नियमोंके अनुसार

गुरुकुलमें जाकर वेदोंको वेदांगोंके सहित तथा नाना प्रकारके अन्य शास्त्रोंका अध्ययन कर यों समझने लगजाते हैं, कि मैं आत्मज्ञानी तथा तत्त्वदर्शी बन गया, पर ऐसा उनका समझना निरर्थक है । हां ! वे विद्वान् तो अवश्य हैं, पर तत्त्वदर्शी नहीं कहे जासकते । क्योंकि तत्त्वदर्शी होनेके लिये उन महात्माओंसे उपदेश लेना अति ही आवश्यक है जो विद्याध्ययनके पश्चात् ब्रह्मका साक्षात्कार करचुके हैं । अर्थात् जो श्रोत्रिय भी हैं और ब्रह्मनिष्ठ भी हैं ।

शंका—क्या वे विद्वान्, ब्रह्मवेत्ता तथा भगवत्-स्वरूपके अनुरागी नहीं होते ?

उत्तर—नहीं ! कदापि नहीं ! यदि मनुष्य वेद, शास्त्र पढ़कर विद्वान् होनेहीसे ब्रह्मनिष्ठ होजायाकरता तो रावण जो पूर्ण-विद्वान् था जिसने वेदोंपर भाष्य किया है, राक्षस नहीं कहाजाता । इसी प्रकार चार्वाक जो विद्वान् था नास्तिक कहाजाता है तथा बौद्धमतके बड़े-बड़े विद्वान् भी वेदकी निन्दा करनेसे नास्तिक कहेजाते हैं । इनको ब्रह्मनिष्ठ कोई भी नहीं कहता, नास्तिक ही कहता है । मैं तुमको श्रुतियों से सिद्धान्त कर दिखलाता हूँ, कि केवल शास्त्रोंका ही विद्वान् होनेसे प्राणी ब्रह्मवेत्ता नहीं होसकता । सो सुनो ! नारद जो सर्वविद्यानिधान थे पहले आत्मज्ञान से रहित थे । एक दिन अपने मनमें विचारने लगे, कि मैं सर्व-विद्याओंका अध्ययन करचुका पर अबतक मुझे यह बोध नहीं हुआ, कि संसार-क्लेशसे उद्धार करनेवाली कौनसी विद्या है ? क्योंकि जितनी मैंने जानी हैं उनमें तो ऐसी कोई विद्या नहीं देख

पडती जिससे मनुष्य ब्रह्मनिष्ठ हो, संसारसे पारं हो जावे । ऐसा बोध होता है, कि इन विद्यार्थियोंके अतिरिक्त कोई अन्य विद्या भी है जो किसी ब्रह्मनिष्ठ महापुरुषसे जाकर पूछनी चाहिये । ऐसे विचार नारद परमहंस सनत्कुमारके समीप जाकर ब्रह्मविद्याके विषय जिज्ञासु हुए । प्रमाण श्रु०— “ ॐ अधीहि भगव इति होपाससाद् सनत्कुमारं नारदस्तथं होवाच यद्वेत्थ तेन मोपसीद ततस्तदूर्ध्वमवक्ष्यामीति ” ( छा० उत्त० प्रपा० ७ खं० १ श्रु० १ )

अर्थ— नारदने सनत्कुमारके पास जाकर कहा, कि भगवन् ! आप मुझे उपदेश कीजिये अर्थात् ब्रह्मप्राप्तिका उपाय बताइये । इतना सुन सनत्कुमारने उत्तर दिया, कि जो कुछ तुम जानते हो, जितनी विद्या तुमने सीखी है सबकीसब मुझसे कहो तब मुझे जो कुछ कहना होगा कहूंगा । यों आज्ञा पाते ही नारद बोले श्रु०— “ ॐ स होवाचर्वेदं भगवोऽध्येमि यजुर्वेदं सामवेदमाथर्वणं चतुर्थमितिहासपुराणं पञ्चमं वेदानां वेदं पित्र्यं राशिं दैवं निधिं वाकोवाक्यमेकायनं देवविद्यां ब्रह्मविद्यां मृतविद्यां क्षत्रविद्यां नक्षत्रविद्यां सर्पदेवजनविद्यामेतद्भगवोऽध्येमि ॥ ” ( छा० उत्त० प्रपा० ७ खं० १ श्रु० २ )

अर्थ— नारदने सनत्कुमारसे कहा, हे भगवन् ! जो कुछ मैंने सीखी है आपके सम्मुख वर्णन करता हूँ आप सुनें ! ऋग्वेद, यजुर्वेद, सामवेद, चौथा अथर्वणवेद, पांचवां इतिहास, पुराण, वेदोंका वेद व्याकरण, श्राद्ध, कल्प जिसमें पितरोंके श्राद्धादिका वर्णन है, गणित-शास्त्र जिससे नाना प्रकारके भेद जानेजाते हैं, दैवशास्त्र जिससे दैवी-



उत्पात, दुर्भिक्ष, उल्कापात, भूकम्प इत्यादिका बोध होता है, +निधि-  
शास्त्र कुवेरकी नवों प्रकारकी निधियोंका वृत्तान्त, वाक्योवाक्य-  
शास्त्र जिसे तर्कशास्त्र भी कहते हैं, एकायनशास्त्र जिसे नीति-  
शास्त्र भी कहते हैं, देवविद्या, निरुक्त, ब्रह्मविद्या, ऋग्वेद, यजुः,  
साम इन वेदत्रयीका ब्राह्मण-भाग, शिक्षा कल्प, भूतविद्या  
जिसे पदार्थविद्या भी कहते हैं जिससे भिन्न-भिन्न भूतों तथा पदार्थोंके  
मेलसे एक विचित्र शक्तिका ज्ञान होता है अथवा तन्त्रविद्या,  
मारण, मोहन, वशीकरण, उच्चाटन इत्यादिको भी भूतविद्या  
कहते हैं । “क्षत्रविद्या” अर्थात् युद्धमें बाणादि चलानेकी विद्या ।  
“नक्षत्रविद्या” जिसे (ज्योतिषशास्त्र) भी कहते हैं । “सर्पविद्या”  
जिसमें सर्पोंके भेद तथा उनके विष उतारनेका ज्ञान होता है । देवजन-  
विद्या जिसे नृत्य और गानविद्या भी कहते हैं । नारद कहते हैं, कि  
हे महर्षि सनत्कुमार ! मैंने इतनी विद्यायें सीखी हैं पर हे भगवन् ! ....  
श्रु०—“ॐ सोऽहं भगवो मंत्रविदेवास्मि नात्मवित् श्रुतं ह्येव मे  
भगवदृश्येभ्यस्तरति शोकमात्मविदिति सोऽहं भगवः शोचामि तं मा  
भगवञ्छोकस्य पारं तारयत्विति तं होवाच यद्वै किञ्चित् दध्य  
गीष्ठा नामैवैतत् ” । ( छां० उक्त० प्रपा० ७ खं० १ श्रु० ३ )

अर्थ—सो मैं केवल मंत्रका जानने वाला हूँ अर्थात् उन विद्याओंका  
शब्दार्थ मात्रका ज्ञाता हूँ, केवल कर्मोंका सम्पादन करसकता हूँ । पर  
मैं आत्मवेत्ता नहीं हूँ । मैंने आपके समान आत्मवेत्ताओंसे सुना है,

कि आत्माका जाननेवाला शोकको तरजाता है । सो शोक और मोहमें प्राप्त जो मैं तिसको आप शोकसे पार करो । इस प्रकार नारदने जब कहा तब सनत्कुमार मुसकराकर बोले, कि हे नारद ! “यद्वै किंचित्-दध्यगीष्ठा नायैवैतत् ” जो कुछ तुमने अध्ययन किया है सब नाम-मात्र ही है ।

इन श्रुतियोंसे ही सिद्ध होता है, कि केवल विद्याध्ययनमात्रसे प्राणी शोक-सागरसे पार नहीं जासकता । जबतक आत्मवेत्ता न हो । तिस आत्मवेत्ता होनेकेलिये गुरुओंके पास जाना चाहिये ।

इसलिये जगत-गुरु श्री कृष्णचन्द्र अर्जुनसे कहते हैं, कि हे अर्जुन ! तू महात्माओंकी शरण जा उनके चरणोंपर गिर उनकी सेवाकर ज्ञान-प्राप्ति-निमित्त यों प्रश्नकर, कि हे भगवन् ! प्राणी संसार सागरसे कैसे तरता है ? गुरु ! मोक्ष क्या है ? बन्धन क्या है ? जीव क्या है ? ब्रह्म क्या है ? माया किसे कहते हैं ? एवम प्रकार प्रश्न करनेसे वे तेरी सेवासे प्रसन्न होकर क्या करेंगे ? सो सुन ! [ उपदेक्ष्यन्ति ते ज्ञानं ज्ञानिनस्तत्त्वदर्शिनः ] वे तुम्हे ज्ञान उपदेश करेंगे । वे कैसे हैं ? तो ज्ञानी और तत्त्वदर्शी हैं । “ज्ञानिनः” विद्याऽध्ययनकर सर्व-पदार्थोंको, सांगोपांग वेदार्थको जानकर, विचारशील हो ज्ञानप्राप्त करचुके हैं और ( तत्त्वदर्शिनः ) तत्त्वको साक्षात्कार करचुके हैं अर्थात् आत्मज्ञान प्राप्तकर भगवत्-स्वरूप-परायण होचुके हैं । ज्ञानी और तत्त्वदर्शी कहनेका यही तात्पर्य है, कि जिनको सर्व-शास्त्रोंका पूर्णज्ञान है और जो ज्ञानी होकर तत्त्वदर्शी अर्थात् भगवत्-

स्वरूप-परायण हो रहे हैं। इसी कारण वे उपदेश करनेके अधिकारी हैं। क्योंकि इन दोनों गुणोंसे सम्पन्न हुए बिना कोई पुरुष आत्मज्ञानके उपदेशमें कुशल नहीं हो सकता। जैसा, कि भाष्यकार शंकर भगवान् ने अपने भाष्यमें कहा है, कि “ ये सम्यग्दर्शिनस्तैरुपदिष्टं ज्ञानं कार्य्यक्षमम्भवति ” जो सम्यक्दर्शी हैं उनहीका उपदेश कल्याण-कारक है और सिद्धि-प्रदान करने वाला है। दूसरोंका नहीं। क्योंकि जो केवल शास्त्रोंके जाननेवाले श्रोत्रिय हैं, पर वे ब्रह्मनिष्ठ नहीं हैं और ब्रह्मज्ञानरहित हैं, वे अनुभवसहित ब्रह्मज्ञानका उपदेश नहीं कर सकते। और जो केवल ब्रह्मनिष्ठ ही हैं, शास्त्र नहीं पढ़े, वे दृष्टान्त, युक्ति, अनुमान, शंका और समाधान-पूर्वक उपदेश नहीं कर सकते। इसलिये उपदेष्टाको श्रोत्रिय और ब्रह्मनिष्ठ दोनों ही होना चाहिये।

भगवान् ने इस श्लोकमें तीन बातें कही हैं। उनपर ध्यान रखना चाहिये। १. प्रणिपातेन, २. परिप्रश्नेन, ३. सेवया।

१. × प्रणिपातेन— गुरुदेवके साष्टांग-प्रणामको प्रणिपात कहते हैं।

२. परिप्रश्न— अपनी जो कुछ दशा हो उन सबोंको स्वच्छ-रीतिसे गुरुदेवके समीप प्रकटकर किसी अपने रहस्यको नहीं छिपाकर पाप, पुण्य सब स्पष्टरूपसे कहकर अपने उद्धारका पूछना परिप्रश्न कहा जाता है।

---

× प्रकर्षेण निष्चैः पतनम् प्रणिपातो दीर्घ-नमस्कारः। ( शंकरः )

३. सेवा— गुरुदेवके युगल-चरणोंकी सेवा, सो सेवा भी कैसी ? तो साधारण नहीं । नीचसे भी नीच सेवा जैसे गुरुदेवके स्नान निमित्त जलका घट भरलाना, इन दिनों बहुतसे शिष्योंको यह सुनकर हिचकसी लगेगी पर औरोंको कौन पूछे ? स्वयंश्री कृष्ण भगवान् की ही गुरु-सेवाका दृष्टान्त देता हूँ—

संभी जानते हैं, कि भगवान् बचपनमें अपने गुरुदेवके लिये लकड़ी तोड़कर अपने मस्तकपर लाया करते थे उनके साथ उनका मित्र सुदामा भी जाया करता था । एक दिन जंगलमें इंधन तोड़ते समय रात्रि होगयी, घोर वर्षा होने लगी, इसलिये इन दोनों मित्रोंने मस्तक पर इंधनका बोझ लिये, इधर उधर मार्ग जोहते बहुत ही क्लेश पाया, पर इंधनका बोझ न छोड़ा । मानो भगवान्ने सुदामाके मिससे संसारको यह उपदेश किया, कि प्राणीको इसी प्रकार गुरुमहाराजकी शरण प्राप्त हो उनकी सेवा करनी चाहिये । यह इतिहास लोक-प्रसिद्ध है इसलिये विस्तारके भयसे संक्षिप्त करदिया गया ।

शिष्यश्री— बहुतरे नवीन प्रकाशवाले यों कहपड़ेंगे, कि वे तो बच्चे थे इसलिये मस्तकपर इंधनका बोझ लिये फिर । हम मूख दाढ़ीवाले जवान हैं तथा सरदार थानेदार, जमींदार और तहसीलदार हैं हम क्यों गुरुदेवके फरमावरदार हों ? तो प्यारे नवयुवको ! नाहे तुम कोई “ दार ” क्यों न होनाओ पर गुरुदेवका तो फरमावरदार और चोवदार ही रहना पड़ेगा । देखो सुलतान बलखबुखाराने तो गुरुदेवके स्थानमें भाड़ भोंकनेका कार्य सम्पादन किया है । जानेदो ये तो सुनीहुई बातें हैं । मैं स्वयं अपनी आंखोंसे देखी हुई बात तुम्हें सुनाता हूँ, कि आगरा शहरमें रायशालियाम पोस्ट-

अब भगवान् कहते हैं, कि जब एवम् प्रकार सेवा करनेसे गुरुमहाराज प्रसन्न हों तब तो “परिपूशेन” उनसे भिन्न-भिन्न प्रश्नोंको कर शिक्षा लेनी चाहिये । अर्थात् कर्म, उपासना, ज्ञान तथा अन्य बहु प्रकारके विषयोंके विषय अपनी शंकाओंकी निवृत्ति करतेहुए आत्मज्ञानकी जिज्ञासा करनी चाहिये ! तब वे ज्ञानी, तत्त्वदर्शी, गुरुदेव सार वस्तुओंका उपदेश करेंगे । भगवान्का यह श्लोक इस श्रुतिके अनुकूल ही है प्रमाण—  
 “उत्तिष्ठत जाग्रत प्राप्य वरान्निबोधत । त्वस्य धारा निशिता दुरत्यया  
 दुर्गमपथस्तत् कवयो वदन्ति” ( का० अ० १ बल्ली ३ श्रु० १४ )

अर्थ— जैसे माता अपने परम प्रिय पुत्रको नींदसे जगाती है ऐसे श्रुति मोहकी निद्रामें सोये हुए बच्चोंको जगाती है और कहती है, कि हे अविद्याके अन्धकाररात्रिमें सोये हुए बच्चे ! उठो ! उठो ! जागो ! जागो ! ( वरान् प्राप्य ) ज्ञानी, तत्त्वदर्शी आचार्योंको प्राप्त करके ज्ञानके मार्गको ग्रहण करो । क्योंकि यह ज्ञानका पथ छुरेकी धारसे भी अत्यन्त तीक्ष्ण है और बड़ी कठिनतासे पारजाने योग्य है । ज्ञानी-लोग ऐसा ही कहते हैं ॥ ३४ ॥

मास्टर जेनरल जो १३०० रुपये मासिक पाते थे जिनकी आज्ञामें सैकड़ों पोस्टमास्टर काम करते थे । जलका घट भरकर अपने मस्तकपर ला अपने गुरुदेव राधास्वामी को स्नान कराते थे । तुम लोग यह शंका करोगे, कि जब गुरु भी वैसा महात्मा हों तब न उनकी ऐसी सेवा कीजावे । सच है ! तुम्हारी बात थोड़ी देरके लिये मैं मानता हूं इसी कारण किसी महात्माने कहा है, कि “ गुरु कीजे ज्ञान, पानी पीजे छान ” यदि तुम ऐसा ही चाहते हो तो महात्माओंको पहचानकर गुरु कियाकरो । लेंडी बूचोको मत कियाकरो ।

अब श्यामसुन्दर श्री कृष्णचन्द्र इस प्रकार गुरुदेवके चरणोंकी  
सेवा द्वारा ज्ञानकी प्राप्तिका फल कहते हैं—

मू०— यज्ञात्वा न पुनर्मोहमेवं यास्यसि पाण्डव ! ।

येन भूतान्यशेषेण द्रक्ष्यस्यात्मन्यथो मयि ॥

॥ ३५ ॥

पदच्छेदः— पाण्डव ! ( पाण्डुकुलोद्भव अर्जुन ! ) यत्  
( पूर्वोक्तं ज्ञानमाचार्यैरूपदिष्टम् ) ज्ञात्वा ( प्राप्य । लब्ध्वा ) पुनः,  
एवम् ( इदानीमिव ! ) मोहम् ( बन्धुबन्धादिनिमित्तं शोकम् )  
न ( नैव ) यास्यसि ( प्राप्स्यसि ) येन ( ज्ञानयोगेन ) अशेषेण  
( साकल्येन ) भूतानि ( ब्रह्मादि स्तम्बपर्यन्तानि । ब्रह्माण्डोदरवर्तीनि  
चराचराणि ) आत्मनि ( स्वस्मिन् स्वरूपे ) अथ ( अनन्तरम् )  
मयि ( वासुदेवे ) द्रक्ष्यसि ( अवलोकयिष्यसि ) ॥ ३५ ॥

पदार्थः— ( पाण्डव ! ) हैं पाण्डुकुलभूषण अर्जुन !  
( यज्ञात्वा ) जिस ज्ञानको जानकर ( एवम् ) इस प्रकार जैसे तू अब  
मोहमें पड़ा है ( पुनः ) फिर तिस ( मोहम् ) बन्धुबन्धोंके मरणरूप  
मोहको ( न यास्यसि ) नहीं प्राप्त होगा । क्योंकि ( येन ) जिस ज्ञान  
के प्राप्त होनेसे तू ( अशेषेण ) सकल ( भूतानि ) भूतोंको अर्थात्  
ब्रह्मासे लेकर तृण पर्यन्त को ( आत्मनि ) अपने आत्मामें ( अथ )  
तदनन्तर ( मयि ) मुझ वासुदेव परमात्मामें भी ( द्रक्ष्यसि ) देखेगा ।

॥ ३५ ॥

**भावार्थः—** अब श्री आनन्दकन्द जगद्गुरु महानुभावों द्वारा इस ज्ञानयज्ञकी प्राप्ति करलेनेका फल वर्णन करते हुए अर्जुनके प्रति कहते हैं, कि [ यज्ज्ञात्वा न पुनर्मोहमेवं यास्यसि पाण्डव ] हे पाण्डुहृदयानन्दवर्द्धन अर्जुन ! गुरुओंकी शरण जानेसे जिस ज्ञानकी प्राप्ति होती है उस ज्ञानको लाभ करके तू फिर कभी ऐसे शोक और मोहको नहीं प्राप्त होगा जैसा, कि तू इस समय अपने बन्धुवर्गोंके मारे जानेके मोहमें पडाहुआ है ।

भगवान्‌के कहनेका अभिप्राय यह है, कि इस जीवका यह स्वभाव सनातनसे चला आ रहा है, कि ज्ञान न हो तो जैसे अन्धोंको मार्ग चलनेमें नाना प्रकारके क्लेश उत्पन्न होते हैं ऐसे इस संसारके पथमें यह जीव विविधप्रकारके दुःखोंको भोगता है पर जब गुरुदेव दया-दृष्टिकर ज्ञानकी शलाकासे इसके नेत्रोंके पटल खोलदेते हैं तब यह सांसारिक-दुःखोंसे छूट शोक और मोहरहित हो परमानन्दको प्राप्त होजाता है। इस विषयमें श्रुति एक उत्तम दृष्टान्त देकर समझाती है। सुनो—

श्रु०—“ ॐ यथा सौम्य पुरुषं गन्धारेभ्योऽभिनद्धाक्षमानीय तं ततोऽतिजने विसृजेत्स यथा यत्र प्राङ्गोदङ्गऽधराङ्गः प्रत्यङ्गः प्रध्मायीताऽभिनद्धाक्ष आनीतोऽभिनद्धाक्षो दिस्त्वष्टः ॥ १ ॥ तस्य यथाभिहननं प्रमुच्य प्रब्रूयादेतां दिशं गन्धारा एतां दिशं व्रजेति स ग्रामाद्ग्रामं पृच्छन् परिडतो मेधावी गन्धारानेवोपसम्पद्येतैवमेवेहाचार्यवान् पुरुषो वेद तस्य तावदेव चिरं यावन्न विमोक्ष्येऽथ सम्पत्स्य इति ॥२॥ ” ( छा० उ० प्र० ६ खं० १४ श्रुतिः १, २ ) ।

अर्थ— महर्षि उद्दालक अपने पुत्र श्वेतकेतुसे कहते हैं; कि हे सौम्य ! जैसे कोई चोर गान्धार देशके राजकुमारकी आंखोंपर पट्टी बांधकर घरसे ला निर्जनबनमें फेंकदेवे तो सो राजकुमार तिस बनमें कभी पूर्व, कभी पश्चिम, कभी उत्तर, कभी दक्षिण, “प्रध्मायिता” फिरता हुआ पुकारता है, कि भाई ! कोई हो तो मेरी दशा देखो, कि मैं आंखोंपर पट्टी बांधकर यहां लायागया हूं और ऐसे इस बनमें छोड़ दियागया हूं। इस प्रकार उसकी पुकार सुनकर कोई दयालु-पुरुष राजकुमारकी पट्टी खोल उससे कहे, कि हे बेटा ! देखो ! इधर तेरा गन्धार नगर है तू इस ओर चलाजा। तब वह बालक ग्रामसे ग्रामको पूछता हुआ परिडित और मेधावी बनकर अर्थात् मार्गका सब वृत्तान्त जानकर अपने गन्धार देशको पहुंच जाता है। इसी प्रकार जो पुरुष आचार्य्यवान् होता है, अर्थात् गुरु द्वारा शिक्षा पाता है वह अपने स्वरूपको जानलेता है सो इस संसारमें केवल प्रारब्ध-भोगतक जीता है, फिर ब्रह्ममें जा मिलता है।

मुख्य अभिप्राय श्रुतिका यह है, कि इसी प्रकार प्रारब्ध रूप चोरने इस जीवरूप बालकके ज्ञान और वैराग्य रूप नेत्रोंपर अज्ञानकी पट्टी बांधकर ब्रह्मानन्दरूप गान्धारनगरसे लाकर संसाररूप निर्जन बनमें छोड़ दिया है। जो बन काम, क्रोधादि बड़े-बड़े व्याघ्र, सिंह, विच्छू और सर्पों करके परिपूर्ण है तहां यह जीव बार-बार आध्यात्मिक इत्यादि घोरदुःखोंमें व्याकुल पुकारता फिरता है, कि हा ! मैं इन सांसारिक दुःखोंसे पिसकर मर रहा हूं। कोई मुझे बचाओ, मेरी रक्षा करो ! तब अकस्मात् कोई दयालु-पुरुष अर्थात् कोई श्रोत्रिय,



ब्रह्मनिष्ठ उसकी पुकार सुन कृपा कर उसकी आंखसे मोह रूप पट्टीको उतार, सांसारिक विषयोंके फांसको तोड़, उसे सन्मार्ग पर चढा देता है, कि बेटा ! जा ! तेरा ब्रह्मानन्द रूप गान्धार नगर इस ओर है । इधर सीधा चला जा । तब यह जीव दृढ वैराग्यवान् हो एक ग्रामसे दूसरे ग्रामका पता लगाता हुआ अर्थात् श्रवण, मनन, निदिध्यासन इत्यादि ग्रामोंको देखता हुआ अपने ब्रह्मानन्द रूप गन्धार देशमें पहुँच जाता है । तब उसके मोहकी निवृत्ति होजाती है ।

कहनेका अभिप्राय यह है, कि जो आचार्यवान् हुआ है अर्थात् गुरुदेवकी शरण पा चुका है, वही इस मर्मको जानता है और ऐसे जानकर संसार—सागरसे पार होजाता है ।

शंका— अर्जुनको तो श्यामसुन्दर स्वयम् ज्ञान उपदेश कर रहे हैं फिर ऐसा क्यों कहा ? कि तू प्रणिपात, प्रश्न और सेवा कर महात्माओंसे ज्ञान सीख !

समाधान— भगवान्ने अर्जुनके पूछनेपर सर्वसाधारण जिज्ञासुओंके लिये यह उपाय कथन कर दिया । क्योंकि अर्जुनको तो भगवान् उपदेश कर ही रहे हैं पर भगवान् अर्जुनके हृदयका यह अभिप्राय भी जान गये हैं, कि अपने मिससे संसारका कल्याण किया चाहता है । इसी कारण संसारियोंके कल्याण निमित्त भगवान् यह उपाय बता रहे हैं । शंका मत करो !

अब भगवान् कहते हैं, कि [ येन भूतान्यशेषेण द्रक्ष्य-  
स्यात्मन्यथो मयि ] हे अर्जुन ! एवम् प्रकार ज्ञान लाभ करनेसे

तू ( भूतानि ) ब्रह्मलोकसे तृण पर्यन्त सब भूतोंको अपने आत्मामें, फिर मुझ वासुदेवमें ओत-प्रोत देखेगा अर्थात् देव, दनुज, मनुज, गन्धर्व, किन्नर, सूर्य, चन्द्र, तारागण, आकाश, वायु, पृथ्वी इत्यादि जो कुछ है सबको तू अपने आत्मामें देखेगा और सम्पूर्ण विराट्को आत्मा ही जानेगा । जैसे सहस्रों मणिकार्यें एक सूत्रमें पिरोई रहती हैं इसी प्रकार सम्पूर्ण ब्रह्माण्डकी वस्तु-तस्तु आत्मरूप सूत्रमें पिरोयी हुई देखेगा । फिर बिना भेद भावके कुशाग्रके सहस्रों भाग करनेसे जितना होता है उतना भी शेष न छोड़कर सबको ( मयि ) मुझमें देखेगा सब प्रकार सब मुझमें हैं और मैं सर्वोंमें हूँ ।

भगवानने जो ( अशेषेण ) पद कहकर अपनेमें सबको दिखलाया है इसी वचनको श्रुति भी स्पष्टरूपसे कहती है—

ॐ एष ब्रह्मैष इन्द्र एष प्रजापतिरेते सर्वे देवा इमानि च पञ्च महाभूतानि पृथ्वी वायुराकाश आपो ज्योतीर्भीषीत्येतानीमानि च ॥ जुद्र मिश्राणीव । बीजानीतराणि चेताराणि चाण्डजानि च जरायुजानि च खेदजानि चोद्भिज्जानि चाश्वागावः पुरुषा हस्तिनो यत्किंचेदं प्राणि जंगमं च पतत्रि च यच्च स्थावरम् सर्वं तत् प्रज्ञानेवम् । प्रज्ञाने प्रतिष्ठितम् प्रज्ञानेलो लोकः प्रज्ञा प्रतिष्ठा प्रज्ञानं ब्रह्म । ( ऐतरेय० प्र० अ० ३ श्रु० ३ )

॥ जुद्रमिश्राणीव— जल, पृथ्वी, आकाशादि पाँचों तत्त्वोंमें जो छूटे-छूटे जीव हैं तिनको श्रुति मिश्राणीव कहकर पुकारती है । आजकलके अंग्रेजी पढ़नेवाले

अर्थ— यही ब्रह्म है, यही इन्द्र है, यही प्रजापति है, यही सब देव है। पंचमहाभूत भी यही है अर्थात् पृथ्वी, वायु, आकाश, जल और अग्नि ये पांचों भी यही है। ( चुद्र ) छोटे-छोटे जीव सर्प, मत्स्य ( खटमल ) मशक इत्यादि तथा जो आंखोंसे नहीं देखे जाते ऐसे जीव भी यही है। अन्य नाना प्रकारकी वस्तुओंका बीज अर्थात् कारण भी यही है। तथा अन्नादि तिसके बीज फिर अण्डज, पिण्डज, उष्मज तथा उद्भिज, स्थावर सब यही है। फिर अश्व, गऊ, पुरुष, हस्ती जो कुछ जंगम पक्षी सब प्रज्ञा-नेत्र कहेजाते हैं। अर्थात् सबोंको लेचलनेवाला वही प्रज्ञारूप x नेत्र है। सब उसी प्रज्ञा ( ब्रह्म ) में प्रतिष्ठित हैं। इसलिये यह लोक भी प्रज्ञा-नेत्र ही कहाजाता है। फिर यही प्रज्ञा ( ब्रह्म ) सम्पूर्ण जगत्की प्रतिष्ठा अर्थात् उत्पत्ति, पालन और लयका स्थान है।

इसी कारण श्री आनन्दकन्दने “ अशेषेण भूतानि ” शब्दका प्रयोग किया।

अब श्याममुन्दर कहते हैं, कि हे अर्जुन ! जो प्राणी एवम् प्रकार महात्माओंसे ज्ञान प्राप्त करता है वह सबको आत्मामें देखताहुआ मुझ ब्रह्मस्वरूपमें भी देखता है यह तू निश्चय जान !

समझते हैं, कि यह बात केवल अंग्रेजी ग्रन्थोंमें ही है पर ऐसी-ऐसी अनेक बातें श्रुतियों में लिखी हुई हैं।

x नीयते जनेनेति नेत्रम् ।

शंका—भगवान् ने आत्मानि और मयि दो बार कहा इसका क्या कारण ? क्या आत्मा में और उनमें कुछ भेद है ? क्या आत्मा कोई विलग तत्त्व है और वासुदेव श्रीकृष्ण कोई दूसरा है ?

समाधान—योगेश्वर भगवान् ने यहां आधे श्लोक में अर्जुन को यथार्थ तत्त्व ही उपदेश कर दिया । क्योंकि वह यह कह रहे हैं, कि हे अर्जुन ! एवम् प्रकार ज्ञान होनेसे तू अशेष-ब्रह्माण्ड को अपने आत्मा में अर्थात् स्वरूप में देखेगा, पश्चात् अपने को मुझ वासुदेव में भी देखेगा । अर्थात् सम्पूर्ण विराट् को पहले अपने में देखेगा फिर उस अपने को मुझ वासुदेव भगवत् स्वरूप में देखेगा । तात्पर्य यह है, कि पहले तुझ को “तत्त्वमसि” महा वाक्य का बोध होगा फिर “अहम्ब्रह्मास्मि” तथा “सोहमस्मि” का यथार्थ मर्म तेरी समझ में आवेगा । फिर तो न कहीं तू रहेगा न कहीं यह सृष्टि रहेगी । सर्वत्र ब्रह्म ही ब्रह्म देख पड़ेगा । अर्थात् तेरी दृष्टि में सर्वत्र मैं ही मैं हो जाऊंगा और तू अपने को भी मेरा ही रूप देखेगा ।

क्योंकि हे अर्जुन ! सत् चैतन्यदेव जो मैं सो आभासरूप तथा प्रतिबिम्बरूपसे सर्वत्र इस ब्रह्माण्ड में प्रवेश किये हुआ हूँ परन्तु बिम्ब प्रतिबिम्ब दोनों के चैतन्य-स्वरूप के विषय समता होनेसे शुद्ध चैतन्य-स्वरूप जो मैं, तिसीका प्रवेश सर्वत्र जानना । क्योंकि बिम्ब प्रतिबिम्ब का जो परस्पर भेद भासता है सो दर्पणरूप उपाधिका किया हुआ है यथार्थ में नहीं । इसलिये ज्ञान की प्राप्तिसे “तत्त्वमसि” महा वाक्य के यथार्थ अर्थ का तू अनुभव करने लग जावेगा ।

किसी किसी टीकाकारने आत्मनि और मयि का समानाधिकरण करके अर्थ किया है अर्थात् ( आत्मनि मयि ) मुझ आत्मामें सबको देखेगा सो अर्थ एकदेशिक होसकता है । क्योंकि समानाधिकरण होता तो मध्यमें “ अथ ” शब्दके लानेकी आवश्यकता नहीं होती ॥ ३५ ॥

इतना सुन अर्जुनने कहा भगवन् ! आपके सदृश दूसरा कोई महानुभाव मैं कहांसे लाऊं ? जब आप ही मेरे भाग्यवश मुझको हाथ लग गये हैं, तो फिर मैं ज्ञानका प्यासा अमृतके समुद्रके तटपर आकर कहां किस खारसागरकी ओर लौटूं ? इसलिये मैं यह पूछता हूं, कि इस घोर युद्ध करनेसे जो मुझे पाप लगेंगे उन पापोंसे मुक्त करनेके लिये यह ज्ञान-यज्ञ समर्थ होगा वा नहीं ?

इतना सुन श्यामसुन्दर मुसकरातेहुए बोले—

मृ०— ×अपि चेदसि पापेभ्यः सर्वेभ्यः पापकृत्तमः ।

सर्वं ज्ञानप्लवेनैव वृजिनं सन्तरिष्यसि ॥ ३६ ॥

पदच्छेदः—चेत् (यदि) सर्वेभ्यः (सम्पूर्णेभ्यः) पापेभ्यः (पापकारिभ्यः) पापकृत्तमः (अतिशयेन पापकारी) अपि, असि [ तथापि ] सर्वम् (सम्पूर्णम्) वृजिनम् (पापार्णवम् । अघसागरम्) ज्ञानप्लवेन (ज्ञानपोतेन) एव (निश्चयेन) सन्तरिष्यसि (अनायासेन अतिक्रमिष्यसि) ॥ ३६ ॥

× अपि चेत् — संभाविताभ्युपगमप्रदर्शनार्थो निपातौ ।

**पदार्थः—** हे अर्जुन ! ( चेत् ) यदि ( सर्वेभ्यः ) सर्व प्रकार के ( पापेभ्यः ) घोर पापियोंसे ( अपि ) भी तू ( पापकृत्तमः ) अधिक पाप करनेवाला पापी ( असि ) है तो भी ( सर्वं वृजिनम् ) सम्पूर्ण घोर पापके समुद्रको ( ज्ञानप्लवेन ) ज्ञानकी नौका द्वारा ( सन्तरिष्यसि ) सम्यक् प्रकारसे पार होजावेगा ॥ ३६ ॥

**भावार्थः—** अर्जुनने जो भगवान्से पूछा है, कि युद्धमें जो मुझे पाप लगेंगे उन पापोंसे ज्ञानयज्ञ मुझे मुक्त करसकता है वा नहीं ? इसके उत्तरमें भगवान् कहते हैं, कि [ अपि चेदसि पापेभ्यः सर्वेभ्यः पापकृत्तमः ] हे अर्जुन ! यदि तू सब पापियोंसे अधिक पाप करनेवाला महा घोर पापी भी होवे अर्थात् सुरापान, ब्रह्महत्या इत्यादि घोर पापोंको भी करचुका हो तो भी तू [ सर्वं ज्ञान प्लवेनैव वृजिनं सन्तरिष्यसि ] सम्पूर्ण पापोंके समुद्रको ज्ञान की नौका द्वारा तरजावेगा । अर्थात् ज्ञान प्राप्त होनेसे तुझे पाप नहीं पकडसकते । ज्ञानकी महिमा ऐसी ही है, कि यदि घोर आततायियोंमें भी क्यों न हो तथापि ज्ञानरूप नौका द्वारा प्राणी सब पापोंसे पार चलाजाता है ।

**शंका—** घोर पापी भी यदि ज्ञानकी नौका द्वारा तरजाते हैं तो क्या अच्छी बात है, कि आयुष्पर्यन्त जहां तक संभव हो घोर पापोंका आचरण करता रहे । जब मरनेका समय आवे तब गुरु-शरण जाकर, गुरुको लम्बा दण्डवत् देकर, बल-पूर्वक हाथ पांव दबाकर सब विषयोंको छुड़ाकर, ज्ञानकी नौका द्वारा तरजाया करे । ऐसा

कहनेसे तो पापियोंको पाप करनेका पूर्ण अवकाश मिला । कहावत है, कि “ हाँके भीम होंहि चौगुणा ” ।

**समाधान—** ज्ञान हँसी ठट्टेकी बात नहीं है । हाटका साग नहीं है जो पैसे सेर बिकरहा है, जो ही चाहे ज्ञान मोल लेआवे । ज्ञान-तत्त्व प्राप्तिके लिये एक ही दिन गुरुकी टांग दबाकर लेआना होता तब तो जितने प्राणी विषयी, लम्पट, धूर्त, चतुर, चालाक थे सब ज्ञानको लेआते । पर ऐसा नहीं समझना चाहिये । ज्ञान अमूल्य रत्न है । अनेक जन्मके संस्कारोंके उदय होनेसे प्राप्त होता है । सैकड़ों जन्मके उत्तम संस्कार जब एक संग जुटते हैं तब कोई महान् पुरुष मिलजाता है जो दयाकर ज्ञानका उपदेश करदेता है । जो प्राणी घोर विषयी और लम्पट है उसका हृदय तो पापोंसे मलीन होरहा है उसमें ऐसी प्रेरणा तो हो ही नहीं सकती जो ज्ञान प्राप्तिका संयोग लगासके । जैसे व्याघ्रके समीप जम्बुकका जाना असम्भव है ऐसे तत्त्वदर्शी महात्माओंके समीप घोर पापियोंका प्रवेश असंभव है । इसी कारण श्याम-सुन्दरने चेत् और अपि दोनों अव्ययोंको इस श्लोकमें लगाया है । अर्थात् भगवान् कहते हैं, कि कदाचित् कोई पाप अर्जुनके संचितमें रहगया हो तो उसे ज्ञान अवश्य नाश करदेगा । क्योंकि ज्ञानसे संचित-कर्म ऐसे भस्म होजाते हैं जैसे रुईका ढेर अग्निसे ।

यह तो शंका करनेका स्थान ही नहीं है क्योंकि यह तो सिद्धान्त होचुका है, कि प्रारब्ध भोगसे नाश होता है, संचित ज्ञानसे नाश होजाता है और क्रियमाण प्रायश्चित्तसे नाश होकर जो शेष रहजाता है फिर

संचितमें जा जुटता है । हां ! जो प्राणी निष्काम होकर क्रियमाण-कर्म करता है उसके तो फल ही उसके सम्मुख नहीं आते । फिर नाश ही क्या होगा । अब प्रतिवादीका प्रश्न यह है, कि जो प्राणी ऐसा विचार करे, कि जन्मभर पूर्णप्रकार विषय भोगोंमें रंगरलियां उडालो जब अन्तिम-श्वास समीप पहुंचेगा, दो-चार घंटे मृत्युके रहजावेगा तब किसीको गुरु बना झट उसकी टांग पकड़ मुक्त होजाऊँगा । सो ऐसा नहीं होसकता । ऐसा विचारना ही मूर्खता है ।

जैसे कोई यह विचारे, कि घरमें आग लगादो, अग्निकी ज्वालाके भडकनेका आनन्द देखलो, जब सारा घर जलकर भस्म होजावेगा तब कूपसे नहर निकलवाकर पानी ले आऊंगा । यह कैसा उन्मत्त विचार है । ऐसा विचार किसी पागल, प्रमादी, उन्मादी तथा महा मूर्खका होगा । इसीलिये मरते समय ज्ञान प्राप्तिके भरोसे अपनी सारी आयुके गृहको विषयकी आग लगाकर जलादेना उचित नहीं । बुद्धि, विचार, विवेक, साहस, धीरज, बल, पराक्रम और संस्कार सबको भस्म बनाकर फिर उसपर जल डालना उचित नहीं । क्योंकि भस्मपर जल डालनेसे गृह नहीं तयार होगा । वरु सर्वत्र कीचही कीच देख पड़ेगा शंका मत करो !

भगवान्‌के कहनेका तात्पर्य यह है, कि भूलसे प्रकृतिकी प्रेरणा द्वारा विषयोंमें कुछ काल फंसकर जो परम पापी होरहा हो वह यदि किसी दिन अपने श्रेय-संस्कारके उदय होनेसे चेत जावे और कुछ काल गुरु-सेवा द्वारा ज्ञानरूप अमृतको प्राप्त करले तो उसका वेडा पार होजावेगा । क्योंकि जैसे बैठना और चलना दोनों बातें एक संग नहीं होसकतीं । जैसे अन्धकार और प्रकाश दोनों एक साथ नहीं



होसकते । इसी प्रकार शुभेच्छा और अशुभेच्छा दोनोंका एक प्राणीमें एकही बार समावेश नहीं होसकता, जबतक विषयकी इच्छा बनी है तबतक ज्ञानकी इच्छा होहीगी नहीं और जब ज्ञानकी इच्छा होगी तो विषयकी इच्छा रहेही गी नहीं। यदि ऐसी शंका हो, कि जबतक प्राणीके हृदयमें ज्ञानकी इच्छा परिपक्व होगी और विषयकी इच्छा एक-बारगी छूट जावेगी तबतक मध्य अवस्थामें जो उससे शुभा-शुभ कर्म उत्पन्न होंगे वे कहां जावेंगे ? तो इसका समाधान तो इस गीता-शास्त्रमें करते ही चलेआते हैं । अर्थात् निष्काम-कर्मोंके अभ्याससे शुभा-शुभ-कर्मोंके फल बाधा ही नहीं करते । क्योंकि वे शुभा-शुभ भगवच्चरणोंमें अर्पण होजाते हैं । इस विषयको भगवान् आगे अ० ६ श्लो० २७ में कहेंगे । एवम् प्रकार भगवच्चरणोंमें कर्मोंके अर्पण होजाने से उसे परम ज्ञानका लाभ होता है और पापोंसे तरंजाता है शंका मतकरो !

श्री आनन्दकन्द ब्रजचन्दने इस श्लोकमें केवल ज्ञानका महत्त्व उपदेश किया है । अर्जुनका मिस लेकर भगवान्के कहनेका मुख्य तात्पर्य यही है, कि ज्ञान-तत्त्वको अदृश्य प्राप्त करो । जिसके द्वारा संचितका एकबारगी नाश होजावे और वर्तमान जन्ममें निष्काम-कर्मोंका अभ्यास करते जाओ जिससे वह कर्म संचित बनकर पिछले संचितके साथ न जुटने पावे । वरु उन कर्मोंकेफलोंका तुम्हारे साथ स्पर्श ही न हो और प्रारब्धको भोगसे नाश करलो । जब एवम्प्रकार ज्ञानसे संचित, निष्काम-कर्मोंसे आगामी और भोगलेनेसे प्रारब्ध तीनोंका नाश होजावेगा तब तो तुम्हारा बेडा पार ही है । फिर तो कोईकर्म तुम्हारा ऐसा बच नहीं रहेगा जो तुमको पकडकर सात-गर्भमें ले आवे । यदि तुमको भय

हो, कि जो घोर आततायी पाप हैं वे भी क्या ज्ञानसे नाश होजावेंगे ? तो इसमें तनक भी शंका मत करो ! इसी शंकाको हटानेके लिये यह ३६ वां श्लोक इस गीतामें कथन कियागया है ॥ ३६ ॥

अब भगवान् उपर्युक्त दृष्टान्तसे भी उत्तम ज्ञानद्वारा पापके नष्ट होनेका दूसरा दृष्टान्त अगले श्लोकमें दिखलाते हैं—

मू०— यथैधांसि समिद्धोऽग्निर्भस्मसात्कुरुतेऽर्जुन ।

ज्ञानाग्निः सर्वकर्माणि भस्मसात्कुरुते तथा ॥ ३७ ॥

पदच्छेदः— अर्जुन ! ( हे धनंजय ! ) यथा ( येन प्रकारेण ) समिद्धः ( सम्यक् प्रकारेण पूज्वलितः ) अग्निः ( हुताशनः ) एधांसि ( काष्ठानि ) भस्मसात् ( भस्मीभावम् ) कुरुते ( नयति ) तथा ज्ञानाग्निः सर्वकर्माणि ( सकलानि प्रारब्धफलभिन्नानि पुण्यपापानि ) भस्मसात् ( भस्मीभूतानि ) कुरुते ॥ ३७ ॥

पदार्थः— ( अर्जुन ! ) हे अर्जुन ! ( यथा ) जैसे ( समिद्धः ) बलतीहुई ( अग्निः ) आग ( एधांसि ) लकड़ियोंको ( भस्मसात्कुरुते ) भस्मीभूत करदेती है ( तथा ) तैसेही ( ज्ञानाग्निः ) ज्ञानरूप अग्नि भी ( सर्वकर्माणि ) पुण्यपाप सब कर्मोंको ( भस्मसात्कुरुते ) भूत-भानकर निर्बीज करदेती है ॥ ३७ ॥

भावार्थः— भगवान् ने जो पूर्व श्लोकमें समुद्रका दृष्टान्त देकर पाप-सागरसे पार जाना दिखलाया । अब इससे भी उत्तम दृष्टान्त देकर ज्ञान-द्वारा पापका नष्ट होना दिखलाते हैं । सुनो ! [ यथैधांसि समिद्धोऽग्निर्भस्मसात्कुरुतेऽर्जुन ! ] हे अर्जुन ! जैसे

बलतीहुई आग लकड़ियोंको भस्म करदेती है [ ज्ञानाग्निः सर्व-  
कर्मणि भस्मसात् कुरुते तथा ] इसी प्रकार यह ज्ञानकी  
आग सब कर्मोंको भस्म करडालती है; अर्थात् ज्ञान कर्मोंको निर्बीज  
करदेता है । जैसे किसी अन्नका बीज जबतक भस्म नहीं हुआ है  
तबही तक पृथ्वीमें पड़नेसे अंकुर देनेकी शक्ति रखता है पर जब वह  
भस्म होजाता है, तब उसमें फिर अंकुरनेकी शक्ति नहीं रहती । इसी  
प्रकार कर्मोंके बीज भी भस्म होजानेसे आगे फिर किसी शरीरके धारण  
करवानेकी शक्ति नहीं रखते ।

शंका— ज्ञानसे तो प्रारब्धका नाश नहीं होता । फिर भगवान्ने  
( सर्वकर्मणि ) अर्थात् सब कर्मोंका नाश होना क्यों कहा ? यदि  
प्रारब्धका भी नाश ज्ञानसे मानाजावे तो प्रारब्धके साथ-साथ ज्ञानीके  
शरीरका भी तो नाश होजावेगा । क्योंकि शरीरकी स्थिति तबही तक  
रहती है जबतक प्रारब्धका भोग शेष रहता है । भोगके समाप्त हुए  
शरीरकी भी समाप्ति होजाती है । तहां व्यासदेव अपने ब्रह्मसूत्रमें  
कहते हैं, कि “ भोगेन त्वितरे क्षययित्वा संपद्यते ” ( उ० भी० अ०  
४ पा० १ सू० १६ ) जिसका भाष्य शंकर भगवान् यों करते हैं, कि  
“ अनारब्धकार्ययोः पुण्यपापयोर्विद्यासामर्थ्यात् क्षय उक्तः ।  
इतरे आरब्धकार्ये पुण्यपापे उपभोगेन क्षययित्वा ब्रह्म सम्पद्यते ”

अर्थ— जिस पुण्य-पापने फलका आरम्भ नहीं किया ऐसे जो  
संचित और आगामी, तिनका विद्यासे अर्थात् ज्ञानकी शक्तिसे क्षय  
होजाता है । पर प्रारब्धको तो जिसने फलका आरम्भ किया है, ज्ञानी  
भोग ही द्वारा समाप्त कर ब्रह्मको प्राप्त होजाता है । इन वचनोंसे सिद्ध

होता है, कि प्रारब्धका नाश भोगसे ही होता है पर ज्ञानसे नहीं । फिर भगवान्‌का इस श्लोकमें “सर्वकर्माणि” कहना शास्त्रवचनोंसे विरुद्ध होता है ऐसा क्यों ?

समाधान— यहां “सर्वकर्माणि ” कहनेमें भगवत्‌तक कुछ विशेष तात्पर्य है । सो यहां स्पष्ट कर दिखलाया जाता है ।

कर्माँके तीन भेद हैं— संचित, प्रारब्ध और आगामी । इस जीवने अनादि-कालसे अनेक जन्मोंमें जो पाप और पुण्य किये हैं तिनके फल जो एकठौर संचित हैं अर्थात् इकट्ठे हैं उन्हींके समूहोंको संचित कहते हैं सो अनगिनत हैं । इसी संचितमेंसे शुभाशुभ-कर्माँ के फलोंका जितना भाग उदय होकर अपने संस्कारानुसार शरीर तयार कर भोगनेके लिये जीवके सम्मुख आता है उसे भाग्य वा प्रारब्ध कहते हैं । यह प्रारब्ध शरीरके साथ-साथ उदय होता है । सो शरीर प्रारब्धके भोगने तक वर्तमान रहता है । फिर एक शरीरके नाश होते ही उसी संचितसे दूसरा भाग निकल कर झट सामने आखड़ा होता है और तदनुसार ही दूसरा शरीर तयार करता है । मुख्य तात्पर्य यह है, कि संचित ही मेंसे प्रारब्ध निकलता आता है । मोटा-मोटी यों समझना चाहिये, कि जैसे किसी सैठके भंडारमें करोड़ों मन नाजका ढेर है उसमेंमे जब उसे भूख लगी तो भोजनके लिये सेर दो सेर निकाल लिया । इसी प्रकार शरीरसे भोगनेके लिये संचितके भण्डारसे प्रारब्ध निकला करता है । यदि यह कहो, कि संचितसे प्रारब्ध निकलता जाता है तो किसी न किसी दिन यह संचित प्रारब्ध होते-होते आप ही विनश्वर जावेगा । संचितके नाशके लिये ज्ञानकी आवश्यकता

क्यों ? तहां उत्तर यह है, कि संचित प्रारब्ध होताहुआ तब ही समाप्त होवे यदि प्राणी प्रारब्ध भोगते समय चुपचाप बैठा रहे कुछ न करे । पर ऐसा हो ही नहीं सकता पहले ही भगवान् कहआये हैं, कि ( कार्यते ह्यवशः कर्म सर्वैः प्रकृतिजैर्गुणैः ) प्रकृति अवश्य अपने गुणों द्वारा प्राणीसे कुछ न कुछ मन्द वा श्रेष्ठ कर्म करवाती ही रहती है इसलिये जबतक प्राणी एक प्रारब्धको भोगता है तब तक उस शरीरसे जो पाप पुण्य सम्पादन होते रहते हैं तिनका नाम क्रियमाण वा आगामी है । सो क्रियमाण आगे संचितमें जुटते जाते हैं और संचितकी वृद्धि होतीजाती है । इसलिये साधारण प्राणीके संचितका नाश कभी नहीं होसकता । क्योंकि एक ओरसे एक भाग निकलताहुआ प्रारब्ध होकर भोगताजाता है और दूसरी ओरसे क्रियमाण कर्म उसी संचितमें मिस्रता जाता है । जैसे किसी सरोवर से एक नाली होकर कुछ जल बाहर निकलरहा हो और दूसरी नाली होकर उसमें जल भररहा हो तो कभी सम्भव नहीं है, कि उस तालाबका जल समाप्त होसके । इसलिये साधारण प्राणी कर्मके फन्दे पडाहुआ बारम्बार जन्म-मरणके फन्देमें पडा रहता है । अब इन सब कर्मोंका नाश ज्ञानसे कैसे होता है ? सो सुनो ।

ज्ञान होते ही कर्मका बीज नाश होने लगजाता है । क्योंकि ज्ञानी जो कुछ करता है सबको ब्रह्मरूप जानता है और उन कर्मोंके फलोंकी इच्छा नहीं रखता । आसक्तिरहित होकर लोकसंग्रहार्थ वा शरीरयात्रा—निर्वाहार्थ कर्म करता है । ज्ञानकी दृष्टिमें ऐसा ही भान होता है, कि मैं कुछ करता ही नहीं । जब एवम् प्रकार ज्ञानी कर्मोंका फल नहीं

चाहता तो उसके सब कर्म भगवत्में लय होजाते हैं । इसको पूर्ण-प्रकार सिद्ध करआये हैं, कि फलके त्यागदेनेसे तथा कर्तृत्वाभिमान छोड़ सबको ब्रह्म-रूप समझनेसे कर्मोंके बीज नाश होजाते हैं ( देखो अ० ४ श्लो० २४ ) इसी कारण आगामी कर्मोंसे ज्ञानीको श्लेश अर्थात् स्पर्श भी नहीं होता ।

एवम् प्रकार जब जल देनेवाली नालीका मुख रुकगया अर्थात् क्रियमाणके निष्फल होनेसे संचितकी वृद्धि रुकगई तो प्रारब्धका बनना भी अवश्य रुकजावेगा । यदि यह कहो, कि आगामीके नाश होनेसे संचितका नाश तब हो जब संचितमें जितने कर्म हैं सब प्रारब्ध होकर भोगे जावें । सो इनके भोगनेके लिये असंख्य जन्म होने-चाहियें तब तो ज्ञानीको भी अज्ञानियोंके समान सम्पूर्ण संचित भोगने के लिये बारम्बार शरीर धारण करना पड़ेगा ।

अज्ञानी फलाकांक्षी होनेके कारण जन्म लेता ही जाता है, पर ज्ञानीको भी तो पिछले संचितकी समाप्तिके लिये जन्म लेना पड़ेगा । इसी कारण श्यामसुन्दर कहते हैं, कि ज्ञान होनेहीसे सर्व कर्म भस्म होजाते हैं । कुछ भी नहीं भोगना पडता । कारण यह है, कि ज्ञानी ज्ञान लाभ करते ही भगवत्-स्वरूपमें मग्न हो ऐसा अकथनीय सुख प्राप्त करता है, कि फिर उसे इन्द्र, वरुण, कुबेर, वृहस्पति, प्रजापति इत्यादिकी पदवी भी तृणके समान जानपडती है ।

अब विचारने योग्य है, कि जिसने जीवन्मुक्ति प्राप्त की है वह शरीर छोड़नेपर संचितके बन्धनमें कैसे आसक्ता है ? जिस सेठने

अपना भण्डार ही त्याग दिया सजीवनी मूरि खाकर भूखप्याससे रहित होगया उसे किसी भण्डारकी क्या आवश्यकता रही? अथवा जो सिंह की शरण जाबैठा वहां जंबुक कैसे जासकता है? इसी प्रकार ज्ञानी-का संचित निर्मूल होजाता है। जब शरीरके बननेका कारण जो संचित वही नष्ट होगया तो फिर उसमेंसे कोई भाग प्रारब्ध बनकर कैसे आसकता है? एवम् प्रकार आगामीका अश्लेश (स्पर्श न होनेसे) अश्लेश और संचितका नाश हो ही जाता है। इस विषयमें व्यासदेवका ब्रह्मसूत्र सुनो!

“ तदधिगम उत्तरपूर्वार्द्धयोरेश्लेशविनाशौ तद्व्यपदेशात् ”

( ब्रह्मसूत्र अध्या० ४ पाद० १ सू० १३ )

अर्थ— आत्मसाक्षात्कार होते ही विद्वान्के पूर्व-संचित-कर्मों का नाश होजाता है और उत्तर किये हुए अर्थात् इस जन्ममें किये-हुए कर्मोंका स्पर्श होता ही नहीं क्योंकि उसका कर्तृत्वाभिमान नष्ट होजाता है।

अब यहां प्रारब्ध से साधारणको तो शरीर वर्त्तमान रहने तक पूर्णरूपकर दुःखी सुखी होकर भोगना ही पड़ेगा। पर ज्ञानीके प्रारब्धका नाश इस प्रकार समझाजाता है, कि ज्ञानीके सम्मुख प्रारब्ध तो आतेही हैं पर वह दुःख सुख दोनोंमें सम और शान्त रहता है। दुखी सुखी नहीं होता। सो श्यामसुंदर बार-बार इस गीताशास्त्रमें कहते चले आरहे हैं, कि “ दुःखेष्वनुद्विग्नमनाः सुखेषु विगतरष्टुः ”। अर्थात् दुःख आनेपर जो उद्विग्न नहीं होता, धबराता नहीं, व्याकुल नहीं होता, चिल्लाता-कराहता नहीं तथा सुख आनेपर जो प्रसन्न नहीं

होता और यह नहीं चाहता, कि यह मेरा सुख वर्तमान रहे वही ज्ञानी है ।

यहां एक दृष्टान्त देकर ज्ञानीके तीनों प्रकारके कर्मोंकी समता अर्थात् तीनोंका नष्ट होना दिखलाया जाता है—

एक नगरमें एकने देखे तीन तालाब दो सुखेसाखे एकमें पानी ही नहीं । जिसमें पानी नहीं तिसमें तेरे तीन जवान । दो ऊबड़बुके मरगये एक मिलता ही नहीं । जो मिलता ही नहीं उसने बसाये तीन ग्राम । दो उजड़-पुजड़ गये एक बसता ही नहीं । जो बसता ही नहीं उसमें बसाये तीन कुलाल । दो लंगड़े लूले एकके हाथ ही नहीं । जिसके हाथ नहीं उसने बनाई तीन हांडी । दो फूटी फाटी एकमें पेंदी ही नहीं । जिसमें पेंदी नहीं उसमें पकाये तीन चावल । दो उछल कूद कर रहगये एक पकता ही नहीं । जो पकता ही नहीं उसने बुलाये तीन पाहुने । दो आ आ कर लौटगये एक आता ही नहीं ।

मुख्य तात्पर्य इस कहानीसे यही निकलता है, कि केवल वाचारम्भण विकारसे इतनी बड़ी कहानी बन गई पर इसमें सार कुछ नहीं है । इसी प्रकार ज्ञानीके तीनों प्रकारके कर्मोंमें कुछ सार नहीं । वाचारम्भण-विकार मात्र ही हैं ।

अर्थात् बुद्धिमानोंके समझानेके लिये ज्ञानसे संचित, निष्कामकर्मोंसे आगामी का नाश और भोगसे प्रारब्धका नाश माना जाता है । पर यथार्थ पृच्छोतो ज्ञानीके लिये सब समान हैं । इसलिये भगवान्का इस श्लोकमें सर्वकर्मणि



यह कहना, कि ज्ञानसे सर्व प्रकारके कर्म भस्म होजाते हैं उचित ही है शंका मत करो ॥ ३७ ॥

अब भगवान इस ज्ञानकी स्तुति अगले

श्लोकमें करते हैं—

मृ०— न हि ज्ञानेन सदृशं पवित्रमिह विद्यते ।

तत् स्वयं योगसंसिद्धः कालेनात्मनि विन्दति ॥

॥ ३८ ॥

पदच्छेदः— इह ( वेदे लोकव्यवहारे वा ) ज्ञानेन, सदृशम् ( तुल्यम् ) पवित्रम् ( पावनम् । शुद्धिकरम् । पापनाशनम् ) न हि ( नैव ) विद्यते ( वर्तते । ज्ञायते ) तत् ( पूर्वोक्तज्ञानम् ) कालेन ( चिरपर्यन्तसाध्यत्वेन ) योगसंसिद्धः ( निष्कामकर्मयोगेन समाधि योगेन वा योग्यतामापन्नः पुरुषः ) स्वयं, आत्मनि ( अन्तःकरणे ) विन्दति ( लभते ) ॥ ३८ ॥

पदार्थः— (इह) वेदमें अथवा लोकव्यवहारमें (ज्ञानेन सदृशम्) ज्ञानके समान ( पवित्रम् ) पवित्र करनेवाला अन्य कुछ भी ( न हि ) नहीं ( विद्यते ) देखनेमें आता है ( तत् ) तिस पवित्र आत्माके ज्ञानको ( कालेन योगसंसिद्धः ) बहुत काल तक यत्न पूर्वक निष्काम कर्म-योग साधन कर सिद्धिको प्राप्त हुआ पुरुष ( स्वयम् ) आपसे आप ( आत्मनि ) अपने अन्तःकरणमें ( विन्दति ) लाभ करता है ॥ ३८ ॥

**भावार्थः—** अत्र योगेश्वर भगवान् अर्जुनके प्रति ज्ञानकी स्तुति करतेहुए कहते हैं, कि [ न हि ज्ञानेन सदृशम् पवित्र-मिह विद्यते ] ज्ञानके समान परम पवित्र कोई दूसरा तत्त्व वेदमें अथवा इस संसारमें नहीं देखाजाता है क्योंकि यह ज्ञान सब कर्मों को भस्म कर भवसागरसे पार उतार भगवत्-स्वरूपमें मिलादेता है । [ तत स्वयं योगसंसिद्धः कालेनात्मनि विन्दति ] हे अर्जुन ! तिस ज्ञानको कर्म-योगकी सिद्धि प्राप्त किये हुआ प्राणी अपने अन्तःकरणमें आपसे आप लाभ करता है ।

भगवान् के कहनेका मुख्य अभिप्राय यह है, कि तिस ज्ञानकी प्राप्ति उसीको होती है जो बहुत काल तक निष्काम-कर्म योगको यत्न पूर्वक सम्पादन करताहुआ कर्मकी सिद्धि प्राप्त कर अपने अन्तःकरणको शुद्ध करलेता है । ऐसे निष्काम-कर्म द्वारा अन्तःकरणकी शुद्धि वालेको फिर तिस आत्मज्ञानकी प्राप्तिके लिये किसी दूसरे प्रकार के यत्न करनेकी आवश्यकता नहीं होती । वह तो आपसे आप ( आत्मनि विन्दति ) अपने आत्मामें अर्थात् अपने अन्तःकरणमें तिस ज्ञानको प्राप्त करलेता है । क्योंकि सर्व शास्त्रोंके तथा महानुभावोंके उपदेशोंसे यही सिद्धान्त होचुका है, कि जितने प्रकारके यज्ञादि कर्म हैं सब ज्ञान ही को प्राप्त कर भगवत्-स्वरूपको लाभ करनेके निमित्त हैं ।

तहां उत्तरमीमांसाका प्रमाण है— व्यासदेव कहते हैं, कि “ अग्नि-होत्रादि तु तत्कार्यायैव तद्दर्शनात् ” ( ब्रह्मसूत्र अ० ४ पाद १

सूत्र १६ )

अग्निहोत्रादि जो कर्म हैं वे केवल ज्ञानके कार्य निमित्त हैं । क्योंकि ज्ञान ही सब सब है जिससे परमात्माका साक्षात्कार होता है अर्थात् भगवत्-स्वरूपकी प्राप्ति होती है ।

प्रमाण श्रुति:— “ एष भूताधिपतिरेष भूतपाले एष सेतुर्विधरण एषां लोकानां संभेदाय तमेतं वेदानुवचनेन ब्राह्मणा विविदिषन्ति यज्ञेन दानेन तपसा ” ( बृ० अ० ४ ब्रा० ४ श्रु० २२ में देखो ) ।

अर्थ— यह जो आत्मा है सोई भूतपति है सब भूतोंका पालन करनेवाला है, यही सेतु है और यही भूलोकसे लेकर सत्यलोक पर्यन्त तक आरोहण करजानेके लिये बहुत बड़ा सेतु विधरण है अर्थात् लोक-लोकान्तर होतेहुए ब्रह्म-लोक तक पहुंचानेका परम दृढ-सेतु कारक है । इसलिये (तमेतं ब्राह्मणा विविदिषन्ति) ब्रह्मविद् वेदके मंत्रोंद्वारा यज्ञ, दान और तप इत्यादिका साधन कर इसी ज्ञानकी प्राप्ति की इच्छा करते हैं अर्थात् अन्य कामनाओंको त्याग इसीको चाहते हैं ।

शंका— गीताशास्त्रके प्रथम ६ अध्यायोंमें कर्म, दूसरे ६ अध्यायोंमें उपासना और तीसरे ६ अध्यायोंमें ज्ञानका वर्णन किया गया है । फिर क्या कारण है, कि भगवान् स्वयम् इस चौथे अध्यायमें ज्ञानका वर्णन कर रहे हैं ?

समाधान— जैसे कोई प्राणी अपने घरसे श्री बदरिकाश्रमकी यात्रामें चलते-चलते थक कर किसी उत्तरणस्थान ( सराय ) में टिकजाता

हैं और घोर निद्रामें डूब सोजाता है तब सबेरे प्रातःकाल होतेही उसका साथी पुकारकर कहता है, कि अजी ! यहां सराय ही में रहोगे अथवा चलोगे भी ? देखो ! अभी आश्रम बहुत दूर है । महीनों चलना है, इसलिये शीघ्रता करो ! उठो ! चलो ! इस दृष्टान्तसे तात्पर्य यह है, कि मार्ग चलने वालेको मार्गकी थकावटसे अपना मुख्य लक्ष्य ध्यान से न जातारहे इसलिये उसके समीप कभी-कभी मार्गमें उस अपने लक्ष्यका महत्त्व वर्णन करते जाना चाहिये । जैसे तीर्थके पण्डे यात्रियोंके सम्मुख उस तीर्थका महत्त्व कहते चलेजाते हैं, तब उस यात्रीको चाहे कितना भी थक गया हो आगे बढ़नेकी श्रद्धा बनी रहती है । अपने स्थानपर पहुंचनेकेलिये शीघ्रता करता है ।

इसी प्रकार श्यामसुन्दर कर्मकाण्डका कथन करतेहुए कभी-कभी मध्यमें अर्जुनके प्रति ज्ञानका महत्त्व कहतेजाते हैं और अर्जुनको निष्कामकर्म करनेकी शिक्षा देते जाते हैं ।

विचारकर देखो १२ प्रकारके यज्ञोंका वर्णन इसी अध्यायमें करचुके हैं । उन यज्ञोंको कर्मज कहा है । आत्मज नहीं कहा । इसी कारण इस आधे श्लोकमें ज्ञानको परम पवित्र कहकर आधेमें उसकी प्राप्तिका उपाय जो कर्म-योग उसे ही वर्णन करते हैं और कहते हैं, कि हे अर्जुन ! यह जो परम पवित्र ज्ञान सो उसीको प्राप्त होता है जो योग-संसिद्ध पुरुष है अर्थात् कर्मयोग द्वारा इस ज्ञानको पाता है । इतना कहनेसे कर्मही की स्तुति हुई । उपाय कहतेहुए उपेयकी प्राप्ति वर्णन करदेना आवश्यक है इसलिये उपाय जो कर्मकाण्ड तिसरे इस अध्या-

यमें वर्णन करते हुए उपेय जो ज्ञान तिसका लक्ष्य करारहे हैं । यहां शंका मतकरो ॥ ३८ ॥

अब भगवान् अगले श्लोकमें यह वर्णन करते हैं, कि इस ज्ञानको किस प्रकारका प्राणी लाभ करता है और तिससे उसकी कैसी गति होती है—

मू०— श्रद्धावान् लभते ज्ञानं तत्परः संयतेन्द्रियः ।

ज्ञानं लब्ध्वा परां शान्तिमचिरेणाधिगच्छति ॥

॥ ३९ ॥

**पदच्छेदः—** श्रद्धावान् ( गुरूपदिष्टवाक्येष्वारितिक्यबुद्धिमान् । गुरुशास्त्रादौ विश्वासो विद्यते यस्य सः ) तत्परः ( गुरुपासनादावभियुक्तः तदेव ज्ञानमेव परं श्रेष्ठं पुरुषार्थं यस्य सः ) संयतेन्द्रियः ( विषयेभ्यो निवर्त्तितानि प्राङ्मुखानि वा इन्द्रियाणि यस्य सः ) ज्ञानम्, लभते ( प्राप्नोति ) [ ततः ] ज्ञानम् लब्ध्वा ( प्राप्य ) अचिरेण ( क्षिप्रमेव । ज्ञानव्यवधानेन ) पराम् ( मोक्षाख्याम् चरमाम् ) शान्तिम् ( उपरतिम् कैवल्यं वा । अविद्याकार्यनिवृत्तिरूपामवस्थाम् ) अधिगच्छति ( प्राप्नोति ) ॥ ३९ ॥

**पदार्थः—** ( श्रद्धावान् ) गुरुके उपदेश कियेहुए वाक्योंमें तथा वेदशास्त्रोंमें जिसको दृढ़ विश्वास है तथा ( तत्परः ) गुरुकी सेवा द्वारा ज्ञानकी प्राप्तिमें जो अहर्निश तत्पर है तथा ( संयतेन्द्रियः ) विषयोंसे दमन कररखा है अपनी इन्द्रियोंको जिसने ऐसा प्राणी ( ज्ञानं लभते )

ज्ञानको प्राप्त करता है और ( ज्ञानम् ) तिस ज्ञानको ( लब्ध्वा ) लाभकरके ( अचिरेण ) बहुतही शीघ्र ( परां शान्तिम् ) परम निवृत्ति अर्थात् कैवल्य परम पदको ( अधिगच्छति ) प्राप्त होजाता है ॥ ३६ ॥

**भावार्थः—** श्री वृन्दावनबिहारी भक्तहितकारीने जो ज्ञानके लाभका अत्यन्त सरल उपाय गुरु अभिवादन, सेवा इत्यादि द्वारा इस अध्यायके श्लोक ३४ में बताया है, उसी उपायको फिर इस श्लोक ३६ में दृढ करते हैं । पुनर्वार लौटकर उसी विषयको कहनेसे भगवान् का मुख्य तात्पर्य यह है, कि दण्डवत् प्रणाम तो मायावी, कपटी और छली, भी करसकता है इसलिये कहते हैं, कि हे अर्जुन ! [ श्रद्धावांल्लभते ज्ञानं तत्परः संयतेन्द्रियः ] जो प्राणी श्रद्धावान् है अर्थात् गुरुमहाराजकी शरण प्राप्त होकर जो कुछ शिक्षा पायी है उसमें पूर्ण आस्तिक्य बुद्धि रखता है, तर्क, कुतर्क, वितण्डावाद इत्यादिसे उनके वाक्योंका खण्डन नहीं करता है और ऐसा जानता है, कि जो कुछ श्री दयालुने उपदेश किया है वह साङ्गोपाङ्ग वेदशास्त्रके अनुकूल है इसलिये सदा कर्तव्य है वही प्राणी ज्ञान प्राप्त करनेका अधिकारी होता है । किन्तु ऐसा भी न हो, कि श्रद्धावान् तो हो पर आलसी हो मारे आलस्यके वेदवचनोंका पालन ही न करसके इसलिये भगवान् कहते हैं, कि “ तत्परः ” वह श्रद्धावान् तत्पर भी होना चाहिये अर्थात् गुरुवेद-वचनोंके पालनमें तथा शीघ्र ज्ञान प्राप्त करनेमें आलस्य-रहित होकर तत्पर होना चाहिये । अब कहते हैं, कि यदि शिष्य श्रद्धावान् भी हो और निरालस्य होकर ज्ञान प्राप्तिमें तत्पर भी

रहे पर यदि विषयी हो, कामी हो और लोलुप हो तो उसे ज्ञानकी प्राप्ति नहीं होसकती । इसलिये भगवान् कहते हैं, कि “ संयतेन्द्रियः ” विषयोंसे अपनी इन्द्रियोंका दमन करनेवाला भी हो अर्थात् परस्त्रीकी ओर आंख उठाकर न देखे, परायेके स्वर्णको मिट्टीके समान जाने और राग-द्वेष-रहित रहे वही गुरु-कृपाका अधिकारी होकर ज्ञानका अधिकारी होता है ।

**प्रश्न=** शिष्य पहलेहीसे संयतेन्द्रिय होकर गुरु-शरण आवे ? अथवा गुरु-शरण आनेके पश्चात् उनकी कृपा द्वारा धीरे-धीरे इन्द्रियों का दमन करे ?

**उत्तर=** दोनों प्रकारके अधिकारी गुरु-शरण आसकते हैं । जिसने पहलेसे इन्द्रिय-दमनका अभ्यास नहीं किया वह मन्द अधिकारी मध्यम श्रेणीका कहाजावेगा । और जिसने इन्द्रियोंके दमनका अभ्यास पहलेहीसे कररक्खा है वह उत्तम श्रेणीका अधिकारी कहा जावेगा । मध्यम अधिकारीको ज्ञान प्राप्त होनेमें कुछ विलम्ब होगा और उत्तम अधिकारीको शीघ्र ज्ञानकी प्राप्ति होगी । जैसे उज्ज्वल वस्त्रपर किसी प्रकारका रंग चढ़नेमें विलम्ब नहीं होता ऐसे उत्तम अधिकारीके अन्तःकरण पर शीघ्र ज्ञानका रंग चढ़जाता है पर मध्यम अधिकारीको विलम्ब होता है । क्योंकि जो वस्त्र मलीन है प्रथम उसके धोनेकी आवश्यकता है इसलिये उसके धोनेमें कुछ विलम्ब लगता है । जब धुलकर स्वच्छ होजाता है तब रंग चढ़ानेके योग्य होता है इसी कारण भगवान् पूर्व श्लोकमें कहचुके हैं, कि “ कालेनात्मनि विन्दति ” अर्थात् कुछ

कालतक निष्काम-कर्म करते-करते अन्तःकरण शुद्ध होता है तब प्राणी आत्म-ज्ञानको लाभ करता है । जो हो विलम्ब करके हो वा शीघ्र हो पर उसे ज्ञान लाभ होना चाहिये । जब ज्ञान लाभ होजाता है तब भगवान् कहते हैं, कि [ ज्ञानं लब्ध्वा परां शान्ति-मचिरेणाधिगच्छति ] इस ज्ञानको लाभ करते ही प्राणी बहुत ही शीघ्र परम शान्ति जो कैवल्य परम पद तिसे लाभ करता है । जैसे अंधेले घरमें दीपक बलते ही प्रकाश होजाता है, वस्तु-तस्तु को देखने लगजाते हैं । इसी प्रकार ज्ञानका दीपक हृदयमें बलते ही तीनों लोकोंकी वस्तु-तस्तु दीखने लगजाती हैं, आत्माका साक्षात्कार होजाता है, सर्वत्र, सब ठौर आत्मा ही आत्मा व्यापक दीखने लगजाते हैं, और अन्तःकरण ब्रह्माकार होजाता है ।

मुख्य तात्पर्य यह है, कि भगवान्ने ज्ञान प्राप्तिके छौ उपाय कहे उनमें तीन बाह्यउपाय हैं और तीन आन्तरउपाय हैं । प्रणिपात, परिप्रश्न और सेवा जो श्लो० ३४में कहचुके वे बाह्य-उपाय हैं और श्रद्धा, तत्परता और जितेन्द्रियता जो इस श्लोकमें कहरहे हैं वे आन्तर-उपाय हैं । जो प्राणी इन छवों प्रकारके उपायोंमें तत्पर रहेगा वही ज्ञानके लाभ करनेका अधिकारी है । उसे ही ज्ञान लाभ होते ही परम पद अर्थात् भगवत्-स्वरूपकी प्राप्ति होगी ॥ ३६ ॥

इतना सुन अर्जुनने पूछा, कि भगवन् ! जिस प्राणीमें उक्त छवों उपायोंमें कोई भी उपाय न हो और महानुभावोंके वचनोंमें संशय रखता - - - - - की क्या दुर्दशा होगी ?



जगद्गुरु बोले सुन—

मू०— अज्ञश्चाश्रद्धधानश्च संशयात्मा विनश्यति ।

नायं लोकोस्ति न परो न सुखं संशयात्मनः ॥

॥ ४० ॥

पदच्छेदः— अज्ञः ( गुरुमुखादनधीतशास्त्रत्वेनात्मज्ञानशून्यः )  
 च ( तथा ) अश्रद्धधानः ( गुरोर्वाक्यार्थे नास्तिकत्वेन श्रद्धारहितः )  
 च ( तथा ) संशयात्मा ( ममेदं सिद्धेद्वा न वेति संशयाक्रान्तचित्तः )  
 विनश्यति ( भूयो भवति ) संशयात्मनः ( वेदवाक्येऽपि संशयाक्रा-  
 न्तचित्तस्य ) न ( न हि ) अयम् लोकः ( मनुष्यलोकः ) न ( नैव )  
 परः ( स्वर्गः ) न ( नैव ) सुखम् ( जीवन्मुक्तिसुखम् ) अस्ति  
 ( विद्यते ) ॥ ४० ॥

पदार्थः— ( अज्ञः ) जो मनुष्य गुरुद्वारा शिक्षा न पानेके  
 कारण आत्माज्ञानसे शून्य है अथवा जो विद्याहीन है तथा ( अश्रद्ध-  
 धानः ) नास्तिकबुद्धि होनेके कारण गुरु और वेदवचनोंमें विश्वास  
 रहित हो कुछ भी श्रद्धा नहीं रखता तथा जो संशयात्मा है अर्थात्  
 ऐसा विचारता रहता है, कि गुरुने जो मार्ग बताया है उस मार्गपर  
 चलनेसे सिद्धि होगी वा न होगी । वह प्राणी ( विनश्यति ) भूष्ट  
 होजाता है ( संशयात्मनः ) ऐसे संशयसे भरेहुए मनुष्यका नती  
 ( अयम् लोकः ) यह मनुष्यलोक ( न परः ) न परलोक ( च ) और  
 ( न सुखम् ) न जीवन्मुक्ति इत्यादि किसी प्रकारका सुख ( अस्ति )  
 लाभ होता है ॥ ४० ॥

**भावार्थः—** अर्जुनने जो प्रश्न किया है, कि जो प्राणी पूर्व कथन किये हुए ज्ञानप्राप्तिके छत्रों उपायोंसे शून्य है उसकी क्या दशा होती है तिसके उत्तरमें श्यामसुन्दर कहते हैं, कि हे अर्जुन ! [ अज्ञाश्चाश्रद्धधानश्च संशयात्मा विनश्यति ] जो प्राणी अज्ञ है जिसने न तो विद्या अध्ययन की न किसी प्रकारके सत्संगमें कभी प्रवेश किया, केवल संसारी व्यवहारोंमें मग्न रहकर शिष्णोदर-परायण रहा । अर्थात् पशुओंके समान इन्द्रियोंके स्वादमें मग्न रहा और पेट भरनेकी चिन्तामें अपनी अमूल्य आयु नष्ट करता रहा, सदा अनात्मामें जिसकी प्रीति बनी रही ऐसे प्राणीको ज्ञानकी प्राप्ति नहीं होसकती ।

यहां इस श्लोकमें दो चकार देकर भगवान् यह दिखलाते हैं, कि अज्ञानी तो किसी प्रकार सुधर भी सकता है पर तिस अज्ञानताके साथ श्रद्धारहित भी हो अर्थात् गुरु-वाक्यमें विश्वास न रखता हो नास्तिकोंके समान वेद, पुराण, शास्त्र इत्यादिको कुछ भी नहीं मानता हो तथा संशयात्मा भी हो अर्थात् ईश्वरके ही होनेमें जिसको विश्वास न हो तो ऐसे घोर दुष्टात्माका सुधरना कठिन है । ऐसे को ज्ञानकी प्राप्ति शीघ्र हो ही नहीं सकती । क्योंकि “ हरिणा ये विनिर्मुक्तास्ते भग्ना-भवसागरे ” हरिसे जो त्याग-दिये गये हैं वे भवसागरमें ही मग्न रहते हैं । इसलिये आत्मज्ञान तथा भगवत्स्वरूपकी प्राप्तिकी इच्छा ही उनको नहीं होती । इसलिये भगवान् कहते हैं, कि ऐसा प्राणी “ विनश्यति ” विकराल कालके गालमें पडकर नष्ट हो जाता है ।

प्रश्न— ऐसे अज्ञानी, श्रद्धारहित और संशयात्मा जितने हैं इनमें क्या किसीको भी ज्ञानका लाभ नहीं होसकता ?

उत्तर— अज्ञ-प्राणी शिक्षा पाकर सुधरसकता है तथा श्रद्धारहित को भी धीरे-धीरे घुणाक्षर-न्यायसे कभी श्रद्धा उत्पन्न होसकती है । क्योंकि श्रद्धारहित प्राणियोंके हृदयमें श्रद्धा उत्पन्न करानेहीके तात्पर्यसे महानुभावोंने अनेक मार्ग निकाले हैं । जैसे मन्दिरोंमें भगवान्की मूर्तिके सामने समय-समयपर नृत्य, गान इत्यादि अथवा रामलीलाका करना । यदि यह कहो, कि नृत्य, गान इत्यादि तो विषय हैं । विषयके तुल्य प्राणीको नाश करनेवाले हैं । इनके द्वारा वे कैसे श्रद्धावान् होसकते हैं ? तो उत्तर यह है, कि जैसे संख्या एक विषय है जो ग्रहण करते ही प्राण नाश करदेता है, पर वैद्योंने जब यह देखा, कि संख्या प्राणीके रुधिरमें शीघ्र दौडजाता है, यहां तक कि सप्तधातुओंको वेध कर मज्जा और वीर्य तक पहुंच जाता है, तब उस संख्याके साथ रोगियोंकी औषधियोंको मिलाकर रोगियोंको देना आरंभ किया जिससे वह औषधि संख्याके साथ-साथ शीघ्र रुधिरमें प्रवेश कर रोगीको रोग से मुक्त करे। इसी प्रकार श्रोत्रिय तत्त्वदर्शी माहात्माओंने जब विचारते-विचारते यह अनुभव करलिया, कि इन दिनों विषय रूप संख्या प्राणियोंके रुधिरमें शीघ्र प्रवेश करजाता है तब हरिनाम रूप चूर्णको इस राग, तान इत्यादि विषय रूप संख्याके साथ मिलाकर देना आरंभ किया जिससे उनके रोम, चर्म इत्यादि सप्तधातुओंमें भगवत्-प्रेमकी श्रद्धा फैल जावे। जैसे कोई विषयी प्राणी किसी मन्दिरमें उत्तम गवैयाका केवल गान सुननेकी अभिलाषासे गया तहां गानेवालेने सोहनी राग

नीके साथ भगवत्की मोहनी मूर्ति मिलाकर तान छेडा तो उस विषयी के हृदयमें सोहनी रागनीके साथ भगवत्की मोहनी मूर्तिकी प्रीति भी उत्पन्न होगई । भक्तमाल ग्रन्थ देखनेसे ज्ञात होगा, कि इसराग तान सुननेकी इच्छासे मन्दिरोंमें रासलीला और रामलीला इत्यादि देखनेसे बहुतेरे विषयी-पुरुष हरिभक्त होगये हैं । उसी भक्तमालमें भीरमाधवका वृत्तान्त देखो ।

मुख्य तात्पर्य यह है, कि माहानुभाव तत्त्वदर्शी अज्ञोंको भी ज्ञानी बना सकते हैं और अश्रद्धावानोंको भी श्रद्धा दिला सकते हैं, पर “ संशयात्मा ” का सुधारना कठिनसे-कठिन है । इसलिये भगवान् कहते हैं, कि जिस प्राणीके मनमें शंका भरी हुई है अर्थात् जो “संशयात्मा” है ऐसा प्राणी अवश्य ही नाश होजाता है । क्योंकि संशयकी कोई औषधि नहीं है, संशय महा घोर पाप है । इसलिये शंकर भगवान् अपने भाष्यमें कहते हैं, कि “ संशयात्मा तु पापिष्ठः सर्वेषाम् ” सर्वोंसे संशयात्मा पापिष्ठतर है । क्यों कि जबतक संशय बना रहेगा तबतक अपने स्वरूपका भी बोध नहीं होगा । इसी कारण भगवान् कहते हैं, [ कि [ नायं लोकोऽस्ति न परो न सुखं संशयात्मनः ] संशयात्माके लिये न तो यह लोक है न परलोक है और न उसे किसी प्रकारका कहीं सुख है । जब दोनों लोक भ्रष्ट होगये तो सुख कहीं नहीं मिलसकता है । अथवा यों कहो, कि सुखमें भी उसे संशय बना रहता है । इसलिये कभी-कभी सुख-प्राप्तिके लिये अपना धर्म छोड़ दूसरे धर्ममें जाता है पर वहां भी उसे सुख नहीं प्राप्त होता । फिर तो इस मतसे उस मतमें मारा फिरता है । इसलिये संशयको

परित्याग करना चाहिये । श्रुतियोंने भी इस संशयको आत्मज्ञानका प्रतिबन्धक कहा है । क्यों कि इस संशयका मुख्य कारण अविद्या है जो विद्याको अर्थात् ज्ञानको समीप नहीं आनेदेती । इसलिये इस अविद्याकी निवृत्तिका यत्न करना चाहिये जिससे संशय न उत्पन्न होनेपावे । प्रमाण श्रु०— “ संशयविपरीतमिथ्याज्ञानानां यो हेतुस्तेन नित्य निवृत्तस्तश्चित्यबोधस्तत्स्वमेवावस्थितिस्तं शान्तमचलमद्वयानन्द विज्ञानं घन एवास्मि ” ( परमहंसोपनिषद् श्रु० २ में देखो )

अर्थ— संशय, विपरीत और मिथ्याज्ञानका हेतु जो अविद्या है तिससे नित्य निवृत्ति होजाना “ नित्यबोध ” कहलाता है । तहां स्वयम् अपनी स्थिति कहीजाती है । सो ही अवस्था परमशान्त अवस्था है सो अचल है । तब ही मनुष्यको यह बोध होता है, कि मैं अद्वितीय आनन्द-स्वरूप तथा विज्ञानका घन हूं । मुझे किसीका भी भय नहीं है यही ज्ञान है ।

प्रश्न— संशय, विपरीत और मिथ्याज्ञान ये तीनों एक ही हैं अथवा इनमें कुछ अन्तर है ?

उत्तर— इनमें स्वल्प अन्तर है सो सुनो !

१. संशय— “ कोटिद्वयावलम्बी प्रत्ययः संशयः ” “ यथा स्थाणुर्वी पुरुषो वेति ” संशय उसे कहते हैं— जिस समय दो कोटियोंके मध्य अपने बोधका अवलम्बन हो । जैसे अंधेलेमें एक ठूँठे वृक्षको देख यह भ्रम होता है, कि यह ठूँठ है वा मनुष्य है । इसी अवस्थाको संशय कहते हैं ।

२. विपरीत— “विपरीतमतस्मिन्स्तद्वृद्धिर्यथा शुक्तिकादौ रजतज्ञानम्” विपरीत उसे कहते हैं, कि जो जैसा न हो तिसमें तैसेका बोध होना जैसे सीपीमें चांदीका बोध होना ।

३. मिथ्याज्ञान— “सदसदुभयानुभयादिप्रकारैरनिर्वाच्यं तच्चाज्ञानं ज्ञाननिवर्त्य चेति मिथ्याज्ञानम् ॥” अर्थात् जो सत्य वा असत्य दोनों अथवा एक प्रकारसे भी कहने योग्य नहीं । अर्थात् किसी प्रकारसे कहा न जावे, जिसके कहनेके निमित्त कोई वचन ही नहीं, दोनों प्रकारसे अनिर्वचनीय है तिसी अज्ञानताकी अवस्थाको मिथ्याज्ञान कहते हैं ।

इसलिये इन तीनोंमें अत्यन्त स्वल्प अन्तर है । जब प्राणी इन तीनोंसे निवृत्त होकर शुद्ध अन्तःकरणवाला होजाता है तब उसे ज्ञानकी प्राप्ति होती है । इसी कारण भगवान् कहते हैं, कि संशयात्मा नाश होजाता है अतएव संशय नहीं करना चाहिये ॥ ४० ॥

मिथ्याज्ञान के विषय सूत्रकार पतंजलि यों कहते हैं, कि “विपर्ययो मिथ्याज्ञानमतद्रूपप्रतिष्ठितम्” (पतं० समा० पा० सू० ८) अर्थात् मिथ्या ज्ञानके कारण विपर्ययकी जो उत्पत्ति होती है तहां मनुष्योंकी बुद्धिमें विपर्ययके साथसाथ विकल्पका भी विभव पड़ता है । इसी संशयको दूर करनेके तात्पर्यसे सूत्रकारने मिथ्याज्ञान शब्दका प्रयोग करके विपर्यय और विकल्पको अपने-अपने स्थानपर पूर्णरूपसे दिखला दिया है । विपर्यय मिथ्याज्ञानके ही कारण होता है । यद्यपि वस्तुमें तो सत्यता ही रहती है मिथ्यात्व नहीं रहता पर ज्ञानमें मिथ्यात्व होनेके कारण विपर्यय भासता है । जैसे रस्सी तो सत्य है ही और सर्प भी सत्य ही है पर रस्सीमें सर्पका भान होना विपर्यय है । इसी प्रकार नित्य, आत्मा और अनित्यका भान होकर विपर्यय देखनेका कारण मिथ्याज्ञान ही है । इसलिये अपनेको मिथ्याज्ञानसे बचाओ और इससे बचकर अन्तःकरणकी शुद्धि करलो जिससे शीघ्र ज्ञानकी प्राप्ति होवे ।

सुनो—

सू०— योगसंन्यस्तकर्माणां ज्ञानसंछिन्नसंशयम् ।

आत्मवन्तं न कर्माणि निबध्नन्ति धनंजय ॥ ४१ ॥

पदच्छेदः— धनंजय ! ( हे अर्जुन ! ) योगसंन्यस्तकर्माणाम् ( योगेन कर्मण्यकर्मदर्शनात्मकेन परमार्थदर्शनलक्षणेन भगवति समर्पितानि कर्माणि येन तम् । परमार्थदर्शनलक्षणेन योगेन संन्यस्तानि धर्मा-धर्माख्यानि कर्माणि येन परमार्थदर्शिना तम् । भगवदाराधनलक्षणसमत्वबुद्धिरूपेण भगवति समर्पितानि कर्माणि येन तम् ) ज्ञानसंछिन्नसंशयम् ( आत्मनिश्चयलक्षणेन ज्ञानेन छिन्नः संशयो देहाभिमानलक्षणो यस्य तम् ) [ एवम् भूतम् ] आत्मवन्तम् ( अप्रमादिनम् । सर्वदा सावधानम् ) कर्माणि ( गुणचेष्टारूपेण दृष्टानि शुभाशुभानि । लोकसंग्रहार्थानि स्वाभाविकानि वा ) न ( नैव ) × निबध्नन्ति ( अनिष्टमिष्टं मिश्रं वा शरीरं नारभन्ते ) ॥ ४१ ॥

पदार्थः— ( धनंजन ! ) हे अर्जुन ! ( योगसंन्यस्तकर्माणाम् ) निष्काम-कर्म करतेहुए ईश्वराराधनमें तत्पर जो कर्मके फलोंको ईश्वरमें अर्पण करता हुआ परमार्थदर्शी है वही योग-संन्यस्तकर्मा कहलाता है ऐसेको और ( ज्ञानसंछिन्नसंशयम् ) जीव ईश्वरका अभेद-रूप ज्ञान जो आत्मज्ञान अथवा भगवत्स्वरूपमें

× कहीं-कहीं निबन्धन्ति ऐसा भी पाठ देखा गया है तिस दशमें ऐसे भाष्य होगा, कि ( अनिष्टमिष्टं मिश्रं वा शरीरं नारभन्ते )

अपनेको लीन कर देनेकी जो अवस्था उसे प्राप्त कर उसके द्वारा नाश किया है अपने संशयोंको जिसने ऐसेको तथा ( आत्मवन्तम् ) जो सर्व प्रकारके प्रमादोंसे रहित सदा इन्द्रियोंके दमनादिमें सावधान रहता है उसे आत्मवन्त कहते हैं । ऐसेको ( कर्माणि ) शुभाशुभ कर्म ( न निवृध्नन्ति ) बाधा नहीं करते । अर्थात् उसके दुःखके कारण नहीं होते । अथवा संचित बनकर आगे किसी प्रकारके शरीर की उत्पत्तिके कारण नहीं होते ॥ ४१ ॥

**भावार्थः—** श्री गोविन्दने जो इस चौथे अध्यायमें कर्म-योग का वर्णन करतेहुए नाना प्रकारके यज्ञोंका वर्णन किया फिर उन कर्मोंको निरभिमान होकर आसक्ति-रहित करनेसे चित्तकी शुद्धि द्वारा ज्ञानकी प्राप्ति कही । अब तिसी ज्ञानका महत्व दिखलाते हुए इस अध्यायका उपसंहार करते हैं और कहते हैं, कि [ योगसन्न्यस्त-कर्माणां ज्ञानसंछिन्नसंशयम् । आत्मवन्तम् ] जो लोग योगसन्न्यस्त-कर्मा हैं अर्थात् जिसने कर्मयोग द्वारा निरभिमान होकर तथा दुःखमें अनुद्विग्न और सुखमें निस्पृह होकर कर्मोंके फलोंका त्याग कर दिया है अर्थात् ईश्वराराधनमें तत्पर होकर अपना विहित-कर्म ईश्वरमें समर्पण कर दिया है तथा केवल लोकसंग्रहार्थ वा शरीर-यात्रा-निर्वाहार्थ कर्म करते हुए अन्तःकरणकी शुद्धि प्राप्त करली है वही परम चतुर और वीर पुरुष है । क्योंकि कर्मोंके फलका त्याग करना साधारण कार्य नहीं है । बड़ी ही वीरता और साहसका काम है सर्वोसे कर्म-फल त्याग करना नहीं बनसकता । अधिकांश प्राणी इस संसारमें केवल फलोंको ही सुनकर कर्म करते हैं । यदि उनको



यह ज्ञात होजावे, कि इस कर्मके करनेसे अमुक मनोकामना नहीं पूरी होगी । धन, सम्पत्ति, पुत्र, पौत्र अथवा स्वर्गका सुख नहीं प्राप्त होगा तो वे उस कर्मको कभी नहीं करेंगे । यदि उनसे लाखों बार कहा-जावे, कि तुम पुत्रकी इच्छा मत करो ! केवल चित्तशुद्धिनिमित्त कर्म करो ! तो वे नांक सिकोड भाग जावेंगे । इसलिये यह निश्चय है, कि बहुतरे यज्ञकरनेवाले किसी न किसी कामनासे कर्मोंका सम्पादन कियाकरते हैं । अतएव वही प्राणी चतुर और वीर है जिसने भगवत्-स्वरूपके लिये कर्मोंको सन्न्यस्त करदिया है । कर्मोंका सन्न्यस्त करना दोनों प्रकारसे होसकता है, फलतः और स्वरूपतः अर्थात् कर्मोंको कर, फलका त्याग करना अथवा ईश्वरभजनमें ही रहकर कर्मोंको छोड़देना । दोनों प्रकारसे कर्मोंका (सन्न्यस्त) त्याग ही कहा जावेगा । इसीको परमार्थदर्शन कहते हैं । जैसे दर्पणके ऊपर धूल जमजानेसे दर्पण मलीन होजाता है इसीप्रकार फलोंकी चिन्ता करते-करते प्राणीका अन्तःकरण मलीन रहता है । जैसे किसी दीपकपर काला वस्त्र धरदो तो ज्योति बाहर नहीं फैलती । इसी प्रकार अन्तःकरणभी मनोकामनाओं के काले वस्त्रसे ढकेजानेके कारण मलीन होजाता है । जैसे अन्धोंको प्रकाशका बोध नहीं होता ऐसे हृदयके घरमें जो भगवत्का प्रकाश है उसे नहीं सूझता ।

इसलिये भगवान् कहते हैं, कि हेअर्जुन ! एवम् प्रकार कर्मोंको त्यागकर जो प्राणी ज्ञान-संछिन्नसंशय है ज्ञानसे काटदिया है संशय जिसने अर्थात् अन्तःकरणकी शुद्धि प्राप्तकर ज्ञानकी प्राप्ति करली है जिस प्राणीने उसीके संशयका नाश होजाता है क्योंकि ज्ञानकी प्राप्ति

से सुख-दुःख, हर्ष-शोक, मान-अपमान इत्यादिसे प्राणी रहित होजाता है । इसलिये सब प्रकारके संशय उससे दूरहोजाते हैं । प्रमाण श्रुतिः— “ न शीतं न चोष्णं न सुखं न दुःखं न मानवमाने च षड्भूमिवर्जं । निन्दागर्वमत्सरदम्भदर्पेच्छाद्वेषसुखदुःखकामक्रोध लोभमोहहर्षासूयाहंकारादींश्च हित्वा खवपुः कुणपमिव दृश्यते ” ( देखो परमहंसोपनि० श्रु० २ )

अर्थ—सरदी, गरमी, सुख, दुःख, मान, अपमान, और षड्भूमियोंसे जो वर्जित है तथा निन्दा, गर्व, मत्सर, दम्भ, दर्प, इच्छा, द्वेष, सुख, दुःख, काम, क्रोध, लोभ, मोह, हर्ष असूया, अहंकारादिको नाश करके ( खवपुः ) अपने शरीरको जो कुणप ( मृतकशरीर ) के समान देखता है वही “ ज्ञान-संछिन्नसंशय ” कहाजाता है । अथवा यों अर्थ करलो, कि जिसने ज्ञान प्राप्तकर जीव और ईश्वरका भेद मेट कर परब्रह्म जगदीश्वरके साथ एकता प्राप्तकी है, सर्वत्र ब्रह्म ही ब्रह्म देख रहा है । वही ज्ञानसंछिन्नसंशय कहाजाता है ।

तिस संशय का स्वरूप पाठकोंके कल्याणार्थ दिखलादिया जाता है ( आत्मा देहादभिन्नोभिन्नो वा ) यह आत्मा देहसे सटा हुआ है अथवा देहसे भिन्न है । ( भिन्नोऽप्यविभुर्विभुर्वा ) यदि देहसे भिन्न है तो अविभु ( एकदेशी है ) अथवा ( + विभु ) है

\* शोकमोहौ जरामृत्यू क्षुत्पिपासे षड्भयैः

+ सर्वमूर्तद्रव्यसंयोगित्वं विभुत्वम्

( सर्वत्र सब वस्तुओंमें व्यापक है । ) यदि विभु है तो “ सोऽपि कर्त्ताऽकर्त्ता वा ” सो भी कर्त्ता वा अकर्त्ता है ? “ कर्त्तापि भोक्ताऽभोक्ता वा ” यदि कर्त्ता है तो भोक्ता है वा अभोक्ता है ? “ अभोक्ताप्यनैक एको वा ” यदि अभोक्ता है तो अनेक है वा एक है ? “ एकोऽपि सगुणो निर्गुणो वा ” यदि एक है तो सगुण है वा निर्गुण है ? तथा “ प्रपञ्चः सत्यः मिथ्याभूतो वा ) यह प्रपञ्च सत्य है वा मिथ्या है ? ये सब संशयके स्वरूप हैं ज्ञानसे इन सबोंका नाश होजाता है । सो ज्ञान “ योगसन्न्यस्तकर्म ” से ही उत्पन्न होता है ।

भगवान् कहते हैं, कि जो प्राणी एवम प्रकार योगसन्न्यस्तकर्मा होनेसे ज्ञानसंछिन्नसंशय होजाता है वही “ आत्मवन्त ” होता है अर्थात् प्रमाद रहित होकर आत्मस्वरूपमें सावधान होजाता है । उसके सर्वप्रकारके प्रमादोंका नाश होजाता है ।

पाठकोंके कल्याण निमित्त प्रमादका स्वरूप श्रुति द्वारा दिखलाया जाता है— “ ॐ मदिरोन्मत्त इवायोदमदिरोन्मत्तं पाप्मना गृहीत इव भ्राम्यमाणं सहेरगदष्ट इव विपदष्टं सहान्धकार इव रागान्धमिन्द्रजालमिव मायामयं स्वप्न इव मिथ्यादर्शनं कदलीगर्भ इवासारं नट इव क्षणवेषं चित्रभित्तिरिव मिथ्या मनोरममिति ” ( मैत्रायणि-उपनिषत् प्रपा० ४ श्रु० २ )

अर्थ— जैसे प्राणी मद्य पीकर मत्तवाला होजाता है ऐसे मोह-रूप मद्यके पान करनेवालोंको तथा पापकी बेड़ीसे बँधुआ ( कैदी )

के समान बंधेहुएको, महाव्यालसे डसे हुएके समान विषयरूप सर्पसे डसे हुएको, महाघोर भादोमास-अमावसकी रात्रिकेसमान विषयोंके राग-रूप अंधकारसे घिरेहुएको, इन्द्रजालके समान भायासे भरेहुएको, स्वप्नके समान मिथ्या दर्शनमें रत रहनेवालेको, केलेके स्तंभके समान साररहित संसारको, नटके समान दायमात्रकेलिये रूपधारण कियेहुएको और दिवालपर चित्रोंके समान मिथ्या सुन्दरताईवालेको, अर्थात् ऐसे मिथ्या मनोरम संसारमें रत रहनेवालेको यथार्थ प्रमादी कहते हैं। इससे प्रतिकूल जो इन दुःखोंसे रहित केवल अपने आत्मामें रत सदा अपने प्राणप्रिय श्यामसुन्दरके साथ सावधान है वही “आत्मवन्त” कहा जाता है। सो इसी विषयको श्यामसुन्दर पहले भी कह आये हैं, कि “निर्द्वन्द्वो-नित्यसत्त्वस्थो निर्दोषोऽक्षयः आत्मवान्” ( देखो अ० २ श्लो० ४५ ) अर्थात् हे अर्जुन ! तू निर्द्वन्द्व नित्यस्वरूप निर्योगक्षेम और आत्मवान् हो अर्थात् प्रमत्त मत हो अपनेमें सावधान रह।

अब भगवान् कहते हैं, कि जो प्राणी निष्कामकर्मसाधन द्वारा अन्तःकरणको विकारोंसे शुद्धकर ज्ञान प्राप्तिका अधिकारी हो तिस ज्ञानकी प्राप्तिसे संशयोंका उच्छेदन करडालता है उसे [ न कर्मणि निबन्धन्ति धनं जयः ! ] हे अर्जुन ! कर्मबाधा नहीं करते अर्थात् कर्म उसके किसी प्रकार अनिष्टके कारण नहीं होते। जैसे संसारी जीव कूपघटिकायंत्र ( रहट ) के समान कर्मकी डोरीमें बंधेहुए नीचे ऊपर आवागमन कर रहे हैं ऐसे आत्मवान् प्राणी नहीं करता। यहां “निबन्धन्ति” और “निबन्धन्ति” दोनों पाठ हैं पर तात्पर्य दोनोंके एकही है अर्थात् बाधा नहीं करते अथवा नहीं बांधते ॥ ४१ ॥

अब इस अध्यायका उपसंहार करतेहुए भगवान् अर्जुनके प्रति कहते हैं, कि हे पार्थ ! इस प्रकार ज्ञानका महत्व जानकर तुझे क्या करना योग्य है सो सुन !

मृ०— तस्मादज्ञानसम्भूतं हृत्स्थं ज्ञानासिनात्मनः ।  
छित्त्वेन संशयं योगमातिष्ठोत्तिष्ठ भारत ॥४२॥

पदच्छेदः— भारत ! ( पवित्रभरतवंशोत्पन्न अर्जुन ! )  
तस्मात् ( यस्मात् ज्ञानानुष्ठानविषये संशयवान् विनश्यति तस्मात्  
कारणात् ) अज्ञानसम्भूतम् ( अविवेकादुत्पन्नम् ) हृत्स्थम् ( बुद्धि-  
स्थितम् ) एनम् ( सर्वानर्थमूलभूतम् ) आत्मनः संशयम् ( स्वत्या-  
त्मविषयत्वात् संशयम् ) ज्ञानासिना ( ज्ञानखड्गेन ) छित्त्वा  
( भित्त्वा ) योगम् ( आत्मज्ञानोपायं निष्कामकर्मानुष्ठानम् ) आतिष्ठ  
( आश्रयंकुरु ! ) [ तथा ] उत्तिष्ठ ( युद्धसम्पादनाय सज्जीभव ! ) ॥४२॥

पदार्थः— ( भारत ! ) हे भरतवंशमें वीर ! ( तस्मात् )  
इसलिये ( ज्ञानसम्भूतम् ) अज्ञानतासे उत्पन्न ( हृत्स्थम् ) बुद्धिके  
भीतर प्रवेश कियेहुए ( एनम् ) इस ( + आत्मनः संशयम् ) अपने

+ शंकराचार्यने तो आत्मनः का अर्थ अपना किया है क्योंकि अर्जुनको भी  
युद्ध करनेमें शंका होरही है इसलिये भगवान्ने (आत्मनः संशयम्) कहकर अर्जुनकी शंका  
का संकेत करदिया । पर मधुसूदन और भाष्योत्कर्षदीपिका वालेने (आत्मनः) शब्दको  
ज्ञानके साथ समस्यमानकरके (आत्मज्ञानासिना) आत्मज्ञानके खड्गसे ऐसा अर्थ  
किया । ( दोनों स्वीकार करने योग्य हैं ) ।

संशयको ( ज्ञानासिना ) ज्ञानके खड्गसे ( छित्वा ) काटकर  
( योगम् ) ज्ञानके उपाय कर्म-योगको ( आतिष्ठ ) आश्रय कर !  
फिर शीघ्रता करके युद्धके लिये ( उत्तिष्ठ ) उठ खड़ा हो ॥ ४२ ॥

**भावार्थ:—** अब इस श्लोकसे इस अध्यायकी समाप्ति होती है । इसलिये भगवान् सम्पूर्ण अध्यायका तात्पर्य अर्जुनके लिये कहना निश्चय करतेहुए अन्तमें अर्जुनको ही “ संशयग्रस्त ” बताकर तिस संशयको नाश करनेकी आज्ञा देते हैं । ४०वें श्लोकमें संशय करने-वाले की दुर्गति तथा ४१ वें में संशयरहित पुरुषका महत्व दिखलाते हुए अर्जुनको यह जनाते हैं, कि तू जो युद्ध करनेमें संशय कर रहा है सो मत कर ! वरु जैसे मैं कहता हूं तदनुसार कर ! अर्थात् [ तस्मादज्ञानसम्भूतं हृत्स्थं ज्ञानासिनात्मनः ] ज्ञानसे ही संशयका छेदन होता है इसलिये अज्ञानतासे उत्पन्न जो तेरी बुद्धि में संशय समारहा है जिस करके तू रथके पीछे जाबैठा है और अत्यन्त कादरके समान दुःखी हो रहा है, तुझसे बोला नहीं जाता, तेरी आंखें अश्रुओंसे भरी देखपडती हैं और प्रमादीके समान बायें दायें देख रहा है सो तू अपने इस संशयको उसी ज्ञानके खड्गसे काट डाल ! क्योंकि यह संशय महा घोर पाप है । इससे बढ़कर मनुष्योंका कोई दूसरा शत्रु नहीं है सो संशय केवल अज्ञानता से ही उत्पन्न होता है । इसलिये तू ज्ञानके खड्गसे इस अज्ञानताको नाश कर डाल ! यह संशय धीरे-धीरे बुद्धिको मलीन कर डालता है । जैसे उज्ज्वल वस्त्र अपने अंगके रंगसे दिन-दिन मैला होता जाता है इसी प्रकार बुद्धि संशयके साथ-साथ मलयुक्त हो जाती है । इसलिये प्राणी सदा संशक

और भयभीतर रहता है । संशय-ग्रस्त चित्तवालेके सब काम भ्रष्ट होते हैं । यह संशय मनमें करते-करते बुद्धि पाताहुआ हस्त होजाता है, अर्थात् हृदयपर प्रभाव डालते-डालते हृदय-कमलकी कर्णिकामें जाघुसता है तिस हृदय-कमलकी कर्णिकाकी सीधमें बुद्धि है जिस पर हृदयका बिम्ब पड़ता है इसलिये “ हस्त्य ” संशयका बिम्ब भी बुद्धि पर पड़ता है । इसी कारण “ हस्त्य ” का अर्थ टीकाकारोंने “ बुद्धिस्थ ” किया है ।

इसलिये भगवान् कहते हैं, कि हे भारत ! तू संशयको त्यागकर [ छित्त्वेन संशयं योगमातिष्ठोत्तिष्ठ भारत ! ] निष्काम-कर्मनुष्ठानमें प्रवृत्त होजा, अर्थात् अपने धर्मयुद्धको सम्पादनकरनेके लिये ( उत्तिष्ठ ) उठ खड़ा हो !

शंका— भगवान् कर्मनुष्ठानको ज्ञानप्राप्तिका उपाय कहते चले आरहे हैं अर्थात् पहले कर्मनुष्ठानकी सिद्धिसे अन्तःकरणकी शुद्धि, तिससे ज्ञानकी प्राप्ति, तिससे संशयका छेदन कह चुके हैं । पर अब इस श्लोकमें अर्जुनसे कहते हैं, कि पहले ज्ञानके खड्गसे संशयका छेदन कर तब कर्मनुष्ठानमें प्रवृत्त हो अर्थात् युद्ध कर ! ये दोनों बातें परस्पर विरुद्ध हैं । क्योंकि अवतक तो कर्मनुष्ठानको ज्ञानका कारण बताते आये । अब ज्ञानको कर्मनुष्ठानका कारण बताते हैं । ऐसा पूर्वापर विरोध क्यों ?

समाधान— ऐसा बोध होता है, कि पूर्वके किसी भाष्यकार वा टीका करनेवालेकी दृष्टि ऐसी शंकापर नहीं पड़ी । यदि पड़ी भी

हो तो इसके समाधानकी आवश्यकता उस समय न समझ कर छोड़ दिया होगा ।

इसका समाधान यों है सुनो ! प्रथमतो यह जानना चाहिये, कि कर्मयोग और ज्ञानयोगमें अन्योन्य सम्बन्ध है अर्थात् बिना निष्काम-कर्म सम्पादन किये ज्ञानकी प्राप्ति नहीं होती तथा बिना ज्ञानहुये कोई प्राणी निष्कामकर्मोंका सम्पादन भी नहीं करसकता । अज्ञानियोंसे तो कर्मोंके फलका त्याग ही नहीं होसकता । इस विचारसे अनुमान होता है, कि कदम्बकोरकन्यायसे ज्ञान प्राप्तिकी इच्छा (शुभेच्छा) कर्मयोग और अन्तःकरणकी शुद्धि ये तीनों कोरक (कलियां) मानुषी × हृदयमें एक ही बार फूट निकलती हैं । आगे जाकर तीनों एक साथ मिलजाती हैं जहां संगम कहा जाता है । तहांसे केवल ज्ञानही ज्ञान रह जाता है । शेष दोनों उसमें लय होजाते हैं । जैसे भागीरथी, यमुना और सरस्वती तीनों एकही बार पर्वत फोडकर निकलती हैं और अपने पूर्ण वेगसे चलती हुई श्री प्रयागराजमें मिल जाती हैं, पर भागीरथी बलवती होनेके कारण अन्य दोनोंको अपने बेगमें लेकर अपनेमें लय करलेती है । तब केवल आप रहजाती है ।

इसलिये भगवान् पहले इसी अध्यायके श्लो० २३ में कहआये हैं, कि “यज्ञायाचरतः कर्म समग्रं प्रविलीयते” अर्थात् केवल भगवत्-

× कदम्बकी तीन चार कलियां एक ही समय फूटकर आगे बढ एक संग मिल एक पुष्प बनजाती हैं ।



निमित्त आसक्तिरहित कर्म करनेवालोंके सब कर्म ब्रह्मज्ञानके प्रवाहमें लय होजाते हैं ! इसीसे भगवान् फिर कहते हैं, कि हे अर्जुन ! तुझमें जो ज्ञानका प्रथम अंग ( शुभेच्छा ) चल निकला है तिसके द्वारा अपने संशयको हटाकर निष्काम-कर्म-योगमें तत्पर हो ! अर्थात् युद्ध सम्पादन कर ! शंका मत करो !

अब शंका यह है, कि भगवान् कहआये हैं, कि “तत्स्वयं योग संसिद्धः कालेनात्मनि विन्दति” ( देखो श्लोक ३८ ) अर्थात् कर्म-योग सिद्ध करनेवाला “कालेन” बहुत कालके पश्चात् ज्ञान प्राप्त करता है । सो ज्ञान यहां अर्जुन इतना शीघ्र रथ पर बैठा-बैठा कैसे प्राप्त करलेगा ?

समाधान—प्रथम तो यह कि, “कालेन” शब्दका अर्थ यदि थोड़े काल में कियाजावे तो कोई हानि नहीं। आनन्दगिरिकृत भाषाटीकामें भी थोड़े ही काल अर्थ किया है। अर्थात् थोड़े ही कालमें प्राणीको ज्ञानकी प्राप्ति होसकती है। क्योंकि श्यामसुन्दरकी कृपासे क्षणमात्रमें अर्जुनके हृदयमें ज्ञानका दीपक बल सकता है। जिस अर्जुनके पूर्व जन्मोंके संस्कार इतने प्रबल हैं कि साक्षात् त्रिलोकीनाथ जगद्गुरु श्री गोलोकविहारी जगत्-हितकारी भक्तवत्सल भगवान् जो परलोक लेजानेवाले ज्ञान-रूप महाभारत युद्धके रथके रथवान हैं, सो आज इस अर्जुनके रथवान हो रहे हैं। इससे सिद्ध होता है, कि भगवान् अर्जुनके दोनों लोकके रथवान होकर अर्जुनको क्षणमात्रमें आत्मज्ञानी बना दें तो क्या सन्देह है ? ऐसा ही हुआ भी है। रथपर बातें करते-करते अर्जुनको दिव्य-चक्षु प्रदान कर अपने विराट्-रूपका दर्शन करवा उसके सब

संशयोंका उच्छेदन करे युद्ध सम्पादन करवाया है। इसमें शंकाका कुछ भी स्थान नहीं है। ऐसे ज्ञानकी प्राप्ति निमित्त श्यामसुन्दरकी कृपाका कटाक्ष मात्रही बहुत है। अर्जुनको तो दर्शन मात्रसे ही ज्ञान प्राप्त है फिर अर्जुनको ज्ञान प्राप्तिमें विलम्ब भी नहीं होसकता। क्योंकि भगवान् पहलेभी यही वार्त्ता कह आये हैं, कि “सयि सर्वाणि कर्माणि सन्यस्याध्यात्मचेतसा ०००००” (देखो अ० ३ श्लो० ३०) अर्थात् विवेक बुद्धि करके मुझमें कर्मोंके फल अर्पण करके विगतञ्जर होकर अर्थात् संशयरहित होकर युद्धकर। तीसरे अध्यायके तीसवें श्लोकका तथा चौथे अध्यायके ४२ वें श्लोकका एक ही तात्पर्य है। अर्जुनके प्रति इतना विस्तार करनेकी भी आवश्यकता न थी कृपाकटाक्षसे दो चार ही वचन बहुत थे। पर अर्जुनके अन्तःकरणमें यह अभिलाषा बनीहुई है, कि मेरे मिससे जगत्का भी कल्याण होता जावे। इसलिये तत्त्वकी वार्त्ताओंको भगवान्से पूछपूछ कर जीवोंको संसार-सागरसे पार उतारनेके लिये गीता-शास्त्रकी पूर्ति करवानेमें तत्पर है। मुख्य तात्पर्य यह है, कि संसारके अन्य जिज्ञासुओंके लिये जो अत्यन्त दुर्लभ और दुर्गम पथ है सो अर्जुनके लिये परम सुलभ और सुगम है। क्योंकि श्यामसुन्दर के समान परम गुरुसे शिक्षा प्राप्त कर रहा है। इसलिये संसारमात्रकेलिये कालेनका अर्थ बहुत काल और अर्जुनके लिये थोड़ा काल करना अयोग्य नहीं है। शंका मत करो !

प्रिय पाठको अब यह चौथा अध्याय समाप्त होता है। मुरली मनोहरके मुख सरोजसे टपकेहुए मकरन्दकी चार वूँदें जो ये चारों अध्याय हैं ये प्राणीको अर्थ, धर्म, काम और मोक्ष चारों फलोंके देनेवाले

हैं । यदि कहे, कि फलोंकी इच्छा ज्ञानी नहीं करता है, फिर इन चारों फलोंको लेकर क्या करना है ? तो उत्तर इसका यह है, कि ये चारों फल यहां दूसरे तात्पर्यसे कहे गये हैं । अर्थात् जो लोग भगवच्चरणारविन्दके अनुरागी हैं उनका अर्थ भगवद्भक्ति ही है, उनका धर्म भगवच्चरणोंकी सेवा है, उनका काम भगवच्चरणोंमें लिपटना है और उनका मोक्ष भगवदाकार होजाना है । इसलिये ये चारों अध्याय इन चारों फलोंके देनेवाले हैं ॥ ४२ ॥

आधारं जगतां गतिं गतिमतां सूर्याद्यभास्यं सतां,  
सारं सारवतां गतागतिवतां चिन्तामसंजानताम् ।  
संसारं विततां नतिं कृतवतां सर्वार्थदां देवताम्,  
शौरिं सर्वततां परां भज सितां चेतो न चासाधुताम् ॥ १ ॥

इति श्रीमत्परमहंसपरिव्राजकाचार्येण श्रीस्वामिना हंसस्वरूपेण  
विरचितायां श्रीमद्भगवद्गीतायां हंसनादिन्यां टीकायां  
सांख्ययोगो नाम चतुर्थोऽध्यायः ॥

महाभारते भीष्मपर्वणि तु अष्टविंशोऽध्यायः ॥

इति चतुर्थोऽध्यायः

## शुद्धाशुद्ध-पत्रम्

शुद्धाशुद्ध	शुद्ध	पृ०	पं०	अशुद्ध	शुद्ध	पृ०	पं०
चन्द्रियाणं	चन्द्रियाणां	७७८	१७	भग्म	भस्म	८७२	१६
मिदं	मिदं	७७६	१६	अकर्मणीयं	अकरणीयं	८७४	६
अव्ययते	अव्ययते	८०६	७	दिस्तं	हिस्तं	८८६	७
मुत्पत्तिः	मुत्पत्तिः	८१४	१२	साक्षात्तरूप	साक्षात्काररूप	८८८	१६
कुम्भकर्तृ	कुम्भकर्तृ	८१४	१२	पक्षीणां	पक्षिणां	८९८	४
वेद्यमः	वेद्यमः	८१४	१२	शाश्वता	साश्वता	८९४	८
सन्त्ययः	सन्त्ययः	८१४	१२	स्वृतीयः	स्वृतीयः	८९४	१६
श्रुत्युक्ता	श्रुत्युक्ता	८१४	१२	समादधाति	समादधाति	८९४	१२
सुखाशुभ्या	सुखाशुभ्या	८१४	१२	शृवन्तः	शृगवन्तः	९०१०	१४
मार्ति	मार्ति	८४१	५	यज्ञात्वा	यज्ञोत्वा	९०१६	५
शुकं	शुकं	८४१	८	सिद्ध	सिद्धे	९०१६	५
संशय	संशय	८९६	१०	मानवमाने	मानावमाने	९०७५	७